



زرعي هدايتون

Agricultural Field Guide



زرعي توسيع، زراعت کاتو حکومت سنڌ

Agriculture, Supply and Prices Department,

Directorate General Agriculture Extension Sindh

SAGP ICT Agricultural Extension Services Centre Sindh Hyderabad



زرعي هدايتون

Agricultural Field Guide

سرپرست

محمد اسماعيل راهو
وزير زراعت، سنڌ

نگران

هدايت الله چچڙو
ڊائريڪٽر جنرل،
زرعي توسيع سنڌ

نگران اعليٰ

عبدالرحيم سومرو
سيڪريٽري زراعت،
سنڌ

تحرير، ترتيب ۽ توسيع

مصطفيٰ نانگراج
انچارج، آءِ سي ٽي
زرعي توسيع مرڪز

زرعي توسيع، زراعت کاتو حڪومت سنڌ

Agriculture, Supply and Prices Department,
Directorate General Agriculture Extension Sindh
SAGP ICT Agricultural Extension Services Centre,
Sindh Hyderabad

نظرثاني

پروفيسر ڊاڪٽر اعجاز احمد سومرو، سنڌ زرعي يونيورسٽي ٽنڊوڄام
شاهنواز ڀنڊ، چيف ڪيميست زرعي توسيع سنڌ
عامر گلزار، زرعي توسيع سنڌ

ٻانهن ٻيلي

فهم قريشي، ڪاشف علي ٻرڙو،
رياض حسين چانڊيو، خليل الله پنهور ۽ غلام نبي ڏاهري
آءِ سي ٽي زرعي توسيعي مرڪز، زرعي توسيع سنڌ حيدرآباد

ڊزائين

بلاول عباسي

ڪمپوزنگ

علي انور لغاري

Contact us:

☎ +92 311 1646111 / +92 22 9201958 ✉ ictagriextensionsindh@gmail.com

🌐 www.ictagrisindh.gov.pk 📘 ictagriculturalextensionservicesindh

▶ www.youtube.com/channel/UCqTcNu8o9s2y7vjSiafo8kQ

فهرست

صفحو	فصل	نمبر
	ڪڙڪ - Wheat	1
	ساريون - Rice	2
	وونٽن - Cotton	3
	ڪمند - Sugarcane	4
	سورج مُڪي - Sunflower	5
	خريف جون پاڇيون Kharif Vegetables	6
	ربيع جون پاڇيون Rabi Vegetables	7
	مڪئي - Maize	8
	جوئر - Sorghum	9
	باجهري - Millet	10
	برسيم - Egyptian Clover	11
	لوسڻ - Alfalfa	12
	جنتر يا ڍانچو - Sesbania	13
	گوار - Cluster bean	14
	انڊ - Mango	15
	ڪيلو - Banana	16
	زيتون - Guava	17
	ليمون - Lemon	18
	پپيتو - Papaya	19
	مڱ - Green Gram	20
	ماش يا مانهن - Black Gram	21
	ڪنوا جي پيداواري حڪمت عملي Quinoa Cultivation Technology	22
	موسمياتي تبديليون ۽ اسان جي زراعت Climate Change & Agriculture	23

	Efficient use of water پاڻي جو بهتر استعمال	24
	Agriculture Marketing زرعي مارڪيٽنگ	25
	Five Color Agricultural Approach پنج رنگي زراعت	26
	پنج رنگي ميوون جي وڻڪاري Five Color Fruit Tree Plantation	27
	زرعي تحقيق سنڌ ٽنڊو ڄام جون خصوصي سفارشون	28



ڪڻڪ - Wheat

زمين جي چونڊ ۽ تياري:

ڪڻڪ لاءِ اهڙي زمين چونڊ ڪجي جيڪا زرخيز ۽ نامياتي مادي سان ڀرپور هجي. پر جيڪڏهن زمين ڪمزور هجي ته ان زمين کي ڪڻڪ پوکڻ کان هڪ مهينو پهرين گريل سٽيل وٽاڻ جي پاڻ جون 3 ترڪون ڏئي هر سان ملائي ريح ڪجي. ٿي سگهي ته بتو ريح ڪجي ته جيئن پاڻ زمين ۾ چڱي ريت گري ملي وڃي. جنهن بعد زمين کي نوس ڪلٽيوپٽر جا ٻه هر ڏئي پوکي لاءِ تيار ڪجي. ناڙي پوک لاءِ ڪلٽيوپٽر پويان گاڏي ٻڌجي ته جيئن زمين ۾ سيڪ موجود رهي. جيڪڏهن زمين هموار نه هجي ته پوءِ زمين کي ليزر مشين ذريعي سنوت ۾ آڻجي ته جيئن فصل کي هڪجيترو پاڻي ۽ پاڻ ملي سگهي.

جنسون ۽ پوکي جي مند:

سفرار ڪيل جنسو	علائقو	پوکي جو وقت
بنيظير-13، حمل-13 مومل-89، آبادگار-93، سرسبز، خرمن، سسئي ۽ ڪرن-95	ڏکڻ سنڌ	پهرين نومبر کان 20 نومبر
	اتر سنڌ	7 نومبر کان 30 نومبر
تي جي-83، انمول-91، سرسبز ۽ ڪرن-93	ڏکڻ سنڌ	21 نومبر کان 15 ڊسمبر
	اتر سنڌ	پهرين ڊسمبر کان 21 ڊسمبر
تي ڊي-1، سڪرنڊ-1، پٽائي ۽ مارئي-2000	سڄي سنڌ	پهرين نومبر کان 25 ڊسمبر

پوکڻ جا طريقا:

ڪڻڪ جي پوکي جا ٽي طريقا آهن
 1. چٽ ڪيڙ 2. ڪُر يا گهڙبي 3. ناڙي پوک.
 چٽ ڪيڙ سارين کان پوءِ واندي ٿيل زمين لاءِ مناسب طريقو آهي. جڏهن ته سارين جي واندي ٿيل زمين ۾ زيرو تليج ناڙي ذريعي پڻ پوکي ڪري سگهجي ٿي. پڪين، سر ۽ ڪلر وارين زمينن ۾ ڪُر يا گهڙبي پوک ڪجي. پر ڪُر يا گهڙبيءَ واري پوک لاءِ هڪ ته جڏهن زمين پاڻي کڻي وڃي ته پوءِ بچ ۾ چٽجي ۽ بچ کي چٽڻ کان پهرين پاڻيءَ ۾ 8 کان 10 ڪلاڪ پساڻڻ گهرجي. بچ کي پاڻيءَ ۾ پساڻڻ سان بچ جو ڦوٽهڙو وڌيڪ ڀلو ٿيندو. اهڙي طرح پلين زمينن ۾

ڪڻڪ جي پوکي ناڙيءَ رستي ڪجي. ناڙي پوک ۾ گندگاهه جي ضابطي ۾ آساني ٿئي ٿي. پاڻ صحیح طريقي ڏجي ٿو. بچ گهٽ استعمال ٿئي ٿو ۽ ڦوٽهڙو پلو ٿيڻ سان گڏ ناڙي پوک ۾ ٻين جي مقابلي ۾ وڌيڪ پيداوار ڏئي ٿي.

بج (ڪلوگرام في ايڪڙ):

جنسون	ناڙيءَ ذريعي	چٽ ڪيڙ ذريعي	ڪريا گهڙبيءَ ذريعي	کرين تي پوک
اڳاڻي پوک	50	55	60	60
پاڇاڻي پوک	60	65	70	70

پاڻن جي گهرج:

عام طور تي سنڌ جون زمينون نائٽروجن، فاسفورس ۽ پوٽاش ۾ ڪمزور آهن. جڏهن ته عام آبادگار نائٽروجن ۽ فاسفورس وارا پاڻ ڪڻڪ کي ڏئي ٿو پر پوٽاش نٿو ڏئي. نائٽروجن ۽ فاسفورس ۾ به فاسفورس گهٽ ۽ نائٽروجن وڌيڪ ڏني وڃي ٿي جنهن جي ڪري گهربل پيداوار نٿي ملي. ان ڪري آبادگارن کي صلاح ٿي ڏجي ته زمين جي مٽي ڪنهن ويجهي مٽيءَ ۽ پاڻيءَ جي چڪاس واري ليبارٽريءَ مان ضرور چڪاس ڪرائن ۽ ليبارٽريءَ جي ماهرن جي سفارشن مطابق پاڻ جو استعمال ڪن. پر جيڪڏهن ڪنهن ائٽر سبب جي ڪري مٽي چڪاس نه ٿي سگهي ته پوءِ سٺي زمين ۾ هيٺين ريت ڪڻڪ جي فصل کي پاڻ ڏيڻ گهرجي.

1. پوکيءَ وقت $1\frac{1}{2}$ ٻوري ڊي اي پي، ۽ هڪ ٻوري ايس، او، پي في ايڪڙ ڏيڻ گهرجي. جڏهن ته 2 کان اڳاڻي ٻوريون يوريا ٻن کان ٽن قسطن ۾ استعمال ڪجن.
2. ڪڻڪ جي ٽي ڊي-1 جنس کي 2 ٻوريون ڊي اي پي ۽ 3 کان 4 ٻوريون يوريا في ايڪڙ ڏجن. جنس Zn جي ڪوت ختم ڪرڻ لاءِ زنڪ سلفيٽ 6 ڪلوگرام في ايڪڙ پهرين پاڻي تي ڏجي.

ڪڻڪ لاءِ مرحليوار پاڻيءَ جي ورهاست

ڪل پاڻي	پهريون پاڻي ٽن هفتن يا 21 ڏينهن کان پوءِ	ٻيون پاڻي چهن هفتن يا 42 ڏينهن کان پوءِ	ٽيون پاڻي نون هفتن يا 63 ڏينهن کانپوءِ	چوٿون پاڻي ٻارهن هفتن يا 84 ڏينهن کانپوءِ	پنجون پاڻي پندرهن هفتن يا 105 ڏينهن کانپوءِ	ڇهون پاڻي ارڙهن هفتن يا 126 ڏينهن کان پوءِ
6	پن پاڙ نڪرڻ وقت	ٻوڙي ٻڌڻ وقت	سنگ نڪرڻ وقت	بور اچڻ وقت	داڻي ۾ ڪير ٿيڻ وقت	داڻي بچڻ وقت
5	پن پاڙ نڪرڻ وقت	ٻوڙي ٻڌڻ وقت	سنگ نڪرڻ وقت	-	داڻي ۾ ڪير ٿيڻ وقت	داڻي بچڻ وقت

4	پن پاڙ نڪرڻ وقت	بوڙي ٻڌڻ وقت	سنگ نڪرڻ وقت	-	داڻي ۾ کير ٿيڻ وقت
3	پن پاڙ نڪرڻ وقت	-	سنگ نڪرڻ وقت	-	داڻي ۾ کير ٿيڻ وقت
2	پن پاڙ نڪرڻ وقت	بوڙي ٻڌڻ وقت	-	-	-
1	پن پاڙ نڪرڻ وقت	بوڙي ٻڌڻ وقت	-	-	-

گندگاھ:

سوڙهن پنن وارن گاھن لاءِ ٽاڻڪ 120 گرام في ايڪڙ يا ايڪسل 330 ملي ليٽر في ايڪڙ ۽ ويڪرن پنن وارن گندگاھ لاءِ بڪٽرل سير 300 کان 400 ملي ليٽر في ايڪڙ ۽ سوڙهن ۽ ويڪرن گڏيل گندگاھن لاءِ ايتلاٽس 120 کان 160 يا پري وينت پلس 100 گرام يا ايفينٽي 600 کان 800 گرام في ايڪڙ ڦوهارو ڪجي. سمورن زهرن کي 120 ليٽر پاڻي ۾ ملائي ڦوهارو ڪرڻ گهرجي. ڦوھاري لاءِ مشين ۾ گندگاھ وارو نوزل استعمال ڪجي.

جيت ۽ بيماريون:

جيتن ۽ بيمارين جو گهڻو ڪري سنڌ جي ادارن پاران ايجاد ڪيل ڪڻڪ جنسن تي حملو نٿو ٿئي پر جيڪڏهن موسمي حالتن جي ڪري ڪٿي حملو نظر اچي ته جلد حد جي زرعي ماهر سان رابطو ڪجي.

ڪڻڪ جون بيماريون:

ڪڻڪ جي فصل کي ڪيتريون ئي بيماريون لڳن ٿيون. جيڪي پيداوار تي اثر انداز ٿين ٿيون. انهن کي روڪڻ لاءِ ضروري آهي ته:

- مدي خارج جنسون نه پوکيون وڃن.
- بيمارين کان پاڪ ۽ سفارش ڪيل جنسون پوکجن.
- پوکي کان پهريان ذڪر ڪيل دوائون جهڙوڪ: ٽاپسن اير يا بينليٽ وغيره بچ سان ملائي پوءِ پوکڻ گهرجن.
- فصلن جي وار ڦير سان پوکي ڪرڻ گهرجي.
- ڪاڻي (Smut) لڳل ٻوٽو يا سنگ پٽي ساڙي ڇڏڻ گهرجي.

سنڌ ۾ لڳندڙ بيمارين جون علامتون ۽ بچاءُ جا اپاءَ هيٺ ڏجن ٿا.

پيلي يا پٽا پٽي رتي (Strip or Yellow Rust)

هي بيماري گهٽ سيءَ پوڻ ڪري ڪڏهن ڪڏهن ڪٿي ڪٿي لڳي ٿي. گرمي جي درجي وڌڻ سان خود بخود ختم ٿي وڃي ٿي. هن بيماري ۾ پنن تي پيلي رنگ جي ليڪا ٿيندا آهن. آخر ۾ داڻا سڪي ختم ٿي ويندا آهن. هن بيماري کان بچاءُ لاءِ



بیماری کان پاک جنسو پوکيون وڃن. جيڪڏهن فصل ۾ بیماری لڳي وڃي ته ان جي ضابطي لاءِ 200 ملي ليٽر يا نيتيو 60 گرام يا امستارٽاپ 600 ملي ليٽر يا اسڪور 150 ملي ليٽر في ايڪڙ ڦوهارو ڪريو.



پن واري رتي (Leaf Rust)

هن بیماری جو سنڌ ۾ شديد حملو ٿئي ٿو. تدارڪ نه ڪرڻ سان ڪافي نقصان ٿئي ٿو. هن بیماری ۾ پنن تي نارنگي يا بادامي رنگ جا قلوڪڻا ٿين ٿا ۽ انهن مان ناسي رنگ جا گول ذرڙا هر وقت خارج ٿين ٿا جيڪي هوا جي ذريعي اڏامي ميلن ۾ پکڙجي وڃن ٿا.

هن بیماری کان بچڻ لاءِ به ضروري آهي ته بیماری کان پاک ۽ سفارش ڪيل جنسون پوکڻ گهرجن. جيڪڏهن فصل ۾ بیماری لڳي وڃي ته ان جي ضابطي لاءِ 200 ملي ليٽر يا امستارٽاپ 600 ملي ليٽر نيتيو 60 گرام يا اسڪور 150 ملي ليٽر في ايڪڙ ڦوهارو ڪريو.


ڪاري يا تيلي جي رتي (Stem Rust)



هن بیماری جو حملو پنن، تيلن ۽ سنگن تي ٿئي ٿو. شروعات ۾ الڳ الڳ ڳاڙها يا ناسي داغ ٿيندا آهن. جيڪي سخت حملي جي صورت ۾ ڪارو رنگ اختيار ڪري ملي ويندا آهن. هن بیماری جا جراثيم هوا وسيلي پري پري تائين پکڙجي ويندا آهن. 12 کان 18 ڏينهن تائين ڦيرو پورو ڪري ٻئي فصل ۾ جراثيم پکڙيندا آهن. هي بیماری خاص ڪري فيبروري ۾ لڳندي آهي. بچڻ لاءِ ضروري آهي

ته بیماری کان پاک ۽ سفارش ڪيل جنسون پوکڻ گهرجن. جيڪڏهن فصل ۾ بیماری لڳي وڃي ته ان جي ضابطي لاءِ 200 ملي ليٽر يا امستارٽاپ 600 ملي ليٽر يا اسڪور 150 ملي ليٽر في ايڪڙ يا نيتيو 60 گرام في ايڪڙ ڦوهارو ڪريو.

ڪاڻي (Smut)



سنڌ ۾ هن بیماری جو صرف هڪ قسم کليل ڪاڻي (Loose Smut) لڳندي آهي. هن بیماری جو حملو صرف سنگ تي ٿيندو آهي. جيڪو ڪاري پوري ۾ تبديل ٿي ويندو آهي. هوا ۾ اڏامي ٻئي فصل تي جراثيم پکڙيندو آهي. متاثر ٿيل ٻوٽا ٻين ٻوٽن کان اڳ سڙڻ ۽ سڪڻ شروع ڪن ٿا. هن بیماری کان بچڻ لاءِ اهڙو بچ استعمال ڪجي جيڪو صحتمند ۽ گندگاه کان پاک هجي. پوکي لاءِ پاک ۽ سفارش ڪيل جنسون پوکڻ گهرجن.

پوکي کان اڳ بينليت 50 ڊبليو جي دوا جا 2 گرام في ڪلو گرام بچ سان چڱي طرح ملائي پوءِ بچ پوکڻ گهرجي. جون جولاءِ مهينن ۾ گرمي جو درجو 38 ڊگري سينٽي گريڊ کان مٿي هجي ته متاثر بچ عام پاڻي ۾ 4 ڪلاڪ پساڻي، سنهي ته سان پڪيڙي چڱي طرح سڪائي، بچ ۾ موجود جراثيم ختم ڪري سگهجن ٿا. جيڪڏهن فصل ۾ بیماری لڳي وڃي ته ان جي ضابطي

لاءِ تلت 200 ملي ليٽر يا نيتيوو 60 گرام يا امستارٽاپ 600 ملي ليٽر يا اسڪور 150 ملي ليٽر في ايڪڙ ڦوهارو ڪريو.

ڪڻڪ جو لآبارو ۽ گآه

ڪڻڪ مان في ايڪڙ بهتر پيداوار حاصل ڪرڻ لاءِ لآبارو ۽ گآه صحيح وقت تي ڪرڻ گهرجي. يعني ته اڃا ڪڻڪ ٿوري ڪڇي هجي ته لآبارو نه ڪڇي ۽ پڇي وڃڻ کان پوءِ لآباري ۾ دير نه ڪڇي جيڪڏهن ڪڇي ڪڻڪ جو لآبارو ڪيو ويو ته داڻا مارجي ويندا. ۽ وري پڇي وڃڻ کان پوءِ لآباري ۾ گهڻي دير ڪئي وئي ته ڪڻڪ جا سنگ ٿئي پوندا ۽ سنگ ۾ موجود داڻا چڻي ويندا. جنهن ڪري پيداوار گهٽجي ويندي.

جڏهن مارچ ۽ اپريل وارن مهينن ۾ جيئن ئي گرمي وڌندي آهي ته ڪڻڪ جو فصل به پڇي راس ٿيندو آهي. جڏهن ڪڻڪ جو رنگ سائي مان ڦري پيلو يا سونهري ٿي وڃي تيارا ۽ سنگ سڪي وڃن ۽ مڙڻ لڳن ۽ جڏهن 95 کان 98 سيڪڙو سنگ پڇي وڃن ته لآباري ۾ دير نه ڪڇي. لآباري ۾ 10 کان 15 ڏينهن دير ڪرڻ سان ڪڻڪ 5 کان 10 سيڪڙو چاڻو ڪري زيان ٿي وڃي ٿي. ان ڪري ايڏي وڏي نقصان کان بچڻ لاءِ وقت تي لآبارو ڪرڻ تمام ضروري آهي.

لآبارو هميشه صبح جو سوڀر يعني فجر جو شروع ڪڇي ۽ منجهند کان اڳ ختم ڪڇي. ڇو ته گرميءَ جو درجو وڌڻ ڪري سنگ ٽٽڻ ۽ داڻن چڻڻ جو انديشو هوندو آهي. لآبارو زمين سان لائي ڪرڻ گهرجي ته جيئن ٻُھ وڌيڪ حاصل ٿئي لآباري ڪرڻ وقت تڪڙ بلڪل نه ڪڇي ۽ سٿريون هڪ مهاڙيون ٺاهجن ۽ ڪوشش ڪري گڏ ڪري ڏين ۽ سرن مان ٺهيل نوڙين يا نئين پراڻي واڻ سان ننڍا ننڍا گڏا ٻڌي ڇڏجن. ڇو ته هن وقت تيز هوا، برسات ۽ ڳڙي وغيره جو خطرو هوندو آهي. پوءِ جيڪڏهن گڏا ٻڌل نه هوندا ته ول تڙي پڪڙي زيان ٿي ويندي. گڏن کي ٻن ٽن ڏينهن لاءِ ٻني ۾ رهڻ ڏجي ته جيئن ول چڱيءَ طرح سڪي وڃي ۽ ان گآه جي مشين مان آساني سان صاف ٿي نڪري سگهي ۽ داڻا پڇي ٿئي زيان نه ٿين.

ذخيرو:

ڪڻڪ کي ذخيرو وارن جيتن کان بچاءُ لاءِ اُن ڏيري مان صاف ٻورين ۾ پرڇي ۽ گندين کي صاف ڪڇي. گهرن ۾ ننڍي سطح تي ڪڻڪ ذخيرو ڪرڻ لاءِ ڪڻڪ کي چڱيءَ طرح اُس ۾ سڪائي صاف گنديءَ ۾ وجهي نر جا پن وجهي فاسٽاڪسن جون گوريون وجهي هوا بند ڪري ڪنهن کليل هوادر ۽ چانوري واري جاءِ تي رکڻ گهرجي. پر جي ڪڻڪ وڏي پئماني تي ذخيرو ڪرڻي هجي ته 2 ڪلو چُن 2 ڪلو توتيو الڳ الڳ پلاسٽڪ جي ٿانو ۾ 24 ڪلاڪ ڳاري ڪپڙي ۾ ڇائي ڪري 50 لٽر پاڻيءَ ۾ ملائي گدام جي پتين، چت ۽ فرش تي پوڇي ڪرڻ گهرجي. اهو عمل ڪڻڪ ذخيرو ڪرڻ کان هڪ مهينو اڳ ڪرڻ گهرجي ۽ بعد ۾ فاسٽاڪسن جون گوريون وجهي گدام کي هوا بند ڪجي.



ساريون - Rice

زمين:

سارين جي فصل لاءِ اهڙي چيڪي يا لتياسي زمين جي چونڊ ڪجي، جيڪا زرخيز هجي ۽ نامياتي مادو چڱي مقدار ۾ رکندي هجي.

سارين جون جنسون:

ديسي جنسن ۾ اري - 6، اري - 8، ڊي آر - 92، ڊي آر - 82، ڊي آر - 83، سدا حيات، ڪنول - 95، لطيفي، خوشبو - 95، شاداب، شعاع - 92، سرشار، مهڪ، شاندار ۽ ڪي ايس-282 پوکڻ لاءِ موجود آهن. جڏهن ته هائبرڊ جنسون جهڙوڪ، گارڊ، شهنشاهه، انمول ۽ ڊائمنڊ وغيره پوکجن ٿيون.

سارين جي جنسن جو علائقي ۽ مند آهر بيجارو پوکڻ ۽ رونبو ڪرڻ لاءِ وقت

بيجارو پوکڻ جو وقت		جنسون
ڏکڻ سنڌ	اتر سنڌ	
(نٿو، بدين ۽ حيدرآباد ضلع جو ٽنڊو محمد خان تعلقو)	(لاڙڪاڻو، شڪارپور، جيڪب آباد، سکر، دادو ضلعي جا ميهڙ ۽ خيرپور ناٿن شاھ تعلقا)	
اپريل جي ٽئين هفتي کان مئي جي ٻئي هفتي تائين	مئي جي ٻئي هفتي کان جون جي ٻئي هفتي تائين	اري - 6، اري - 8 سدا حيات
مئي جي ٻئي هفتي کان جون جي ٽئين هفتي تائين	مئي جي آخري هفتي کان جون جي آخري هفتي تائين	ڊي آر - 82، ڊر آر - 92
جون جي پهرين هفتي کان جولاءِ جي پهرين هفتي تائين	جون جي ٽئين هفتي کان جولاءِ جي ٻئي هفتي تائين	ڊر آر - 83
اپريل جي پهرين هفتي کان مئي جي پهرين هفتي تائين	اپريل جي ٻئي هفتي کان مئي جي ٻئي هفتي تائين	ڪنول - 95
مئي جي ٽئين هفتي کان جون جي آخري هفتي تائين	جون جي ٻئي هفتي کان جولاءِ جي پهرين هفتي تائين	لطيفي
اپريل جي ٽئين هفتي کان مئي جي آخري هفتي تائين	مئي جي ٻئي هفتي کان جون جي آخري هفتي تائين	خوشبو - 95، شاداب، شعاع، سرشار، مهڪ ۽ شاندار

رونبي جو وقت		جنسون
ڏکڻ سنڌ	اتر سنڌ	
(نٿو، بدين ۽ حيدرآباد ضلع جو ٽنڊو محمد خان تعلقو)	(لاڙڪاڻو، شڪارپور، جيڪب آباد، سکر، دادو ضلعي جا ميهڙ ۽ خيرپور ناٿن شاھ تعلقا)	
مئي جي ٽئين هفتي کان جون جي ٻئي هفتي تائين	جون جي ٻئي هفتي کان جولاءِ جي ٻئي هفتي تائين	آري - 6، اري - 8 سدا حيات
جون جي ٻئي هفتي کان جولاءِ جي ٽئين هفتي تائين	جون جي آخري هفتي کان جولاءِ جي آخري هفتي تائين	ڊي آر - 82، ڊي آر - 92
جولاءِ جي پهرين هفتي کان آگسٽ جي پهرين هفتي تائين	جولاءِ جي ٽئين هفتي کان آگسٽ جي ٻئي هفتي تائين	ڊي آر - 83
جولاءِ جي پهرين هفتي کان آگسٽ جي پهرين هفتي تائين	جولاءِ جي ٽئين هفتي کان آگسٽ جي ٻئي هفتي تائين	ڪنول - 95
جون جي ٽئين هفتي کان جولاءِ جي پهرين هفتي تائين	جولاءِ جي ٻئي هفتي کان آگسٽ جي پهرين هفتي تائين	لطيفي
مئي جي ٽئين هفتي کان جون جي آخري هفتي تائين	جون جي ٻئي هفتي کان جولاءِ جي ٽئين هفتي تائين	خوشبو - 95، شاداب، شعاع، سرشار، مهڪ ۽ شاندار

بج جو مقدار

بيجارو پوکڻ لاءِ تيار ڪيل اڌ ويسِي جون ٻه ٻاريون هڪ ايڪڙ جي رونبي لاءِ سفارش ڪجن ٿيون ۽ هڪ ٻاريءَ ۾ بج جو مقدار جنس وار هيٺ ڏجي ٿو.

اڌ ويسِي جي ٻاريءَ ۾ بج جو مقدار	جنس
6 کان 7 ڪلو گرام	آري - 6، اري - 8، سدا حيات، ڊي آر - 92، ڊي آر - 82، ڊي آر - 83، ڪنول - 95
3 ½ کان 4 ڪلو گرام	خوشبو - 95، شاداب، شعاع - 92، سرشار، مهڪ ۽ شاندار

زمين جي تياري ۽ پوکي

جيڪڏهن زمين ڊگن ذريعي تيار ڪرڻي هجي ته 3 کان 4 خشڪيءَ جا هر ڏيڻ گهرجن. پر جيڪڏهن ٽريڪٽر استعمال ڪرڻو هجي ته پوءِ راجا هر ذريعي اونها هر ڏجن. هر ڏيڻ بعد زمين کي 3 هفتا کليل ڇڏجي. ان کانپوءِ 2 هر ڪلٽيوٽر جا يا هڪ هر پٽر پيچڻ واري هر يعني روتاويٽر جو ڏئي زمين کي پوکيءَ لاءِ تيار ڪجي.

پوکي جا طريقا:

رونبي رستي پوک:

سارين جي پوکي قطارن ۾ ڪجي. قطارن واري فصل ۾ ٻوٽن جو گهربل تعداد يعني 80000 کان 100000 ملي ٿو. جنهن جي ڪري پيداوار سٺي لهي ٿي. قطارن جي وچ ۾ 8 انچن جو مفاصلو رکجي. رونبي لاءِ هاڻ نديون وڌيون هر قسم جون مشينون پڻ ايجاد ٿي ويون آهن. پر جي لس واري طريقي سان رونبو ڪرڻو هجي ته پوءِ هڪ چورس ميٽر جي ڪان جي چوڪائي (فريئر) اندر 25 سلا هٿجن ته گهربل ٻوٽن جو تعداد ملي ويندو.

چٽ رستي پوک

هن طريقي سان ڏاکڻي سنڌ (لاڙ) جي ڪجهه علائقن ۾ ساريون پوکيون وڃن ٿيون. جنهن لاءِ تيار زمين ۾ پاڻي ڏئي بچ ڇڏيو ويندو آهي.

ناڙي رستي پوک

هن طريقي ۾ تيار زمين کي ريچ ڪرڻ کان پوءِ وٽ اچڻ تي زمين کي ڪلٽيوٽر جا ٻه هر پويان ڳاڙي ٻڌي ڏجن. جنهن بعد ڪڻڪ وانگر ناڙي ڪجي. ليڪن پوکيءَ لاءِ ڏهه ٻارنهن ڪلاڪ پهرين بچ کي پُسنائي رکجي. ان کان پوءِ ٿوري وقت لاءِ ڪنهن صاف جاءِ تي پڪيڙجي ته جيئن اهو خشڪ ٿئي ۽ بعد ۾ پوکي ڪجي ته ڦوٽهڙو سنو ٿيندو.

سُڪي زمين ۾ سارين جي پوک:

سارين جي هن تيڪنالاجيءَ ۾ زمين کي سُڪيءَ جا چڱيءَ ريت هر ڏئي زمين تيار ڪري ناڙيءَ رستي پوک ڪجي. پوکيءَ لاءِ قطار کان قطار جي وچ ۾ مفاصلو 8 انچ بيهارڻ گهرجي. ناڙي ڪرڻ کانپوءِ پاڻي ڏئي ڇڏجي.

جڏهن زمين ڌار ڏئي وڃي جنهن ۾ گهڻو ڪري هڪ هفتو لڳي وڃي ٿو. ان بعد پهرئين پاڻي طور هڪ ٻوري ڏي اي پي، اڌ ٻوري يوريا ۽ 12 ڪلوگرام پوتاش في ايڪڙ ڇڏي پهريون پاڻي ڏيڻ گهرجي. اهڙي طرح ٻيو پاڻي 20 ڏينهن بعد مٺي ٻوري يوريا في ايڪڙ ڏجي. جڏهن ته آخري پاڻي فصل جڏهن ڏيڍ تي پهچي ته مٺي ٻوري يوريا في ايڪڙ ڏيڻ گهرجي. هن پوکيءَ جي طريقي ۾ هن وقت DR-92 ۽ شاهڪار جنسون ڪامياب وڃي رهيون آهن.

جنسوار ڪيميائي پاڻن جون سفارشون	
سفرش ڪيل مقدار في ايڪڙ	پاڻ ڏيڻ جو وقت
اري - 6، اري - 8، ڊي آر - 92، ڊي آر - 82، ڪنول - 95 ٻه ٻوريون يوريا ۽ ڏيڍ ٻوري ڊي اي پي يا پوٽيئون تي ٻوريون ايس-ايس-پي.	رونبي کان هڪ يا ٻه ڏينهن اڳ ۾ سمورو ڊي اي پي ۽ اڌ ٻوري يوريا يا هڪ ٻوري يوريا ۽ پوٽيئون تي ٻوريون ايس-ايس-پي زمين ۾ ڇڏي مٿان ريچ ڏجي جڏهن ته باقي رهيل يوريا مان مٺي ٻوري رونبي کان 20 ڏينهن بعد ۽ مٺي ٻوري رونبي کان 40 کان 50 ڏينهن بعد
ڊي آر - 83	رونبي کان هڪ يا ٻه ڏينهن اڳ ۾ سمورو ڊي-اي-پي

سوا ٻوري يوريا ۽ مٺي ٻوري ڏي-اي-پي يا ڏيڊ ٻوري يوريا ۽ پوٽيون ٻه ٻوريون ايس- ايس-پي	۽ مٺي ٻوري يوريا يا اڌ ٻوري يوريا ۽ پوٽيون تي ٻوريون ايس-ايس-پي ڏجي. جڏهن ته باقي يوريا جي رهيل وزن مان اڌ روٺي کان 15 کان 20 ڏينهن بعد ۽ ٻيو روٺي کان 35 کان 40 ڏينهن بعد
سوا ٻوري يوريا ۽ سوا ٻوي ڏي-اي-پي لطيفي	روٺي کان هڪ يا ٻه ڏينهن اڳ ۾ سمورو ڏي-اي-پي ۽ يوريا جي ٻوريءَ جو چوٿون حصو ڏجي. جڏهن ته باقي يوريا جي رهيل وزن جو اڌ روٺي کان 15 کان 20 ڏينهن بعد ۽ ٻيو اڌ روٺي کان 35 کان 40 ڏينهن بعد
سدا حيات ٻه ٻوريون يوريا ۽ سوا ٻوري ڏي-اي-پي يا اڍائي ٻوريون يوريا ۽ پوٽيون تي ٻوريون ايس-ايس-پي	روٺي کان هڪ يا ٻه ڏينهن اڳ ۾ سمورو ڏي-اي-پي ۽ اڌ ٻوري يوريا يا هڪ ٻوري يوريا ۽ پوٽيون تي ٻوريون ايس-ايس-پي ڏجي جڏهن ته پوٽيون تي ٻوريون ايس-ايس-پي ڏجي رهيل يوريا جو هڪ حصو روٺي کان 20 ڏينهن بعد ۽ ٻيو حصو 50 کان 55 ڏينهن بعد ڏجي.
ڏيڊ ٻوري يوريا ۽ هڪ ٻوري ڏي-اي-پي خوشبو - 95	مٺي ٻوري يوريا ۽ هڪ ٻوري ڏي-اي-پي پوکيءَ کان پهريائين بنيادي وزن طور ۽ باقي رهيل مٺي ٻوري يوريا ڏيو نسرٽ وقت ڏجي.
شاداب، شعاع - 92، سرشار مهڪ ۽ شاندار اڍائي ٻوريون يوريا ۽ سوا ٻوري ڏي-اي-پي يا اڍائي ٻوريون يوريا ۽ ٽي ٻوريون ايس-ايس-پي	يوريا پاڻ جو اڌ وزن ۽ ڏي-اي-پي جو سمورو مقدار پوکيءَ کان پهرين بنيادي وزن طور ۽ ناٽروجن پاڻ جو اڌ وزن ڏيڊ نسرٽ وقت ڏجي.
هائبرڊ ٽي ٻوريون يوريا ۽ ڏيڊ ٻوري ڏي-اي-پي يا ٻه ٻوريون مٺو امونيم فاسفيٽ ۽ هڪ ٻوري سلفيٽ آف پوٽاش يا اڍائي ٻوريون يوريا ۽ ٽي ٻوريون يوريا ۽ ٽي ٻوريون زرخيز	روٺي کان هڪ يا ٻه ڏينهن اڳ ۾ سمورو ڏي-اي-پي ۽ اڌ ٻوري يوريا يا هڪ ٻه ٻوريون زرخيز يا ٻه ٻوريون امونيم فاسفيٽ ۽ هڪ ٻوري سلفيٽ آف پوٽاش ڏجي. جڏهن ته رهيل يوريا جو هڪ حصو روٺي کان 20 ڏينهن بعد ۽ ٻيو حصو 50 کان 55 ڏينهن بعد ڏجي.
نوٽ: جيڪڏهن فاسفورس پاڻ جي استعمال سان زمين ۾ سينور يا جارجو (Algae) ٿيڻ جو انديشو هجي ته فاسفورس پاڻ زمين جي تياري وقت چٽي آخري هر هلائي زمين ۾ ملائجي.	

پاڻي:

ٻيجارو هٿڻ کان 4 کان 6 ڏينهن پهرين ايترو ريح ڪجي، جيئن روٺي وقت زمين ۾ گهٽ ۾ گهٽ هڪ انچ پاڻي بينل هٿڻ گهرجي جنهن ۾ روٺو ڪجي. ان بعد آهستي آهستي فصل ۾ 3 کان 4 انچ تائين پاڻي وڌائڻ گهرجي. فصل مان بينل پاڻي نيڪال به ڪبو رهجي. اهڙي طرح لاٻاري کان 10 يا 15 ڏينهن پهرين پاڻي بند ڪرڻ گهرجي.

جڏهن ته ناڙي واري پوک ۾ فصل ۾ ڦوتھڙي بعد پهريون پاڻي ڏجي ۽ باقي پاڻي مٿئين طريقي موجب ڏجن. اهڙي طرح ڇت ۾ وري شروعات ۾ ئي تڪڙا پاڻي ڏبا اچن ته جيئن ڦوتھڙو جلد ۽ سٺو ٿئي.

زنڪ جو استعمال:

ڪلراني هيٺاهين، سخت زمينن ۾ جتي لڳاتار پاڻي بيهي ٿو. اُتي زنڪ جي ڪوت ٿئي ٿي. ان لاءِ زنڪ سلفيٽ (33 سيڪڙو) 6 ڪلو گرام، 27 سيڪڙو ساڍا 7 ڪلو گرام يا 21 سيڪڙو 9 ڪلو گرام استعمال ڪرڻ گهرجي. في ايڪڙ جي حساب سان اوتري ئي سڪل مٽي يا يوريا پاڻ سان ملائي فصل ۾ روڻي کان 12 کان 15 ڏينهن بعد ڇڻڻ گهرجي.

گندگاه:

مارڪيٽ ۾ ڪيترن ئي قسمن جو سارين جي فصل مان گندگاهه کي ختم ڪرڻ لاءِ گاهه مار زهر موجود آهن. جيڪي روڻي جي چار ڏينهن اندر بينل پاڻيءَ ۾ استعمال ڪرڻ سان گندگاهه تي ضابطو آڻي سگهجي ٿو.

گوٺ پرڻ:

ضرورت موجب جتي فصل ۾ گوٺ نظر اچي ته ان کي فوري طور تي پرڻ گهرجي.

جيت:

روڻي ٿيل فصل ۾ ڪيئن يا گذر کان بچاءُ لاءِ هيٺ ڄاڻايل داڻيدار دوائن مان ڪابه هڪ پهريون پيرو روڻي بعد 35 کان 40 ڏينهن دوران ۽ ٻيو پيرو 55 کان 60 ڏينهن دوران استعمال ڪرڻ گهرجي. ان لاءِ: پاڍان 4 سيڪڙو 9 ڪلوگرام في ايڪڙ يا ورتاڪو 6 سيڪڙو 4 ڪلوگرام في ايڪڙ يا فيوراڍان 3 سيڪڙو 9 ڪلوگرام يا هوپرا 9 ڪلوگرام في ايڪڙ. نوٽ: داڻيدار دوا جي استعمال کان اڳ پنن جي ڌارن ۽ پرن وغيره کي آلي مٽيءَ سان لپيو ڏجي ته جيئن دوا لڳل ٻارن جو پاڻي بين ٻارن ڏانهن وهي نه وڃي ۽ فصل ۾ پاڻيءَ جي سطح 4 کان 6 انچ بيهارڻ گهرجي.

اچي پنيءَ وارو مهلو:



اچي پنيءَ وارو مهلو يا سارين جي آلي هن فصل کي گهڻو نقصان پهچائي ٿي. هي جيت ننڍڙو ٿئي ٿو. جيڪو فصل ۾ بينل پاڻيءَ جي مٿان نظر ايندو آهي ۽ فصل جي ٻوٽن تي هيٺيان کان حملو ڪندو آهي. جنهن ۾ ٻوٽن جي رس چوسي انهن کي سڪائي ڪارو ڪري ڇڏيندو آهي. جيڪي سڙي ختم ٿي ويندا آهن. هن جيت جي نقصان کان بچڻ لاءِ پاڇائي پوک نه ڪرڻ گهرجي. ٻارن جا پٺا هميشه ننڍا ٺاهڻ گهرجن. هن جيت لاءِ قوت مدافعت رکندڙ جنسون جهڙوڪ: سدا حيات

پوکڻ گهرجن ساڳئي وقت فصل کي گهاتو ٿيڻ نه ڏجي. فصل اندر هوا ۽ اُس جي صحيح گذر لاءِ جڏهن قطارون پاڻ ۾ ملي وڃن ته هٿن سان هر پنجن قطارن کان پوءِ پها ٺاهجن. اليءَ کان بچاءُ

فصل پوکڻ کان اڳ ۾ بنيءَ ۾ بينل وڻن جي چانگ ڪرڻ گهرجي ته جيئن فصل ۾ چانورو نه ٿئي. سارين جي روڻي کان 55 ڏينهن بعد نائٽروجن وارو پاڻ نه ڏجي، بي صورت اليءَ جو مسئلو شدت اختيار ڪري ويندو. وڌيڪ حملي جي صورت ۾ اميدا گروپ جو ڪوبه زهر استعمال ڪري سگهجي ٿي.



سارين جو پن ويڙهو:

هن جيت جي موجودگيءَ جي جانچ روڻي بعد 40 کان 45 ڏينهن کان پوءِ شروع ڪجي. هن جيت جو به حملو چانوري واري هنڌ، گهاتي فصل ۽ گهڻي ڏنل نائٽروجن واري فصل ۾ وڌيڪ ٿئي ٿو. جنهن جو خيال رکڻ گهرجي.

هي جيت فصل جا پن ٽڪي ٿو ۽ انهن کي ويڙهي ڇڏي ٿو. به کان تي پن ويڙهيل نظر اچن ته زهر جو استعمال ڪرڻ گهرجي. ان لاءِ سارين جي پن ويڙهي کان فصل کي بچائڻ لاءِ پيرائٿرائيڊ گروپ جون دوائون يعني لمبا سيھائيلوٿرين 400 ملي ليٽر في ايڪڙ استعمال ڪجي ۽ ان سان ملندڙ دوائون استعمال ڪجن.

سارين جي جون:



هي جيت سارين ۾ روڻي بعد 20 کان 25 ڏينهن کان وٺي خاص طور تي ڪسين جي پاسن تي نظر اچن ٿا. اهڙي طرح هن جيت جي شروعات ۾ غير هموار زمين ۾ پاڻيءَ جي سطح کان مٿي بينل ٻوٽن ۾ حملو ٿئي ٿو. هي جيت عام طور تي جسامت ۾ تمام ننڍڙا ۽ ٻوٽن جي ٻاهرين پنن اندر ڏانڊين کي

ڇهڻيل نظر ايندا آهن. جيڪي ٻوٽن جو رس چوسي وٺندا آهن ۽ نتيجي ۾ متاثره ٻوٽن جي واڌ ويجهه رُڪجي وڃي ٿي. ٻوٽا پيلا ٿي سگهي وڃن ٿا ۽ سنگ ننڍا خالي يا ان جا داڻا گهٽ تعداد ۾ ٿين ٿا.

جيڪڏهن فصل ۾ جونءَ جو حملو نظر اچي ته پوءِ روڻي جي 35 کان 40 ڏينهن تي ڊائفيٽييورن گروپ جو زهر يا ڪنهن به مائٽي سائڊ يا ان سان ملندڙ زهر جو استعمال ڪجي.

بيماريون:

1. رتيء جي بيماري: بيماريءَ کان پاڪ صاف ۽ صحتمند بچ استعمال ڪجي. حملي جي صورت ۾ اسڪور 150 ملي ليٽر يا ڊائيڦينوڪونازول 150 ملي ليٽر في ايڪڙ اسپري ڪجي.
 2. ڪاٺيءَ جي بيماري: بيماريءَ کان پاڪ صاف ۽ صحتمند بچ استعمال ڪجي. حملي جي صورت ۾ اسڪور 150 ملي ليٽر يا ڊائيڦينوڪونازول 150 ملي ليٽر في ايڪڙ اسپري ڪجي.
- بچ کي پوکڻ کان اڳ بيمارين جي بچاءَ وارو زهر لڳائي پوءِ پوکجي ۽ بچ صحتمند پوکڻ گهرجي. سارين واري زمين ۾ پوتاش وارو پاڻ ڏيڻ گهرجي. پوک پاڇاتي نه ڪجي ۽ پاڻ جو سفارش ڪيل مقدار ڏجي فصل مان گندگاهه صاف ڪبو رهجي.

ڪوئن کان بچاءَ:



ڪوئن کان فصل کي بچائڻ لاءِ ڌرتي ۾ سائي ماگ پائوڊر واس ڪرڻ گهرجي يا زنڪ فاسفائيڊ جو هڪ پيڪٽ في ايڪڙ استعمال ڪرڻ گهرجي .

لابارو

جڏهن ساريون 95 سيڪڙو پڇي وڃن ۽ سنگ ۾ پلال جهڙو رنگ ڏيکارين ته لبارو شروع ڪجي. لباري ڪرڻ وقت سارين جون سٿريون ترتيبوار ۽ هڪ ڪريون ڪري ٻڌجن ۽ اتي ئي زمين ۾ 2 کان 4 ڏينهن سڪڻ لاءِ ڇڏجن. لباري لاءِ هاڻ ننڍيون هٿ سان هلندڙ موٽر واريون مشينون اچي ويون آهن اهي به استعمال ڪري وقت ۽ محنت بچائي سگهجي ٿي.

گهڻي ايراضيءَ جي صورت ۾ ڪمپائن هارويستر جي استعمال سان وقت ۽ مزدوريءَ جي بچت سان گڏ لباري ۽ لباري کان پوءِ وارا نقصان گهٽائي سگهجن ٿا.

استوريج

سارين کي استور ڪرڻ کان پهرين چڱي طرح اُس ۾ سڪائڻ تمام گهڻو ضروري آهي. بي صورت ۾ سارين ۾ موجود نمي يا گهر جي ڪري گرمي جو درج حرات تمام گهڻو وڌي ويندو آهي. ان کان علاوه سارين ۾ ققوندي (Fungus) لڳي ٿي جنهن جي ڪري چانور جو معيار ۽ ڌاتو تمام گهڻو متاثر ٿئي ٿو. ان لاءِ سارين کي سڄ جي روشني ۾ هڪ ٻه ڏينهن سڪائڻ ضروري آهي ته جيئن گهربل معيار کي برقرار رکي سگهجي.



وونئتن - Cotton

پوکيءَ جو وقت:

پوکيءَ جو وقت	علائقو
15 مارچ کان 31 مارچ تائين	ضلعو نئو ۽ بدين
پهرئين اپريل کان 30 اپريل تائين	ٿر. ميرپورخاص ۽ عمرڪوٽ
15 اپريل کان 15 مئي تائين	حيدرآباد، ٽنڊو محمد خان، ٽنڊو الھيار، مٽياري ۽ ڄامشورو
15 اپريل کان 20 مئي تائين	سانگھڙ
پهرئين مئي کان 31 مئي تائين	دادو، بينظيرآباد ۽ نوشهروفيروز
15 مئي کان 15 جون تائين	خيبرپور، سکر، ڪشمور، گهوٽڪي، لاڙڪاڻو، قمبر شھدادڪوٽ، شڪارپور ۽ جيڪب آباد

زمين جي تياري:

وونئتن جي فصل جي سٺي پيداوار لاءِ اهڙي زرخيز زمين چونڊڻ گهرجي. جيڪا پاڻي جذب ڪرڻ جي صلاحيت رکڻ سان گڏ دير تائين وٽ کي قائم رکي سگهي. خاص ڪري نرم لتياسي يا چيڪي لتياسي زمين جي چونڊ ڪجي. چونڊيل زمين ۾ سڪيءَ جا اونها هر ڏجن. ان کانپوءِ ٻارا ٺاهي اهڙيءَ طرح ناليون ٺاهجن جو هر ٻاري کي ڌار ڌار پاڻي ملي. ياد رکڻ گهرجي ته وونئتن جي فصل لاءِ هر هميشه اونهو استعمال ڪجي جيڪو ڪافي هيٺ تائين زمين ۾ لهي وڃي ۽ زمين کي اهڙيءَ طرح سڌائي ۾ آڻجي جو ڪٿي به پاڻي نه بيهي ۽ فصل کي هڪ جهڙو پاڻي ۽ پاڻ ملي سگهي.

وونئتن جي فصل جي پوکيءَ جا طريقا:

سنڌ ۾ وونئتن جي پوک عام طور تي ته ناڙيءَ ذريعي ڪئي وڃي ٿي پر ڪرين ۽ ويڪرن ڪرين بنن تي به هيءَ فصل پوکيو وڃي ٿو. وونئتن جي ناڙيءَ رستي پوک لاءِ قطارن جي وچ ۾ اڍائي فوٽن جو مفاصلو ۽ ڇڏائيءَ کانپوءِ ٻوٽن جي وچ ۾ 9 انچ مفاصلو رکيو وڃي. ڪرين تي هوا جي رخ کي نظر ۾ رکي 9 انچن جي فاصلي تي 2 کان 3 داڻا چنگيءَ جي صورت ۾ لڳائڻ گهرجن. ڪرين يا بنن جي وچ ۾ نالي مٺي فوت کان وڌيڪ ويڪري نه هجي. ويڪرن ڪرين بنن تي ٻنهي پاسن کان چنگيون لڳائڻ گهرجن.

بج جو مقدار:

بج هميشه اعتماد وارن ادارن، ڪمپنين يا زميندارن کان حاصل ڪرڻ گهرجي. خاص ڪري سنڌ

۾ ٻي ٽي جنسن جي پوک ڪرڻ وقت اهڙي بچ جي چونڊ ڪجي جيڪو موسر توڙي وونٽن جي جيتن ۽ بيمارين خلاف مدافعت جي سگهه رکندڙ هجي.

پوکيءَ جو طريقو	بُچ واري بچ جو مقدار في ايڪڙ	بُچ لٽل بچ جو مقدار في ايڪڙ
ناڙي پوک	8 کان 10 ڪلو گرام	5 کان 6 ڪلو گرام
ڪرين ۽ بنن واري پوک	3 کان چار ڪلو گرام	2 کان 3 ڪلو گرام

سفارش ڪيل جنسون:

وونٽن جون هي جنسون پوکي سگهجن ٿيون: ايف ايچ 900، ايف ايچ 901، ايف ايچ CIM 1000، 602، 886 MNT، ايف ايچ 142، بي ايچ 118، سي آئي ايم 473، ليڊر 1، نيلمر 121، ڪرس 9، سنڌ 1، ململ، بختاور، مهراڻ، ڪونج، ريشمي، هاري دوست، شهباز، ڪرس 134، ڪرس 342، ڪرس 121، ڪرس 467، چاندي، سهڻي، ناياب، نيا آف نصرت، سامي، وغيره.

بچ تان بُچ لاهڻ لاءِ تجويزون:

10 ڪلو بچ تان بُچ لاهڻ لاءِ هڪ لٽر گندرف جو تيزاب ڪافي آهي. بچ کي ڪنهن به پلاسٽڪ جي ٽب ۾ وجهو مٿان آهستي آهستي تيزاب هاريو ان کانپوءِ ڪنهن ڪاٺي يا بيلچي سان بچ کي هيٺ مٿي چڱي طرح هلايو ته گڏڻ تان ڪپهه جا بُچ آهستي آهستي ختم ٿيڻ شروع ٿيندا. پر هاڻ گڏڻ تان بُچ صاف ڪرڻ لاءِ جديد مشينون به مارڪيٽ ۾ آهن انهن مان به فائڊو حاصل ڪري سگهجي ٿو. جڏهن بچ تيزاب ۾ صاف ٿي وڃي ته پوءِ ان کي ڪنهن چاٽي يا ڳوٺ مٿان رکو ۽ بچ تي پاڻي هاريو، ۽ گهٽ ۾ گهٽ 3-4 ڀيرا چڱي طرح پاڻي هاريو پوءِ هڪ بچ کڻي زبان تي رکو جيڪڏهن ڪٺاڻ هجي ته وري پاڻي ۾ ڏوٽو جيڪڏهن ڪٺاڻ نه هجي ته ڪنهن چانوءَ واري جاءِ تي سڪايو.

پوکيءَ کان اڳ بچ کي دوا لڳائڻ:

پوکيءَ کان اڳ زرعي ماهر جي صلاح سان بچ کي ڪاڻگي ۽ جيت مار دوا لڳائي پوءِ پوکيو وڃي ته ائين ڪرڻ سان هڪ مهيني تائين ڦٽندڙ فصل رس چوسڻ وارين بيمارين جي حملي کان محفوظ رهندو. ان کانسواءِ بچ ۾ قوتوڙو به بهتر انداز ۾ ٿيندو آهي.

في ايڪڙ ٻوٽن جو تعداد ۽ ڇڏائي:

جيئن ته ماهرن جو چوڻ آهي ته وونٽن مان بهتر پيداوار لاءِ في ايڪڙ ۾ ٻوٽن جو تعداد 22 کان 25 هزار تائين هئڻ گهرجي. ان لاءِ جڏهن ٻوٽا 5 کان 6 انچ جا ٿين ته ٻوٽن ۾ ڇڏائي جو عمل ڪرڻ گهرجي. جنهن ۾ هڪ ٻوٽي جو ٻئي ٻوٽي کان مفاصلو گهٽ ۾ گهٽ 9 انچ رکجي. ته جيئن هر هڪ ٻوٽي کي پاڻي، پاڻ توڙي اس ۽ هوا گهربل انداز ۾ ملي سگهي.

رهيل خال پرڻ:

جيئن ته ڪرين وارين فصل جو جائزو وٺڻ کانپوءِ ڏسجي ته جتي جتي اڳ ۾ پوکيل بچ نه ڦٽو آهي ته اتي ٻيهر بچ جون چُنڱيون لڳائي خال پري ڇڏڻ گهرجن.

گڏ:

وونئڻن جي ٻوٽن جي بهتر واڌ ويجهه لاءِ فصل کي گندگانه کان صاف رکڻ گهرجي ۽ ان جو بهترين ذريعو گڏ آهي. ناڙي پوک ۾ پهرئين گڏ پينجهون ٿي، ٻي گڏ پهريون پاڻيءَ ڏيڻ وقت تئين گڏ ٻيو پاڻي ڏيڻ کانپوءِ زمين جي وٽ ۾ اچڻ وقت ڪرڻ گهرجي. جڏهن ته ڪرين واري فصل کي پهرئين گڏ ٻئي پاڻي کان پوءِ زمين جي وٽ ۾ اچڻ کانپوءِ ڪرڻ گهرجي. فصل ۾ گڏ ڪرڻ کانپوءِ نائٽروجن پاڻ استعمال ڪرڻ گهرجي ته جيئن پوکيل فصل جي ٻوٽن کي وقت سر خوراڪ ملي سگهي.

فصل مان گندگانه جو خاتمو:

حقيقت سان ڏسجي ته وونئڻن جي فصل تي اڪثر جيتن ۽ واٽرس جو حملو گهڻي گندگانه سبب ٿئي ٿو. ان کان سواءِ گندگانه جي ڪري فصل جي پيداوار ۾ گهٽتائي اچي ٿي. گندگانه فصل جي روشني، پاڻي، هوا ۽ پاڻ ۾ به حصيدار بنجي ٿو. جنهن ڪري زرعي ماهر جي صلاح سان جڙي ٻوٽيون ختم ڪندڙ دوائن جو استعمال ڪرڻ گهرجي. جنهن ۾ اسٽامپ 1000 کان 1250 سي سي في ايڪڙ يا ٽرانسولن 600 گرام في ايڪڙ يا ڊوال گولڊ 800 ملي ليٽر في ايڪڙ يا پينڊي ميٽالين 1000 ملي ليٽر في ايڪڙ يا تيز 20 گرام في ايڪڙ جي حساب سان ڦهاريو ڪريو.

پاڻ جو استعمال:

پاڻ جي ذريعي ٻوٽن کي نائٽروجن، فاسفورس، پوٽاش ۽ زنڪ جو گهربل مقدار ملي ٿو. جيڪڏهن ٻوٽن ۾ نائٽروجن جي کوٽ ايندي ته ٻوٽن جي پنن جو رنگ هلڪو سائو ٿي ويندو آهي ۽ آهستي آهستي پيلي رنگ ۾ تبديل ٿي ويندو آهي ۽ ٻوٽن جي واڌ ويجهه بيجهي وڃي ٿي.

اهڙيءَ طرح وري فاسفورس جي کوٽ سبب ٻوٽن جو قد ننڍو ٿئي ٿو، گوڙڙا دير سان ٺهندا آهن. گوڙڙن جي سائيز به ننڍي ٿي ويندي آهي. ۽ ٻوٽن جي تڙ جو رنگ زمين جي سطح وٽ پيلو نظر ايندو آهي. پر جيڪڏهن فصل ۾ پوٽاش جي کوٽ هوندي ته پنن جا ڪنارا پيلا ۽ زرد مائل ٿي ويندا آهن. پنن جي رڱن جو رنگ گاڙهاڻ مائل ٿي پوندو آهي ۽ پنن جا ڪنارا خشڪ ٿي ويندا آهن. جڏهن ته زنڪ جي کوٽ جي ڪري پنن جي سائز ننڍي ٿي ويندي آهي ۽ اندروني طور تي پنن جون رڱون ڪاريون يا ڌنڌليون نظر اينديون آهن. جنهن ڪري وونئڻن جي فصل ۾ ڪيميائي پاڻ جو استعمال مٿئين کوٽ کي نظر ۾ رکي ڪرڻ گهرجي. جڏهن ته زمين ۾ پوکيءَ وقت وٽاڻ جو پاڻ پڻ استعمال ڪرڻ گهرجي.

ٻي ٽي جنسن لاءِ پاڻ جي سفارش

زمين جو قسم	في ايڪڙ ڪيميائي پاڻ جو استعمال
لٽياسِي زرخيز زمين	اڍائي ٻوريون نائٽروفاس ۽ اڌ ٻوري ايس-او-پي، پوکيءَ مهل، اڌ ٻوري يوريا ۽ اڌ ٻوري ايس-او-پي پينجهو مهل ۽ مٺي ٻوري يوريا گل ٻائي مهل ڏيڻ گهرجي.
	يا سوا هڪ ٻوري ڊي-اي-پي ۽ اڌ ٻوري ايس-او-پي پوکيءَ مهل اڌ ٻوري يوريا پينجهو مهل ۽ هڪ ٻوري يوريا گل ٻائي مهل ۽ هڪ ٻوري يوريا گوڙڙن ٺهڻ

وقت ڏيڻ گهرجي.	
پوڻيون تي ٻوريون نائٽروفاس، اڌ ٻوري ايس-اوپي، پوکي مهل اڌ ٻوري يوريا ۽ اڌ ٻوري ايس-اوپي پنجهوءَ مهل ۽ مٺي ٻوري يوريا گل ٻاٽي مهل ۽ مٺي ٻوري يوريا گوگڙن ٺهڻ وقت	وچولي زرخيز زمين
يا ڏيڍ ٻوري تي ايس-پي، مٺي ٻوري يوريا ۽ اڌ ٻوري ايس-اوپي پوکي مهل ڏيڻ گهرجي مٺي ٻوري يوريا ۽ اڌ ٻوري ايس او پي پنجهوءَ مهل جڏهن ته هڪ ٻوري يوريا گل ٻاٽي تي ۽ اڌ ٻوري يوريا گوگڙن ٺهڻ وقت ڏيڻ گهرجي.	هلڪي وارياسي زمين
هڪ ٻوري ڊي-اي-پي، اڌ ٻوري ايس-اوپي ۽ اڌ ٻوري يوريا پوکي مهل ڏيڻ گهرجي. هڪ ٻوري يوريا ۽ اڌ ٻوري ايس-اوپي، پنجهوءَ مهل ۽ جڏهن ته هڪ ٻوري يوريا گل ٻاٽي وقت ۽ مٺي ٻوري يوريا گوگڙن ٺهڻ وقت ڏيڻ گهرجي. يا هڪ ٻوري تي ايس-پي، اڌ ٻوري ايس-اوپي ۽ هڪ ٻوري يوريا پوکي مهل. هڪ ٻوري يوريا ۽ اڌ ٻوري ايس-اوپي پنجهوءَ مهل ۽ جڏهن ته هڪ ٻوري يوريا گل ٻاٽي مهل ڏيڻ گهرجي.	هڪ ٻوري ڊي-اي-پي، اڌ ٻوري ايس-اوپي ۽ اڌ ٻوري يوريا پوکي مهل ڏيڻ گهرجي. هڪ ٻوري يوريا ۽ اڌ ٻوري ايس-اوپي، پنجهوءَ مهل ۽ جڏهن ته هڪ ٻوري يوريا گل ٻاٽي وقت ۽ مٺي ٻوري يوريا گوگڙن ٺهڻ وقت ڏيڻ گهرجي. يا هڪ ٻوري تي ايس-پي، اڌ ٻوري ايس-اوپي ۽ هڪ ٻوري يوريا پوکي مهل. هڪ ٻوري يوريا ۽ اڌ ٻوري ايس-اوپي پنجهوءَ مهل ۽ جڏهن ته هڪ ٻوري يوريا گل ٻاٽي مهل ڏيڻ گهرجي.
ٻه ٻوريون نائٽروفاس پوکي مهل، 2 ٻوريون امونيم نائٽريٽ پنجهوءَ مهل ۽ 2 ٻوريون گل ٻاٽي مهل ڏيڻ گهرجي. يا هڪ ٻوري يوريا پوکي مهل. 3 ٻوريون SSP ۽ هڪ ٻوري امونيم نائٽريٽ 2 ٻوريون امونيم نائٽريٽ پنجهوءَ مهل ۽ گل ٻاٽي وقت ڏيڻ گهرجي.	ڪمزور يا ڪلراني زمين
ٻه ٻوريون نائٽروفاس يا سوا ٻه ٻوريون ايس-اوپي، ۽ هڪ ٻوري امونيم نائٽريٽ يا هڪ ٻوري زور آور ۽ هڪ ٻوري يا سوا ٻوري تي ايس-پي ڏيڻ گهرجي. نوت: فصل کي پهريون ڀاڻ پوکي جي 15 کان 20 ڏينهن اندر، ٻيو ڀاڻ 25 کان 30 ڏينهن اندر ڏيڻ گهرجي. ڪرين تي پوکيل فصل کي ٽيون ڀاڻ 70 ڏينهن جي اندر ڏيڻ گهرجي.	ڪلرائين، سخت زمين يا ڪرين تي پوکيل وونٽن جي صورت ۾

نوٽ: زنڪ سلفيٽ 6 کان 9 ڪلو گرام في ايڪڙ پوکي جي 20 ڏينهن بعد ۽ وارياسين ۽



لٽياسين زمينن ۾ زمين تيار ڪرڻ وقت ٻين پاڻن سان گڏ 3 ڪلو گرام بوران (10.5 سيڪڙو) وارو استعمال ڪرڻ گهرجي. يا 45، 60 ۽ 90 ڏينهن تي هڪ هڪ ٽيلهي ڏنل سفارشن تحت بوران جو ڦوهارو ڪجي.

وونٽن جون بيماريون ۽ تدارڪ

ٻوٽن جي پنن جو سڙڻ ۽ سڪڻ:

هن بيماريءَ جي ڪري وونٽن جي پنن تي شروع ۾ پورا ڇهنبدار داغ ڏبا ٿين ٿا. گهڻي حملي جي صورت ۾ تارين تي به اهي داغ نظر اچن ٿا. تڙ تي هن بيماريءَ جي حملي سبب ڪاري

رنگ جو دائرو ٺهي ويندو آهي. اهڙيءَ طرح هن بيماريءَ جي لڳڻ سان ٻوٽي جا گوگڙا ڳرڻ. سڙڻ شروع ٿي ويندا آهن. اها بيماري هڪ قسم جو وائرس آهي جيڪو آهستي آهستي سموري فصل ۾ ڦهلاجي ويندو آهي. ان ڪري بيمار ٻوٽا فوري طور ڪڍي فصل کان پري ساڙڻ گهرجن. ان کانسواءِ بچ ڪي آئنده ڪا ققوندي مار (Fungicide) زهريلي دوا لڳائي پوءِ پوکڻ گهرجي.



گوگڙن جو سڙڻ (Boll Rot):

هن بيماريءَ ۾ شروع ۾ گوگڙن جي اندر پورا يا ڪاري رنگ جا داغ ظاهر ٿيندا آهن. ٻاهران گوگڙا نيڪ حالت ۾ هوندا آهن پر اندران ڪپهه ڳري سڙي ويندي آهي يا وري گوگڙا ٽڙندا ٿي ناهن. ڪجهه گوگڙا ٽڙندا آهن ته انهن جي ڪپهه جو رنگ اڇي بدران هلڪو پيلو نظر ايندو آهي.

بچاءَ جي تدبير:

جيئن ته هيءَ بيماري گهميل موسم يا ڪيڙي جي حملي جي ڪري ٿيندي آهي. جنهن جي ضابطي لاءِ ميٽاليڪس+ مينڪوزيب گروپ وارو زهر ڦوهارو ڪرڻ گهرجي ۽ ڪينئن ته پڻ ضابطو اٿڻ گهرجي.

ٻوٽن جي پاڙن جو سڙڻ (Root Rot):



هيءَ بيماري ٻوٽن ۾ مختلف بيڪٽيرياز جي ڪري ٿيندي آهي. ٻوٽا اوچتو مڙجھائجي ويندا آهن ۽ چڪ ڏيڻ سان پاڙن سولائي سان نڪري ايندا آهن. ٻوٽن جون پاڙون ڳريل سڙيل نظر اينديون آهن ۽ پاڙن کي زور ڏيڻ سان پيلي رنگ جو ليسوڙي جهڙو بدبودار پاڻي نڪرندو.

هن بيماريءَ کان بچاءَ لاءِ ٻوٽي جو ٻوٽي کان فاصلو مناسب رکڻ گهرجي. ۽ بچ ڪي ڪنهن به ققوندي مار زرعي زهر ۾ ٻوڙي پوءِ استعمال ڪجي جهڙوڪ: ٽاپسن اير Topsin M يا ٽايوفينائيٽ ميٽائيبل 5 گرام في ڪلو يا ڊائچينگ اڍائي گرام هڪ ليٽر پاڻي ۾ لڳائي پوءِ پوکڻ گهرجي.

وونڻن جا جيت ۽ انهن جو تدارڪ

سائو مهلو (Jassid):

سائي مهلي جا بچا ۽ بالغ پنن جي هيٺان رس چوسي پنن ۾ زهريلو مادو داخل ڪن ٿا. حملي آور پنن جا ڪنارا هيٺئين پاسي مڙي ويندا آهن، پنن جون نسون سڪي ويندا آهن. جنهن ڪري پن ڪمزور ٿي ويندا آهن. شديد حملي جي صورت ۾ پن ڦڪا ۽ ڳاڙها ٿي چٽي پوندا آهن. هن جيت جو شديد حملو جولاءِ ۽ آگسٽ مهيني ۾ ٿيندو آهي، جهڙالي موسم هن جيت جي واڌ ويجهه لاءِ وڌيڪ موزون هوندي آهي.



احتياطي تدبيرون:

وونئتن جي پوکي سفارش ڪيل وقت تي ڪرڻ گهرجي. گهڻي ڀاڱي ڏيڻ کان پاسو ڪجي. گندگاهه کي ختم ڪرڻ گهرجي. قوت مدافعت رکندڙ جنسون پوکڻ گهرجن.

ضابطو:

اسپيڊ 80 گرام يا نائٽيائرم گروپ جا زهر جهڙوڪ؛ جيسپر 200 ملي ليٽر يا انسٽنٽ يا ويلاستي 200 ملي ليٽر يا اميڊاڪلوپرڊ گروپ جي ڪابه دوا 250 ملي ليٽر في ايڪڙ في ايڪڙ ڏيڻ گهرجي.



ٿرڙو (Thrips):

هن جيت جي حملي سان پن هيٺئين پاسي اڇا چاندي نما ساسر جهڙي شڪل جا ٿي مڙي ويندا آهن ۽ ٻوٽي جي واڌ ويجهه پڻ متاثر ٿي رڪجي ويندي آهي. هن جيت جو حملو وونئتن جي فصل تي شروعات کان وٺي آخري چونڊي تائين هوندو آهي.

احتياطي تدبيرون:

وونئتن جي پرسان ڪپهه سان مشابهت رکڻ وارا ٻوٽا يا فصل نه پوکجن. گندگاهه جو خاتمو ڪجي. گهڻي پريشر واري مشين ذريعي صاف پاڻي يا ڪپڙن ڌوئڻ واري صابن جي محلول جو ڦوهارو ڪرڻ سان به ٿرڙي جو حملو گهٽائي سگهجي ٿو.

ضابطو:

پائريٽ 80 کان 100 ملي ليٽر يا ايباميڪٽن يا ڪلوروفيناپائير 200 ملي ليٽر يا ڊرموت 125 ملي ليٽر يا في ايڪڙ ڏيڻ گهرجي.



اڇي مک (White fly):

هن جيت جا ٻچا ۽ بالغ پنن مان رس چوسي لیس دار مادو ماکي جهڙو خارج ڪن ٿا. جنهن ڪري سينور واري بيماري ٿي پوندي آهي ۽ ڪپهه جي پيدوار ۽ معيار کي نقصان پهچي ٿو. اڇي مک جو حملو خشڪ موسم ۾ گهڻو ٿئي ٿو. شديد حملي جي ڪري وونئتن تي پن مروڙ (CLCV) بيماري اڇي ٿي. هن جيت جو حملو آگسٽ ۽ سيپٽمبر مهيني ۾ وڌيڪ ڏٺو ويو آهي.

احتياطي تدبيرون:

وونئتن جي فصل ۾ يا پرسان ميزبان ٻوٽا جهڙوڪ پينڊي، واڱڻ وغيره نه پوکڻ گهرجن. ميزبان ٻوٽن ۽ گندگاهه کي ختم ڪجي. پاڻ سفارش ڪيل وزن کان وڌيڪ نه ڏجي.

ضابطو:

اولا 60 سي سي في ايڪڙ يا ڊاء فينٽيورن 250 سي سي في ايڪڙ يا ڊولو يا پولو يا موسپيلان 125 گرام يا ايسيلان يا اسيٽامپيرڊ 125 گرام في ايڪڙ يا پائيرپروڪسيفن 400 کان 500 ملي ليٽر في ايڪڙ ڏيڻ گهرجي .



ملي بگ (Mealy bug):

ملي بگ ٻوٽي جي پنن مُڪڙين مان رس چوسيندو آهي ۽ زهريلو مادو کاڌي دوران ٻوٽي ۾ داخل ڪندو آهي جنهن ڪري پن مُڪڙيون ۽ گل ڇڻي پوندا آهن ۽ ٻوٽي جي واڌ ويجهه رڪجي وڃي ٿي ۽ حملي آور ٻوٽي جا گونچ، گل، گوگڙا ڇڻي پوندا آهن. هي جيت لئي دار مادو خارج ڪري ٿو جيڪو ڪاري سينور واري بيماريءَ جو ذريعو بڻجي ٿو. شديد حملي جي صورت ۾ ٻوٽو سڪي ختم ٿي ويندو آهي.

احتياطي تدبيرون:

فصل جو هر روز معائنو ڪرڻ گهرجي. شروعاتي مرحلي ۾ ملي بگ ٿوري تعداد ۾ نظر اچي ته ان کي هٿ تي پلاسٽڪ جي ٿيلهي لڳائي ماري ختم ڪجي. ميزبان ٻوٽن ۽ گندگاه جو خاتمو ڪرڻ گهرجي.

ضابطو:

ڪيوراکرا يا پروفیکس يا پروفينوفاس 800-500 ملي ليٽر في ايڪڙ ڏيڻ گهرجي .



جُون (Mites):

وونٽن جي فصل ۾ لڳاتار موسر خشڪ رهڻ سان جُون جو حملو ظاهر ٿئي ٿو جُون ٻوٽي جي پنن مان رس چُوسي ڄارو ناهي ٿي جيڪو ٻوٽي جي کاڌ خوراڪ ٺاهڻ وارو عمل پڻ متاثر ٿئي ٿو. جڏهن جُون جو شديد حملو ٿئي ٿو ته پن، مُڪڙيون ۽ گل ڇڻي پوندا آهن. جولاءِ ۽ آگسٽ مهيني ۾ هن جو شديد حملو ٿئي ٿو.

احتياطي تدبيرون:

پيرائٽرائيڊ گروپ جون دوائون شروعاتي مرحلي ۾ استعمال نه ڪجن. جُون جو حملو خشڪيءَ تي وڌيڪ ٿئي ٿو، ان ڪري فصل کي صاف پاڻي سان ڦوهارو ڪرڻ سان جُون جو خاتمو ڪري سگهجي ٿو.

ضابطو:

اوبيرون 100 ملي ليٽر في ايڪڙ يا باء فينٽرين 250 ملي ليٽر في ايڪڙ يا پولو يا ڊولو 250 ملي ليٽر في ايڪڙ ڏيڻ گهرجي .



چٽڪرو ڪينٽون (Spotted boll worm):

چٽڪمرو ڪينٽون فصل جي شروعات ۾ چوٿين ڪي نقصان ڏيندو آهي. جڏهن گل ٻاٽي نڪرڻ شروع ٿيندي آهي ته گهڻو نقصان گلن، مُڪڙين ۽ گوگڙن ۾ اندر داخل ٿي ڪندو آهي جنهن ڪري پيداوار گهٽ ملندي آهي. هن جو شديد حملو آگسٽ ۽ سيپٽمبر مهيني ۾ ٿئي ٿو.

احتياطي تدبيرون:

وونٽن جي فصل ۾ يا پاسن کان ميزبان ٻوٽن جو خاتمو ڪجي. آخري چونڊي کانپوءِ جلدي زمين مان بائيون ڪڍي اونها هر ڏئي زمين ڪيڙي ڇڏجي. پينڊين جي باقيات کي وونٽن جي پوکي کان اڳ ۾ ختم ڪرڻ گهرجي.

ضابطو:

ڪراتي يا ليمدا 250 کان 300 ملي ليٽر في ايڪڙ يا تالستار يا ٻاءِ فينٽرين 250 ملي ليٽر يا ايماميڪٽن 200 ملي ليٽر في ايڪڙ ڦوهارو ڪرڻ گهرجي.



آمريڪي ڪينٽون (American Boll worm):

هن جيت جا بچا/ ڪينٽن ڦٽڻ سان فصل جي نرم گوڙجن کي کائڻ شروع ڪندا آهن ۽ پوءِ ٻوٽي جي ٻين حصن جهڙوڪ مُڪڙيون، گل ۽ گوگڙن تي ڪينٽن حملو آور ٿين ٿا جنهن ڪري فصل کي شديد نقصان ٿئي ٿو. گل ٻاٽي نهڻ وقت هن جيت جو حملو شروع ٿئي ٿو پر شديد حملو جون کان آگسٽ مهيني ۾ ڏٺو ويو آهي.

احتياطي تدبيرون:

اونها هر هلائي زمين ۾ رهيل ڪينٽن کي اُس جي تپش رستي ناس ڪجي. گندگاه جو خاتمو ڪجي. جاچ پڙتال جاري رکجي.

ضابطو:

لارسيبن 700 کان 1000 ملي ليٽر يا پروڪليم 200 ملي ليٽر في ايڪڙ يا ايماميڪٽن 200 ملي ليٽر يا ٽائيمر يا تالستار 200 ملي ليٽر يا پائريٽ 80 کان 100 ملي ليٽر يا بائفيٿرين 250 ملي ليٽر يا ريڊينٽ 60 کان 80 ملي ليٽر يا ڪوراجن 80 ملي ليٽر في ايڪڙ ڏيڻ گهرجي.

گلابي ڪينٽون (Pink boll worm):



هن جيت جا آنن مان نڪتل ڪينٽا جلدي گل ٻاٽيءَ ۾ داخل ٿين ٿا جڏهن گل تي حملو ڪري ٿو ته گل جون مُڪڙيون ملائي روزيت (Rosette) يا ماندائي جهڙي شڪل ۾ اندر ئي اندر گل جا نر صفا کائي ڇڏيندو آهي. ۽ ٻئي پيري نسل شڪل ۾ آڻيندو آهي گوگڙي تي حملي ڪرڻ وقت سوراخ ڪري اندر داخل ٿي وڃي ٿو، هي ڪپهه جي بچ جو ڳڻ کائي ناس ڪري ٿو.

احتياطي تدبيرون:

هن جيت کي ناس ڪرڻ لاءِ پيلاڙي کانپوءِ مال جو چارو ڪرائڻ گهرجي ان کانپوءِ وونٽن جون

ڪٽي ساڙي ڇڏجن.

ضابطو:

اڃا ميڪتن 200 ملي ليٽر يا بانفٽيٽرين 250 ملي ليٽر يا بولٽن 500 ملي ليٽر يا ڊريم يا ڪيپيٽل پلس يا اڀر پلس يا ڊيلٽا فاس يا ڊيلٽا+ٽراءِ زوفاس 500 کان 600 ملي ليٽر في ايڪڙ يا پروايڪسس 100 ملي ليٽر في ايڪڙ ڏيڻ گهرجي .

لشڪري (Armyworm): مڇ يا لڇ يا ليوفينوران يا انڊيڪس
200 ملي ليٽر في ايڪڙ ڏيڻ گهرجي .



ڪمند - Sugarcane



زمين جي چونڊ:

بهرتر پيداوار لاءِ ڪمند واري زمين لٽياسي هئڻ سان گڏوگڏ اُن ۾ پاڻي جذب ڪرڻ جي قوت به هجي ۽ ان ۾ هوا داخل ٿيڻ جي به صلاحيت هجي ۽ اها زمين هجي جنهن ۾ ڪافي نامياتي مادو ۽ خوراڪي جزا موجود هجن. ڪمند لاءِ زمين سمر ۽ ڪلر واري نه هجي. پر ڪمند جون ڪي جنسون جهڙوڪ: بي ايل-19 (BL-19) هلڪي ڪلراني زمين ۾ پوکي سگهجي ٿو.

زمين جي تيارِي:

ڪمند واري زمين ۾ راجا هر يا ٽالھين وارا (3 يا 4) هر ڏيڻ گهرجن. ساڳئي وقت جيڪڏهن زمين ۾ چيزل هر ڏني تي سال ٿي ويا هجن ته پوءِ چيزل هر به ضرور هلائڻ گهرجي. چاڪاڻ ته هي هر 3 کان 4 فوٽ زمين ۾ اونھو ويڃي ٿو. جيڪو زمين جي سخت تهه کي ٽوڙي ڇڏيندو آهي. انهيءَ سان ڪمند جون پاڙون اونھيون ۽ زمين ۾ پاڻي هيٺ تائين ويندو ۽ زمين ۾ آلاڻ، پوسل يا گهر گهڻو عرصو رهندي آهي. جنهن بعد زمين کي سنوت ۾ آڻي تيار ڪجي.

پوکيءَ جو وقت:

ڪمند جي پوکي بهار ۽ سرءُ جي موسم ۾ ڪئي ويندي آهي. بهار واري پوکي 15 فيبروري کان مارچ جي آخر تائين ٿي سگهي ٿي ۽ سرءُ واري پوکي 15 آگسٽ کان سيپٽمبر جي پڇاڙي تائين ڪري سگهجي ٿي. سرءُ جي مند ۾ پوکيل ڪمند بهار جي مند ۾ پوکيل ڪمند کان 30 کان 40 سيڪڙو وڌيڪ پيداوار ڏئي ٿو.

پوکيءَ جا طريقا:

سنڌ ۾ عام طرح سان پوکيءَ جا هيٺيان ٻه طريقا استعمال ڪيا وڃن ٿا. جيڪي آبهوا جي لحاظ کان نهايت موزون آهن.

1. ريڇ وارو طريقو: اڳوات تيار ڪيل زمين کي ريڇ کان پوءِ زمين جي وٽ اڇڻ تي اُن ۾ گوبل هر هلائي 90 سينٽي ميٽرن تي ڪريا تيار ڪري ان ۾ گهريل پاڻ ڇڻي ڏڪر ڪيل بچ جي جنس جون دوا لڳل گريون اهڙي طريقي سان پوکڻ گهرجن جو انهن جون پُڇڙيون پاڻ ۾ مليل هجن ۽ انهن مٿان سهاڳو گهمائي ڪرين کي ڍڪي ڇڏجي ۽ پاڻي ايستائين نه ڏجي جيستائين ڪمند ڦٽي نه اچي.

2. خشڪ طريقو: هن طريقي ۾ زمين جي تيارِيءَ ۾ 3 يا 4 سُڪي جا هرَن کان پوءِ مٿان راجا هر ڏيئي پتر پڇي زمين کي تيار ڪجي ۽ پوءِ سنوت ڪري اوڙون ڪيڏن گهرجن جن جو فاصلو 90 سينٽي ميٽر هئڻ گهرجي ۽ اوڙن جي گهرائي 18 کان 20 سينٽي ميٽر هئڻ گهرجي جنهن ۾ ٻن (2) اکين واريون گريون ملائي پوکي ڪرڻ گهرجي ۽ مٿان وري مٽيءَ جو هلڪو تهه ڇاڙهڻ گهرجي تنهن کان پوءِ جلدي پاڻي ڏيڻ گهرجي. پوکيءَ کان پوءِ 2 يا 3 پاڻي هفتي جي وقفي سان ڏيڻ گهرجن.

پوکي ۽ لاءِ بچ:

بچ صحتمند فصل مان ونججي جيڪو فصل 6 کان 8 مهينن جو هجي. انهيءَ مقصد لاءِ بهار ۾ پوکيل نرسري ڪمند نهايت ئي اهم آهي. منڍي واري فصل جو بچ استعمال نه ڪجي ۽ بچ هر قسم جي بيماريءَ کان پاڪ هجي. ڪمند جي لٽ (لڙهيءَ) جا مٿيان ٻه حصا بچ لاءِ استعمال ڪرڻ گهرجن ۽ مٿين حصي ۾ گلوڪوز وڌيڪ هوندو آهي. ڪمند جو هيٺيون حصو گهٽ پوکڻ گهرجي، ڇاڪاڻ ته هيٺئين حصي جون اکيون (Buds) تمام گهٽ ڦٽن ٿيون ۽ بچ لاءِ ڪمند جي لٽ هٿن سان صاف ڪجي. جيئن اکيون (Buds) زخمي نه ٿين. ان کان پوءِ لڙهيءَ مان اهي گريون ڪڍجن جن مان هر هڪ گريءَ ۾ ٻه يا ٽي (2 يا 3) اکيون هجن.

بچ جو مقدار:

بچ جو مقدار 80 کان 100 مڻ يا 30 کان 40 هزار گريون في ايڪڙ جي حساب سان پوکجن. ٿلهي قسم جي جنسن جهڙوڪ: ٽرائٽان، بي ايل-4، گلابي-95، بي آر-1000، جو بچ وڌيڪ استعمال ڪرڻ گهرجي.

بچ کي دوا لڳائڻ:

بيمارين کان بچاءَ لاءِ ٽاپسن اير 70 ڊبليو پي يا ٽايوفنيت ميتائل 200 گرام 100 لٽر پاڻي ۾ يا دوا جي ڳار ۾ بچ کي پنج منٽ کن بوڙي پوءِ پوکڻ گهرجي.

جنسون:

ڪمند جون جنسون، پوکيءَ جي وقت ۽ علائقي کي ٽن حصن ۾ ورهايو ويو آهي.

علائقا	سفارش ڪيل جنسون
اتر سنڌ	
خيرپور، سکر، جيڪب آباد، لاڙڪاڻو، قمبر شهدادڪوٽ، شڪارپور	گلابي-95 (BF-129)، ايل-113، ايل-116، بي ايل-4 لاڙڪاڻو-1
وچين سنڌ	
نوشهروفيروز، شهيد بينظير آباد، دادو، ڄامشورو، سانگهڙ	گلابي-95 (BF-129)، ايل-113، بي ايل-19، ايل-116، بي ايل-4
ڏکڻ سنڌ	
ٿرپارڪر، عمرڪوٽ، ميرپورخاص، مٽياري، ٽنڊوالهييار، ٽنڊو محمد خان، حيدرآباد، بدين، ٺٽو	گلابي-95 (BF-129)، بي ايل-19، ٽرائٽان، بي ايل-4، نٽ-10 ۽ نيا-98، نيا-2004، نيا-2010، نيا-2011، نيا-2012

گڏيل پوک:

ڪمند جي فصل ۾ شروعاتي مرحلي ۾ گڏيل پوک پڻ ڪري سگهجي ٿي. انهيءَ ۾ ڪمند ۽ بصرن جي گڏيل پوک ڪمند ۽ سورج مڪيءَ جي گڏيل پوک مان سٺا نتيجا حاصل ٿيا آهن. سرءُ واري ڪمند جي وچ وارين قطارن ۾ ڪڻڪ جو فصل پڻ پوکي سگهجي ٿو.

وٽاڻ جو پاڻ:

زمين ۾ لاڳيتو فصل پوکڻ سان خوراڪي جزن جي کوٽ ٿئي ٿي. وٽاڻ جي پاڻ کي استعمال ڪرڻ سان نه رڳو خوراڪ جو پورا ٿئي ٿو. پر اهو پاڻ زمين جي طبعي حالت کي به سڌاري ٿو. زمين ۾ پوسل برقرار رکڻ جي صلاحيت وڌي ٿي ۽ زمين نرم ٿئي ٿي. ڪمند پوکڻ کان هڪ مهينو پهرين سڪي جا هر ڏئي ٻه ٽرڪون وٽاڻ جي پاڻ جون في ايڪڙ زمين ۾ وجهي پاڻي ڏجي. وٽ اچڻ تي ڪلٽيويتر هلائي وري زمين کي پاڻي ڏجي، جڏهن زمين وٽ ۾ اچي ته پوءِ زمين کي پوکي لاءِ تيار ڪجي.

سائو پاڻ:

ڪمند وارين زمينن کي هر ٻن يا ٽن سالن کان پوءِ سائو پاڻ ڏيڻ گهرجي. ان لاءِ ڍانچو (جنٽر)، سڻيءَ وارو گاهه، برسيم يا گوار وغيره پوکي گل ورڻ مهل هر ڏئي زمين ۾ ملائي مٿان پاڻي ڏئي ڇڏڻ گهرجي. ته جيئن سائي پاڻ وارو نامياتي مادو سڙي ڳري زمين ۾ ملي وڃي.

پاڻ جو استعمال:

ڪمند جو فصل 12 کان 14 مهينا زمين تي بيٺل هوندو آهي ان ڪري هن فصل کي گهڻي کاڌ خوراڪ جي ضرورت رهي ٿي. اها کاڌ خوراڪ مختلف جزن يعني نائٽروجن، فاسفورس ۽ پوٽاش جي صورت ۾ هوندي آهي. تنهنڪري زمين جي مطابقت سان سنڌ ۾ ڪمند کي علائقياوار پاڻ ڏيڻ گهرجي.

علائقياوار ڪمند جي فصل ۾ پاڻ ڏيڻ جو وقت ۽ ان جو في ايڪڙ وزن

پاڻ جو نالو	پاڻ ڏيڻ جو وقت	اٽر سنڌ	وچولي سنڌ	ڏکڻ سنڌ
يوربا	1. پوکي جي هڪ مهيني بعد 2. پهرين مٽي ڇاڙهڻ وقت 3. ٻئي مٽي ڇاڙهڻ وقت	هڪ ٻوري	هڪ ٻوري	هڪ ٻوري
ڊي-اي-پي يا مونوامونيم فاسفيٽ	1. پوکي وقت نالين ۾	ٻه ٻوريون	ٻه ٻوريون	ٻه ٻوريون
سلفيٽ آف پوٽاش	1 پوکي وقت	ٻه ٻوريون	ٻه ٻوريون	ٻه ٻوريون

نوٽ: منڍي واري فصل ۾ مٽي ذڪر ڪيل پاڻ جي وزن کان 25 سيڪڙو وڌيڪ پاڻ ساڳئي طريقي سان ڏيڻ گهرجي.

زنڪ سلفيٽ جي استعمال سان پيداوار ۾ اضافو ٿئي ٿو. انڪري زنڪ سلفيٽ 6 ڪلو گرام في ايڪڙ پوکائي جي هڪ مهيني کان پوءِ ڏيڻ گهرجي.

گندگاہ جو خاتمو:

ڪمند جي فصل ۾ گندگاہ جا ٻوٽا تقريباً 25 سيڪڙو فصل جي پيداوار ۾ گهٽتائي آڻين ٿا. گندگاہ جا ٻوٽا زمين ۾ پاڻي، خوراڪي جزن ۽ روشني ۾ پاڳي پائيوار ٿين ٿا. جنهن سان فصل جي واڌ ويجهه ۽ معيار متاثر ٿئي ٿو. فصل جي پوکيءَ کان پوءِ پهريان ٽي مهينا تمام گهڻي اهميت رکن ٿا. انهي مرحلي ۾ گندگاهن جو وقت سر خاتمو تمام ضروري آهي. جنهن لاءِ وقت سر گڏ ڪرڻ يا ڪيميائي گاه مار زهر جو استعمال ڪري سگهجي ٿو.

گاه جو نالو	دوا جو نالو	وزن في ايڪڙ	استعمال جو وقت
ويڪرن ۽ سنهن پنن وارا گاه جهڙوڪ:	ڪرمسٽ 75 ڊبليو جي	400 گرام	پهرئين پاڻي کانپوءِ جڏهن زمين آلي هجي.
واهو، ڀرت، لار، ماڏاڻو، ساوڙي،	ڊيوئل گولڊ 960 اي سي	1000 سي سي	پوکيءَ کانپوءِ 24 ڪلاڪن اندر ڪرين تي
لوٽڪ، ڪل ۽ ڪبھ	سن اسٽار 15 ڊبليو جي	100 گرام	ٻئي پاڻي کانپوءِ زمين وٽ تي هجي. بهتر نتيجو حاصل ڪرڻ لاءِ قوهاري کانپوءِ 7 ڏينهن بعد پاڻي ڏجي.

گڏ ڪرڻ:

ڪمند کي سڄي سال ۾ چار گڏون ڪرڻ لازمي آهن. پهرين گڏ ڪمند جي ڦٽڻ کان پوءِ ڏيڍ مهيني بعد ڪرڻ گهرجي. جڏهن ته باقي ٻيون گڏون هر ڏيڍ مهيني کان پوءِ ڪرڻ گهرجن. ڪمند جي گڏ ڇنڇور، ڪوڏر يا ڊيسي هر سان ڪرڻ گهرجي.

مٽي چاڙهڻ:

ڪمند جو فصل تيز هوائن يا گهڻي پاڻيءَ جي ڪري زمين تي ڪري پوندو آهي. جنهنڪري فصل جي پيداوار تي اثر پوندو آهي. ان ڪري مٽي ضرور چاڙهجي ۽ اها پهريون دفعو تڏهن چاڙهجي جڏهن ڪمند جو ٻوٽو اٽڪل چئن مهينن جو ٿئي ۽ قد اندازن ڏيڍ کان ٻه فوٽ ٿئي. انهيءَ وقت تي نائٽروجن پاڻ جو پهريون وزن ڏجي. ٻيو دفعو ڏيڍ مهيني کان پوءِ اوڙن تي مٽي چاڙهجي ۽ باقي رهيل نائٽروجن پاڻ جو آخري وزن ڏيئي پاڻي ڏيڻ گهرجي.

پاڻيءَ جو استعمال:

ڪمند جي ٻوٽي کي ڦوٽهڙي ۽ شاخون ڪيڏن مهل پاڻيءَ جي وڌيڪ ضرورت هوندي آهي. انهيءَ لاءِ ڪمند ۾ وقتاتو ۽ موسم آهر پاڻي ڏيڻ تمام ضروري آهي. ۽ هيٺ ڄاڻايل پروگرام تحت پاڻي ڏيڻ گهرجي. تجربن مان معلوم ٿيو آهي ته ملچ ڪرڻ سان پوسل هٿن ڪري پاڻي جو وقفو وڌي ٿو ۽ پاڻي جي بچت ٿئي ٿي.

برسات جي مند ۾	مئي، جون، جولاءِ مهينن ۾	ڪمند جي ڦوتھڙي بعد	ڪمند پوکڻ بعد
زمين ي آلاڻ جي مطابق پاڻي ڏيڻ جو وقفو وڌائڻ گھرجي	8 کان 10 ڏينهن جي وقفي سان	10 کان 12 ڏينهن جي وقفي سان	2 يا 3 پاڻي 7 کان 8 ڏينهن جي وقفي سان

نوٽ: اهڙي طرح ڪمند جي پوک کي پوکيءَ کان وٺي وڍ تائين 22 کان 25 پاڻي ڏيڻ تمام ضروري آهن.

جيت ۽ انهن جو تدارڪ (Insect pests and their Control):

ڪمند جي فصل کي جيڪي جيت نقصان رسائين ٿا انهن ۾ چوٽيءَ وارو ڪينئون، لٺ وارو ڪينئون، پاڙ وارو ڪينئون ۽ جوئر جي لٺ جو ڪينئون، ميلي بگ، ڪارو بگ، اڇي مک، ٿرڙو، جونءَ، اڏوهي ۽ گهوڙا مک شامل آهن. هتي مکيه جيتن جو مختصر احوال هيٺ ڏجي ٿو.

1. چوٽيءَ وارو ڪينئون (Sugarcane Top borer):




هن ڪينئين جو حملو مارچ مهيني کان ٿيندو آهي ۽ آڪٽوبر تائين 5 کان 7 سيڪڙو فصل کي نقصان رسائيندو آهي. جيت جي مادي پٺن تي آنا لاهيندي آهي. انهن سان ڪينئون نڪرڻ کان پوءِ اهي 10 کان 15 ڪلاڪن تائين پٺن تي موجود هوندا آهن ۽ انهن کان پوءِ ڪمند جي اندر داخل ٿي ان کي نقصان رسائڻ شروع ڪندا آهن جنهنڪري چوٽي واري شاخ سُڪي ويندي آهي ۽ مٿي سوراخ نظر ايندا آهن.

2. چڙيءَ وارو ڪينئون (Sugarcane Stem borer):



جڏهن ڪمند ۾ چڙي (لٺ) ٺهڻ شروع ٿئي ٿي ته هن جيت جو حملو شروع ٿي ويندو آهي. هي جيت اپريل جي مهيني کان شروع ٿي ويندو آهي ۽ آڪٽوبر مهيني تائين هلندو آهي. هن جيت جي نشانيءَ طور چڙي جي سڪل چوٽيءَ تي ننڍڙا سوراخ نظر ايندا آهن. هن جيت جي منڍيءَ تي پنج سَنها ليڪا هوندا آهن.

3. پاڙ وارو ڪينئون (Sugarcane root borer):



مٿي ڄاڻايل جيت جي مقابلي ۾ هن جو حملو گهٽ هوندو آهي. پر شهيد بينظيرآباد (نوابشاهه) جي علائقي ۾ اهو جيت گهڻو نظر ايندو آهي. مٿي سڪل چوٽيءَ سان گڏ پهريون پن به سڪل هوندو آهي. ۽ پاڙ سان گڏوگڏ پاڙ کان مٿي به پن کان ٽن ڳرين تائين موجود هوندو آهي. هي جيت به آڪٽوبر تائين پنهنجا پنج نسل پورا ڪندو آهي.

4. جوئر جي ڪاني وارو ڪينئون (Jowar Stem borer):



هي جوئر جي ڪاني جو ڪينئون آهي، پر جيئن ته جوئر ڪمند جي ويجهي پوکي وڃي ٿي ان ڪري جوئر جي فصل تيار ٿيڻ کان پوءِ هي جيت ڪمند تي حملو ڪري ٿو هن جيت جي سڃاڻپ ۽ زندگي وارو مرحلو به ساڳيو آهي جيڪي مٿئين ڪاني واري ڪينئين ۾ ڄاڻايل آهي.



5. ڪارو منگڙ (Black Bug):

ڪمند ۾ پن ڪٽري ڪائينڊڙ ڪاري منگهڙ جو حملو نظر اچي ته ان جي ضابطي لاءِ ڪلوروپائيريفاس وارا زرعي زهر 1000 ملي ليٽر في ايڪڙ جي حساب سان ڦوهارو ڪرڻ گهرجي.



6. گهوڙا مک (Pyrilla / Leaf Hopper):

هي جيت ڪمند جي سڀني جنسن کي نقصان رسائي ٿو. پر گهڻو ڪري اهي جنسون جن جا پن ويڪرا ۽ ٿلهڙا ٿين ٿا. انهن ۾ رس وڌيڪ هڻڻ ڪري وڌيڪ نقصان ڏئي ٿو. هن جيت جي حملي جي صورت ۾ ڪمند جي واڌ رڪجي وڃي ۽ ڪمند ۾ کنڊ جو مقدار گهٽجي وڃي ٿو.

هن جا بچا ۽ وڏا (پوپٽ) ٻئي نقصان رسائين ٿا. هي جيت پنن ۾ رس چوسي ماکيءَ جهڙي پاڻياڻ خارج ڪري ٿو. جيڪا پنن کي ڪارو ڪري ڇڏي ٿي جنهن جي ڪري پنن ۾ خوراڪ نهڻ جو عمل رڪجي وڃي ٿو ۽ آخرڪار ٻوٽي جا پن سڪيو وڃن. هي جيت جنوري کان مارچ تائين بچي (Nymph) جي صورت ۾ رهي ٿو. اپريل ۾ بچا وڏا ٿي ڪمند تي حملو ڪن ٿا. هن جا سال ۾ 6 کان 8 نسل ٿين ٿا ۽ جولاءِ کان سيپٽمبر تائين هن جي واڌ گهڻي ٿيندي آهي. هن جيت جي ضابطي لاءِ ليمڊا سهائيلوٽرين 300 کان 350 ملي ليٽر يا ڪلوروپائيريفاس 500 ملي ليٽر في ايڪڙ ڦوهارو ڪجي.

جيتن کان بچاءَ لاءِ اپاءُ (Control Measures):

1. هر ڦار رستي جيتن کان بچاءُ (Cultural Control):
1. هميشه صاف ۽ صحتمند بچ استعمال ڪجي.
2. سفارش ڪيل پاڻ صحيح مقدار ۾ وقتاتو استعمال ڪرڻ گهرجي.
3. ڪمند مان گندگاهه ۽ گڏ جو خاص خيال ڪرڻ گهرجي.
4. ڪمند جي وڌ کان پوءِ ٽپين کي گڏ ڪري ساڙڻ گهرجي.

5. هڪ کان وڌيڪ منڍي وارو فصل وٺڻ نه گهرجي.
6. هميشه سڪل ۽ پراڻو وٽاڻ جو پاڻ استعمال ڪرڻ گهرجي.

2. حياتياتي طريقو (Biological Control):

حياتياتي جيتن جي نسل کي بچائڻ لاءِ جيسٽائين ٿي سگهي زهريلين دوائن جو استعمال گهٽ ڪرڻ گهرجي. نقصانڪار جيتن جا آنا جيئن پنن تي نظر اچن ته هنن کي گڏ ڪري ناس ڪري ڇڏجن. گڏر جي حملي جي صورت ۾ فائديمند جيت ڇڏڻ گهرجن. انهن ۾ ٽرائڪو گراما وڏي اهميت رکن ٿا. هن فائديمند جيت مان تمام بهتر نتيجا مليا آهن. هي جيت تحقيقي ادارن ۽ مختلف شگرملن مان حاصل ڪري سگهجن ٿا.

3. روشنيءَ جي ڦندي وارو طريقو (Light Traps):

هن طريقي ۾ جيتن کي ڦاسائڻ لاءِ رات جو فصل ۾ بتي (لالتين) رکيا وڃن ٿا جنهن جي روشني تي مختلف ڪيٽن جا پتنگ ۽ پوپٽ گڏ ٿين ٿا ۽ لالتين جي هيٺيان گاسليٽ مليل پاڻي ۾ ڦاسي مرن ٿا. انهيءَ کان علاوه جيتن جي نرن کي ڦاسائڻ لاءِ جنسي ڦندا (ڦيرامون) جو استعمال عام آهي.

4. ڪيميائي طريقو (Chemical Control):

- مؤثر ۽ ترت خاتمي لاءِ دوائن جو استعمال ڪرڻ گهرجي ۽ هيٺ ڏنل دوائن مان ڪا به هڪ دوا جو استعمال ڪرڻ سان گڏون جو تدارڪ ٿي سگهي ٿو. بشرطيڪ ڪمند جو فصل ننڍو هجي.
1. ريجنٽ 5 سيڪڙو ايس پي 480 سي سي في ايڪڙ.
 2. ورتاڪو (0.6 جي آر) 4 ڪلوگرام في ايڪڙ يا
 3. ريڪٽر سپر (0.35%G) 8 کان 10 ڪلوگرام في ايڪڙ يا
 4. ڪاربوفيووران 8 ڪلوگرام في ايڪڙ يا
 5. فيورادان (10 G) 8 کان 10 ڪلوگرام في ايڪڙ يا
 6. ريفري (3G) 8 کان 10 ڪلوگرام في ايڪڙ.

بيماريون ۽ انهن کان بچاءُ (Diseases & their remedies):

دنيا ۾ ڪمند جي فصل تي اٽڪل 80 بيماريون (Record) ٿي چڪيون آهن. پر اسان جي صوبي اندر هن فصل ۾ چند مکيه بيماريون ڏٺيون ويون آهن جن جي سڃاڻپ ۽ انهن تي ضابطو آڻڻ واري جامع حڪمت عملي هيٺ ڏجي ٿي.



1. چهڪ واري ڪاڻي (Whip Smut of Sugarcane):

ڪمند جي بيٺل فصل ۾ ڏسبو ته بيمار ٻوٽي جون نيون ڦٽندڙ چوٽيون ڊگهي ڪاري چهڪ وانگر نظر اينديون ۽ ان ۾ ڪاري رنگ جو پورو پيريل هوندو جنهن جي مٿان چانديءَ جهڙو سنهون پردو ڇڙهيل هوندو آهي ۽ اهو جلدي ڦاٽي پوندو آهي ۽ بيماريءَ جا تخمر هڪ فصل کان ٻئي فصل تائين هوا ذريعي اڏامي وڃي تندرست فصل جي اکين تي داخل ٿيندا آهن.

بچاء لاءِ اپاء:

هن بيماري ۾ ورتل بوتن کي پاڙان کليي ساڙيو وڃي. بچ پوکڻ کان پهريائين ڳرين کي تاپسن
اير 70 ڊبليو پي 200 گرام 100 ليتر پاڻيءَ ۾ 5 منتن لاءِ بوڙي پوکڻ گهرجي.

2. رتي (Leaf Rust of Sugarcane):



هن بيماريءَ جي ڪري پنن جي مٿان ڳاڙهي ناسي رنگ جهڙو پورو لڳل نظر ايندو آهي ۽ بيماري جي شدت جيڪري پنن ۾ ساواڻ وارو عمل متاثر ٿيندو آهي ۽ پيداوار گهٽ لهندي آهي.

بچاءُ لاءِ اپاءُ:

جيڪڏهن هي بيماري فصل ۾ نظر اچي ته زرعي زهر ٽاپسن اير 20 ڊبليو پي 200 گرام 100 ليٽر پاڻي ۾ ملائي 10 کان 15 ڏينهن جي وقفي سان ٻه دفعا ڦوهارو ڪجي.

3. پن تي ڳاڙهيون لڪيرون (Red Stripes of Sugarcane):



هن بيماري جي ڪري پن ۽ ڳريون ٻئي متاثر ٿينديون آهن پنن جي مٿان ڳاڙهي رنگ جون سڌيون لڪيرون نظر اينديون آهن ۽ ڳريون به اندران ڳاڙهيون ٿي وينديون آهن پنن ۾ ساواڻ وارو عمل پڻ رڪجي ويندو آهي جنهن جي ڪري فصل سڪڻ لڳندو آهي.

بچاءُ لاءِ اپاءُ:

هي بيماري فصل ۾ نظر اچي ته انهي ٻوٽي کي سڄو پاڙان ڪڍي ساڙڻ گهرجي. فصل پوکڻ کان اڳ ۾ ڳرين کي ٽاپسن اير 70 ڊبليو پي/ ٽايوفينيت ميتائل 200 گرام يا ڪاربينڊزمر 150- WP 50% 200 گرام في 100 ليٽر پاڻيءَ جو ڳار ٺاهي اٽڪل 5 منٽن تائين ٻوڙي پوءِ پوکڻ گهرجي.

4. ڪمند جي چٽڪمري وائرس (Sugarcane Mosaic Virus):



هي بيماري ڪمند جي جنسن ۾ عام طور تي ٿيندي آهي. هن بيماريءَ جي ڪري پن پيلاڻ مائل ٿي ويندا آهن جيڪي ڌارين يا ليڪن جي صورت اختيار ڪندا آهن. ٻوٽي اندر سائي مادي نهڻ وارو عمل پڻ رڪجي ويندو آهي جنهنڪري ٻوٽي جي واڌ ويجهه متاثر ٿيندي آهي.

بچاءُ لاءِ اپاءُ:

هن بيماريءَ کان بچاءُ لاءِ ڪو خاص اپاءُ دريافت نه ٿيو آهي جنهن جي ڪري اهڙيون جنسون پوکڻ گهرجن جن ۾ بيماري خلاف قوت مدافعت هجي.

5. اچي پنن واري بيماري (Grassy shoot/White leaf Disease):



هن بيماريءَ ۾ ڪمند جا پن اچا ٿي ويندا آهن. فصل جي واڌ ويجهه رڪجي ويندي آهي. ڪمند جي ڪجهه جنسن تي هي بيماري شديد حملو ڪري ٿي. جنهن ڪري سمورو فصل تباهه ٿي ويندو آهي. هن بيماري

کان بچاء لاء احتياطي اپاء وٺجن. ان لاء سفارش ڪيل جنسن جي پوکي ڪجي. فصل جي وار ڦير ڪجي. اهڙي جنس جو منڍو هرگز نه پوکجي، هن بيماري کان بچاء لاء پوکي وقت ڪمند جي ڳرين کي گرم پاڻي ۾ 5 کان 10 منٽن لاء ٻوڙي پوء پوکڻ گهرجي. بينل فصل ۾ هي بيماري نظر اچي ته پيرائٽائيڊ گروپ جو ڪوبه زهر 500 ملي ليٽر في ايڪڙ جي حساب سان ٽوهارو ڪرڻ گهرجي.

منڍي ڪمند:

ڪمند جي وڍ کان پوءِ صرف هڪ منڍي فصل وٺجي. آبادگارن کي گهرجي ته منڍي فصل پوکڻ کان اڳ وڍ ڪيل ڪمند جي حالت سان گڏ فائڊن ۽ نقصانن کي ذهن ۾ رکن.

فائدا:

- بچ بچي ٿو.
- زمين جي تياري جو خرچ بچي ٿو.

نقصان:

- 25 سيڪڙو پاڻ وڌيڪ ڏجي ٿو.
- بچ لاء استعمال نه ڪجي.
- جيتن ۽ بيمارين جو حملو وڌيڪ ٿئي ٿو.
- ٽوتھڙي جو سيڪڙو گهٽ ٿئي ٿو.



سورج مُڪي

Sunflower

پوکيءَ جو وقت (Sowing Time):

سورج مُڪيءَ جي فصل مان به بهتر پيداوار حاصل ڪرڻ لاءِ اُن جي سفارش ڪيل وقت تي پوکي ڪرڻ تمام ضروري آهي. ته جيئن وقتاڻي پوکي ڪرڻ سان فصل جي صحيح نشوونما ٿئي ۽ ايندڙ فصل لاءِ وقت سر زمين به خالي ٿي سگهي.

پوکيءَ جي مندڻ جو گوشوارو

پوکيءَ جو وقت		فصل
اتر سنڌ	ڏکڻ سنڌ	
فيبروريءَ جو سڄو مهينو	پهرين جنوري کان 15 جنوري	بهار وارو فصل (Spring Crop)
آگسٽ جو سڄو مهينو	پهرين آگسٽ کان 15 آگسٽ	سرءُ وارو فصل (Autumn Crop)

سفارش ڪيل جنسون ۽ بچ جو مقدار

(Recommended Varieties & Seed Rate)

سورج مُڪيءَ جون ٻن قسمن جون جنسون ٿيون. هڪڙيون ڊيسي جنسون جهڙوڪ: ايڇ او-1 (HO-1) ۽ ٻيون ٻه سريون جنسون يعني هائبرڊ (Hybrid) بچ جو مقدار هيٺينءَ ريت سفارش ڪجي ٿو:

ڪريا ڇت ڪيڙ پوک	ناڙي پوک	جنس
ساڍا ٽي ڪلوگرام في ايڪڙ	3 ڪلوگرام في ايڪڙ	1. ڊيسي جنس (HO-1)
2 ڪلوگرام في ايڪڙ	ڏيڍ ڪلوگرام في ايڪڙ	2. ٻه سري جنس (Hybrid)

سورج مُڪيءَ جي ڊيسي جنس پوکڻ جي صورت ۾ هيٺين خاص ڳالهين تي چڱيءَ ريت عمل ڪجي.

ڊيسي جنس هڪ جاءِ تي 10 ايڪڙن کان وڌيڪ هرگز پوکڻ نه گهرجي. ڇاڪاڻ ته ڊيسي جنس ۾ لڳ جو عمل جيتن ۽ مڪين وغيره جي معرفت ٿئي ٿو جيڪي ساڳي ايراضيءَ ۾ گهٽ هوندا آهن.

ڊيسي جنس واري فصل ۾ هٿرادو ماڪيءَ جون ڪالونيون رکڻ سان پيداوار تي تمام گهڻا مثبت

اثر پون ٿا. ڇاڪاڻ ته ماڪيءَ جون مڪيون هڪ گل کان ٻئي گل ڏي رس چوسڻ لاءِ اڏامنديون رهن ٿيون جنهن جي ڪري جنسي ميلاپ ٿيندو آهي ۽ نتيجي ۾ گلن ۾ بچ نهڻ شروع ٿي ويندو آهي. هڪ اندازي موجب فصل ۾ ماڪيءَ جون ڪالونيون رکڻ سان ٿيڻ تي پيداوار وڌيڪ حاصل ڪري سگهجي ٿي. ان لاءِ شعبه ريشم سازي و ماڪيءَ جي پالنا پبلو کاتو، حڪومت سنڌ آڻو ڀان، يونٽ نمبر 3، لطيف آباد، حيدرآباد سان رابطي ۾ اچڻ گهرجي.

سورج مڪيءَ جي ڊيسي جنس جو تصديق ٿيل بچ تبلي بچن جي تحقيقي مرڪز، ٽنڊوڄام مان مناسب اگهه تي آبادگار آفيس جي ڪم ڪار وارن ڏينهن مان ڪنهن به ڏينهن تي خريد ڪري سگهن ٿا. جڏهن ته هائبرڊ بچن جي پوکيءَ لاءِ يروسي وارو بچ پوکجي.

زمين جي چونڊ (Land Selection):

سورج مڪيءَ جي پوکيءَ سر وارين، گهڻين ڪلرائين ۽ وارياسين زمينن کان سواءِ ٻين سمورين زمينن ۾ ڪري سگهجي ٿي. پر وچولين لٽياسين زمينن، جن ۾ وڻاڻ جو پاڻ يا ساڻو پاڻ پيل هجي تن ۾ سورج مڪي پوکڻ سان وڌيڪ پيداوار حاصل ٿيندي. ڇاڪاڻ ته زمين کي ساهي نه ڏيڻ، فصل مٿان فصل پوکڻ، فصلن جي وارڻ ۽ ڪرڻ ۽ فصلن کي گهڻي ڪيميائي پاڻ ڏيڻ جي ڪري زمين جي زرخيزي تمام گهڻي گهٽجي وئي آهي.

زمين ۾ نامياتي مادي کي وڌائڻ جا ٻه ذريعا آهن. هڪ ساڻو پاڻ ۽ ٻيو وڻان جو پاڻ جيڪو زمين ۾ هر ٽئين سال استعمال ڪرڻ تمام ضروري آهي.

ساڻو پاڻ (Green Manure):

ساڻي پاڻ لاءِ سڻي، گوار، جوتر، برسيم ۽ لوسڻ وغيره سفارش ڪيا وڃن ٿا جن منجهان سڻيءَ کي ساڻي پاڻ لاءِ مٿي مهيني ۾ گوار کي اپريل کان جولاءِ تائين ۽ جوتر کي مارچ کان جولاءِ تائين پوکجي ۽ اهي جڏهن اٽڪل سن ڏينهن کن جا ٿين ته بينل فصل ۾ مٿان سانهر گهمائجي ته جيئن فصل زمين تي سمهي پوي. بعد ۾ ٽريڪٽر ذريعي روتاويٽر ڏيئي، ان کي زمين ۾ ملائي، مٿان ريح جو پاڻي ڏجي. ريح کان پوءِ جيئن ئي زمين وٽ ۾ اچي ته هر ڏئي وري ٻيو ريح جو پاڻي ڏجي. ان ٻئي ريح کان پوءِ زمين وٽ ۾ اچڻ تي سورج مڪيءَ جي سرءُ واري فصل جي پوکيءَ لاءِ زمين تيار ڪجي.

ساڳيءَ ريت وري سورج مڪيءَ جي بهار واري فصل جي پوکيءَ لاءِ زمين ۾ ساڻي پاڻ لاءِ لوسڻ يا برسيم پوکڻ گهرجي. لوسڻ ۽ برسيم سيپٽمبر جي وچ کان نومبر جي وچ تائين پوکڻ گهرجي. جن جو هڪ ٻه لوب لٽڻ کان پوءِ مٿئين طريقي موجب بينل فصل کي زمين ۾ ملائي زمين پوکيءَ لاءِ تيار ڪجي.

وڻاڻ جو پاڻ (Farm Yard Manure):

وڻاڻ جي پاڻ ۾ زمين جي بهتريءَ واري خاصيت ۽ ٻوٽن لاءِ گهربل خوراڪي جُزا جهڙوڪ: نائٽروجن، فاسفورس، پوٽاشيم، سلفر، ڪئلشيم، مئگنيشيم، فيرس، زنڪ، ڪاپر، مينگنيز، مولبڊينم ۽ بوران ٿين ٿا. ليڪن وڻاڻ جي پاڻ مان ڀرپور فائدو حاصل ڪرڻ لاءِ ان جو صحيح

طرح سان استعمال تمام ضروري آهي. جنهن جي بنيادي ڳالهه پاڻ جو گريل سٽيل هجڻ آهي. جڏهن ته عام طرح اهو ڏٺو ويو آهي ته آبادگار تازو پاڻ زمين ۾ وجهي پوکي ڪن ٿا، جنهن جي ڪري فصل ۾ گندگاه جو تمام گهڻو مسئلو ٿئي ٿو ۽ ان سان گڏ تازو وڻاڻ جو پاڻ فصل لاءِ مؤثر ثابت نه ٿو ٿئي.

گريل سٽيل پاڻ جو سورج مڪيءَ جي فصل لاءِ ان ريت استعمال ڪجي ته سورج مڪيءَ جي پوکيءَ لاءِ چونڊيل زمين کي جيڪڏهن اڳ ۾ سائو يا وڻاڻ جو پاڻ ناهي ڏنل ته پوءِ 150 کان 200 مڻ في ايڪڙ جي حساب سان وجهي فوري طور هر ڏئي زمين سان ملائي ريح ڪجي. ريح کان پوءِ جيئن زمين وٽ ۾ اچي ته هر ڏئي وري ٻٽو ريح ڪجي. ٻٽي ريح کان بعد زمين وٽ ۾ اچڻ تي پوکيءَ لاءِ زمين تيار ڪجي.

زمين جي تياري (Land Preparation):

سورج مڪيءَ جي پوکيءَ لاءِ زمين کي چڱيءَ طرح به اونها هر ڏئي مٿان سانهر گهمائي پترن پيچن. جي زمين هلڪي ڪلرائي هجي ته ان ۾ سب سوائلر سان زمين کي هر ڏئي مٿان پترن پيچڻ لاءِ سانهر ڏجي. جنهن کان پوءِ زمين ۾ بارابندي ڪجي. بارابنديءَ لاءِ زمين کي ڏهن ڏهن ويسن ۾ ورهائجي. ۽ بارابندي ڪرڻ دوران پاڻي ڏيڻ لاءِ ناليون اهڙيءَ طرح ٺاهجن جيئن هر ٻاري کي پاڻي جدا جدا ۽ آسانيءَ سان هڪجهڙو اچي سگهي. بارابندي ڪرڻ کان پوءِ زمين کي سنوت ۾ آڻڻ لاءِ ڪيڻ گهمائجي يا ليزر ليولر سان زمين کي هموار ڪجي.

سُڪيءَ زمين کي تيار ڪرڻ کان پوءِ چڱيءَ طرح ريح ڪجي ۽ اها ريح واري زمين جڏهن وٽ ۾ اچي ته ٻيهر ڪيڻ هڻي ڌڙي ڌڪي سڏي ڪري بعد ۾ سائيءَ جا به هر ڏئي مٿان سهاڳو گهمائجي، پر جي وڻاڻ جو پاڻ وڌل هجي ته ان کي وري ٻٽو ريح ڪري زمين تيار ڪجي.

پوکيءَ جا طريقا (Sowing Methods):

پوکيءَ جا جيئن ته مروج تي طريقا آهن. هڪڙو ڇٽ ڪيڙ، ٻيو ڪُر يعني گپ ۾ بچ ڇٽڻ ۽ ٽيون طريقو آهي، ناڙيءَ رستي پوکي ڪرڻ. جيڪي مختلف حالتن ۾ ماحول ۽ ضرورت مطابق عمل ۾ آندا وڃن ٿا. هنن تنهي طريقن مان ناڙي ڪامياب پوک آهي.

ناڙي پوک ۾ قطارن جي وچ ۾ مفاصلو سوا به کان اڍائي فوت رکڻ گهرجي ۽ ٻوٽن جي وچ ۾ مفاصلو 9 انچ بيهارجي. ناڙي ڪوشش ڪري ٽريڪٽر ذريعي ڪجي. ناڙي رستي پوکي ڪرڻ جي ڪري بچ جو ڦوٽهڙو سنو ٿئي ٿو.

ناڙيءَ واري پوک سان اوڙون سڌيون ۽ کليل ٿين ٿيون جن مان هوا ۽ سج جي روشني آسانيءَ سان گذر ڪري ٿي. ۽ انهن جي موجودگيءَ ۾ ٻوٽا پنهنجو کاڌ خوراڪ پنن رستي بهتر نموني تيار ڪن ٿا. جنهن ڪري ٻوٽن جي واڌويجهه سٺي ٿئي ٿي.

ناڙيءَ واري پوک ۾ گڏ، ڪيميائي پاڻ ۽ جيت مار دوائون آسانيءَ سان، ٿوري وقت ۾ ۽ بهتر نموني ڏئي سگهجن ٿيون.

سارين ۾ پوکي:

سارين جي عام منداڻتي فصل ۾ به آخري پاڻي ڏيڻ کان پوءِ گپ ۾ سورج مڪيءَ جو بچ ڇڻي سگهجي ٿو. پر ان ريت پوکي ڪرڻ لاءِ بچ کي چه (6) ڪلاڪ پاڻيءَ ۾ پُساڻي پوءِ ڇڻجي ته ڦوٽهڙو وڌيڪ سنو ٿيندو.

گپ ۾ پوکيل سورج مڪيءَ جيستائين سارين جو لاٻارو ٿيندو تيستائين ڦوٽهڙو ڪري ويندو. ۽ لاٻاري کان پوءِ پنهنجي بهتر نشوونما ڪري سگهندو. ان پوک تي خرچ تمار گهٽ اچي ٿو ۽ وقت جي بچت به ٿئي ٿي، پر ان فصل مان ايتري پيداوار نه لهندي.

زيرو تليج ناڙي رستي پوک:

پاڻي ۽ خرچ بچائڻ لاءِ سورج مڪيءَ جي دوباري فصل طور سارين جي فصل مان واندي ٿيل زمين ۾ فوري طور تي زيرو تليج ناڙيءَ رستي پوکي سگهجي ٿو. زيرو تليج ناڙيءَ ذريعي پوکي ڪرڻ سان زمين کي هر ڏئي ٺاهڻ جي ضرورت نٿي پوي. هيءَ ناڙي زراعت کاتي سنڌ جي زرعي انجنيئرنگ واري شعبي جي ڪنهن ويجهي آفيس سان مشورو ڪري وٺڻ گهرجي يا ڪنهن پاڙي واري زميندار وٽ هجي ته اها استعمال ڪجي. زيرو تليج ناڙيءَ رستي پوکي ڪرڻ لاءِ اوڙن جي وچ ۾ اڍائي فوٽن جو مفاصلو رکجي.

بتي پوک:

سورج مڪي ڪمند جي فصل ۾ بتي پوک طور به پوکيو وڃي ٿو. جنهن لاءِ سرءُ ۽ بهار جي مندن ۾ ڪمند پوکي ڪري جيڪو پاڻي ڏجي، انهيءَ پاڻيءَ کان پوءِ جيئن ئي زمين وٽ ۾ اچي ته سورج مڪيءَ جي ناڙيءَ رستي ڪمند جي اوڙن جي وچ ۾ سورج مڪيءَ جي پوکي ڪري وڃي. ڪمند ۾ سورج مڪي پوکڻ سان سورج مڪي ڪمند جي ئي پاڻيءَ ۽ پاڻ تي راس ٿئي ٿو ۽ ڪمند ۾ پوکيل سورج مڪيءَ مان ايتري آمدني ٿي وڃي ٿي. جنهن مان ڪمند جو خرچ آسانيءَ سان لهي وڃي ٿو.

ڪيميائي پاڻ جي گهرج (Requirement of Chemical Fertilizer):

ڪيميائي پاڻ استعمال ڪرڻ لاءِ پنهنجي فصل واري زمين جي مٽيءَ جي چڪاس ڪرائي پوءِ پاڻ ڏيڻ گهرجي ته وڌيڪ بهتر آهي، پر مجبوريءَ واري حالت ۾ سورج مڪيءَ لاءِ سفارش ڪيل زمينن ۾ هيٺينءَ ريت پاڻ ڏيڻ گهرجي:

ڪيميائي پاڻ جون سفارشون

فصل	پاڻ جو قسم	پاڻ جو مقدار في ايڪڙ	پاڻ ڏيڻ جو وقت
موڪي فصل	نائٽروفاس	2 پوريون	پوکيءَ وقت
	يورپا	هڪ پوري	پهرئين پاڻيءَ تي
دوباري فصل	نائٽروفاس	2 پوريون	پوکيءَ وقت
	يورپا	اڌ پوري	پوکيءَ وقت

ڪيميائي پاڻ ڏيڻ وقت ان ڳالهه جو خيال رکڻ گهرجي ته جيڪڏهن ڪنهن سبب جي ڪري سورج مڪيءَ ڪلراني زمين ۾ پوکڻو هجي ته ان زمين ۾ فصل کي ڪيميائي پاڻ نه ڏجي. جڏهن ته عام

زمينن ۾ سورج مُڪي پوکڻ جي صورت ۾ سفارش ڪيل فاسفورس واري پاڻ کي گريل سڙيل وٽاڻ جي پاڻ سان گڏائي ڏيڻ گهرجي ته فاسفورس ٻوٽن کي وڌيڪ مؤثر نموني مهيا ٿي ملندو ۽ فاسفورس واري پاڻ جي هڪ ٻوريءَ کي ٻن وٽاڻ جي پاڻ جي ٻورين جي نسبت سان پاڻ ۾ ملائي پوءِ ڇتجي.

ٻوٽن جو تعداد (Plant Population):

سورج مُڪيءَ جي فصل مان بهتر پيداوار وٺڻ ڪاڻ ٻوٽن جو تعداد 20 کان 25 هزار في ايڪڙ هجڻ ضروري آهي.

گڏ ۽ مٽي چاڙهڻ (Interculturing & Earthing up):

سورج مُڪيءَ جي فصل ۾ به ٻين فصلن جيان گندگاهه ڦٽي ان سان کاڌ خوراڪ ۾ ڀاڱي پائيوار ٿين ٿا ۽ فصل ۾ جيئن جو حملو به وڌي ٿو. جنهن جي ڪري فصل جي صحيح نشوونما ٿي ٿئي. ان ڪري هن فصل ۾ ٽي گڏون ڏيڻ جي ضرورت پوي ٿي. انهن گڏن مان پهرين گڏ پهريون پاڻي ڏيڻ کان اڳ ۾ ڏيڻ گهرجي ۽ باقي ٻه گڏون ٻئي ۽ ٽئي پاڻيءَ کان پوءِ جيئن ئي زمين وٽ ۾ اچي ته ڏيڻ گهرجن. فصل ۾ گڏون ڏيڻ سان زمين کلي ٿي ۽ پاڙون صحتمند ٿي ٻوٽي تائين گهربل مقدار ۾ خوراڪ پهچائين ٿيون ۽ ساڳئي وقت جيئن جو حملو گهٽ ٿئي ٿو.

سورج مُڪيءَ جي ٻوٽن جي چوڌاري مٽي چاڙهڻ سان پيداوار ۾ بهتريءَ جا نتيجا سامهون آيا آهن. تنهن ڪري جڏهن ٻوٽا هڪ فوٽ جيترا ٿين ته انهن جي چوڌاري شام جي وقت مٽي چاڙهجي.

پاڻي ڏيڻ (Water Schedule):

فصل جي پاڻيءَ جي گهرج جو دارومدار آب هوا، زمين جي قسم ۽ زمين جي سيڪ رکڻ واري صلاحيت تي آهي. پنهنجي فصل جي حالت کي ڏسي ۽ پاڻيءَ جي موجودگيءَ کي ذهن ۾ رکي فصل کي پاڻيءَ ڏيڻ گهرجي. سورج مُڪيءَ کي پهريون پاڻي ۽ جڏهن فصل ڪيري ڏڌر تي هُجي ته اُهي ٻئي پاڻي هر حال ۾ مقرر وقت تي ڏيڻ گهرجي. هن فصل کي هيٺينءَ ريت عام طور تي پاڻي ڏيڻ جي ضرورت ٿئي ٿي.

سورج مُڪيءَ کي پاڻي جي گهرج

پاڻين جو تعداد	بهار ۽ سرءُ جا فصل
پهريون پاڻي	پوکيءَ جي 21 ڏينهن کان پوءِ
ٻيو پاڻي	پهرئين پاڻيءَ جي 15 ڏينهن کان پوءِ
ٽيون پاڻي	فصل ۾ جڏهن گل اچڻ شروع ٿين
چوٿون پاڻي	جڏهن فصل ڪيري ڏڌر تي هجي



نقصانڪار جيت (Insect Pests):

سورج مُڪيءَ جي فصل تي اچي مک، سائي مهلي، بوجاري ڪينئين ۽ لشڪري ڪينئين جو حملو ٿئي ٿو. ليڪن انهن جي ضابطي جو دارومدار پيسٽ اسڪاٽونگ يعني جيتن جي جاج

پڙتال تي آهي. جنهن ذريعي جڏهن به ڪو هڪڙو يا هڪ کان وڌيڪ جيت نقصان واري حد تي پهتل هوندا. تڏهن انهن جي خاتمي لاءِ ڪنهن مؤثر ڪيميائي دوا جو ٿوهارو ڪجي.

جهار هڪلڻ:

سورج مُڪيءَ جي فصل ۾ چهار جو مسئلو عام آهي، هن فصل ۾ جيئن گل ٽوڙڻ لڳن ٿا ته مختلف پڪي خاص طور چتون (طوطا) وغيره اچي ڪڙڪن ٿا. جن جي حملي سبب پهچندڙ نقصان کان بچڻ لاءِ لابياري ۽ ول کي گاهي وائري اناج ڪٽڻ تائين چڱيءَ طرح چهار هڪلڻ گهرجي.

لابارو، گاهه ۽ ذخيرو (Harvesting, Threshing & Storage):

جڏهن سورج مُڪيءَ جي گلن جو هيٺيون پاسو سائي رنگ مان ڦري پيلو ٿي وڃي ته لابيرو ڪرڻ گهرجي. لابياري کان پوءِ گلن کي ڏيري ۾ اهڙي طرح پڪيڙي رکجي. جيئن اهي هڪ ٻئي کان الڳ هجن، بي صورت ۾ اهي چڱيءَ طرح نه سڪي سگهندا ۽ انهن ۾ سينوراجڻ جو خطرو رهندو. سڪائڻ لاءِ پڪيڙيل گلن کي وقت بوقت صفا سڪڻ تائين اُٿلائبو رهجي. صفا سڪل گلن کي سورج مُڪيءَ واري ٿريشر ذريعي يا جيڪڏهن ول ٿوري هجي ته ڏنڊن سان ستي ان ڌار ڪري وڪرو ڪجي.

پيداوار (Yield):

سورج مُڪيءَ جي موجود جنسن ۾ 25 کان 30 مڻ في ايڪڙ پيداوار ڏيڻ جي صلاحيت آهي. ان لاءِ جيڪڏهن مٿين ڏسيل ڳالهين تي عمل ڪيو ويندو ته يقينن اها پيداوار حاصل ڪري سگهبي.



خريف جون پاڇيون

Kharif Vegetables

ڪيميائي پاڻن لاءِ مشورو:

جيئن ته زمينون مختلف قسمن جون ٿين ٿيون، جهڙوڪ: وارياسيون، لٽياسيون، پڪيون، ڪلر وغيره واريون. ان ڪري هر قسم جي زمين لاءِ پاڻ مختلف قسم جو مختلف وزن ۾ ڏيڻو هوندو آهي. جنهن لاءِ زمين جي مٽي ليبارٽريءَ مان چڪاس ڪرائڻي هوندي آهي. ته جيئن پتو پوي ته زمين ڪهڙي قسم جي آهي. ۽ ان کي ڪهڙو پاڻ ۽ ڪيترو ڏيڻ گهرجي. ليبارٽريون زراعت کاتي حڪومت سنڌ پاران گهڻو ڪري هر ضلعي اندر قائم ٿيل آهن. جيڪي معمولي في وصول ڪرڻ سان مٽي چڪاس ڪري ڏين ٿيون. ڪافي جاين تي اهو ڏٺو ويو آهي ته ڪلرائين ۽ پڪين زمينن ۾ به آبادگار ڊي-اي-بي پاڻ ڏين ٿا. جڏهن ته اهڙين زمينن ۾ ڊي-اي-بي پاڻ منع ٿيل آهي جنهن جي جاءِ تي ايس-ايس-بي يا تي-ايس-بي وغيره ڏيڻو آهي. ان ڪري جتي پاڇيون پوکڻيون هجن اتي جي پهريان ليبارٽريءَ مان مٽي چڪاس ڪرائجي. ڪيميائي پاڻ ڏيڻ جي لاءِ ان ڳالهه جو به خاص خيال رکجي ته پاڻ ڇڏي ڇڏي نه ڏجي پر پاڻي ڏئي پوءِ پاڻ ڏجي جڏهن زمين ۾ اڃان گپ هجي.

ڪيميائي پاڻ ڪوشش ڪري ٻوٽن جي پاڙن وٽ ڏيڻ گهرجي. سڄي زمين ۾ چٽڻ سان هڪ ته پاڇيءَ وارن ٻوٽن کي پاڻ گهٽ ملي ٿو ۽ خالي زمين ۾ وڃي ڪري ٿو. جنهن جي ڪري پاڻ ڏيان به ٿئي ٿو ۽ زمين جي خالي جاين تي پاڻ ٻوٽ سان گندگاهه گهڻو زور وٺي وڃي ٿو.

زمين جي چونڊ ۽ تياريءَ لاءِ مشورو:

پاڇين جي پوکيءَ لاءِ ڪوشش ڪري نرم لٽياسي زمين جي چونڊ ڪجي ته جيئن پاڇيون پليون ٿين. تياريءَ ۾ خاص طور تي زمين جي سنوت ۽ اونهن هرن ڏيڻ تي خاص ڌيان ڏيڻ گهرجي. زمين جي سنوت لاءِ جيڪڏهن سهولت موجود هجي ته ليزر ليولنگ مشين استعمال ڪجي.

بج سيڪ تي هڻڻ جو مشورو:

بج جون چنگيون يا بيجاري جو روڻو ڪرين کي پهريان پاڻي ڏئي جتي سيڪ هجي اتي هڻڻ گهرجي. سيڪ تي پوکيل پاڇي جلد ڦٽي ٿي ۽ تيار به ٿڪڙي ٿئي ٿي.

چيزل پلو هڻڻ جو مشورو:

عام طور تي زمين اندر سخت ته جڙي پوي ٿو. جنهن جي ڪري پيداوار گهٽ لهي ٿي. ان ڪري سخت ته کي توڙڻ لاءِ ضروري آهي ته هر ٽئين سال زمين ۾ چيزل پلو ضرور هڻڻ گهرجي.

چيزل پلو هڻڻ سان نه صرف زمين اندر جڙيل سخت ته ٿئي پوي ٿو. پر ساڳئي وقت چيزل پلو

جي اها به خاصيت آهي ته اهو زمين اندر راجا ۽ ڊسڪ پلو کان گهڻو اونهو به وڃي ٿو ۽ زمين کي اتلائي به بلڪل نٿو ۽ زمين جو مٿيون طاقت وارو تهه به پنهنجي جاءِ تي برقرار رهي ٿو.

وٽاڻ جي پاڻ ڏيڻ جو مشورو:

سنڌ جي زمينن ۾ هڪ سيڪڙو کان به گهٽ نامياتي مادو آهي. جيڪو زمينن مان سٺي پيداوار کڻڻ لاءِ بلڪل ناڪافي آهي جنهن کي وڌائڻ لاءِ ضروري آهي ته زمينن کي هر ٽئين سال وٽاڻ جو گريل سڙيل پاڻ ضرور ڏيڻ گهرجي. وٽاڻ جو پاڻ ڇاڇين پوکڻ کان پهرين زمين ۾ 150 کان 200 مٺ في ايڪڙ ڏيڻ گهرجي پاڻ ڏيڻ وقت ان جي گريل سڙيل هجڻ جي پڪ ضرور ڪرڻ گهرجي فصل ۾ تازو وٽاڻ جو پاڻ هرگز نه وجهڻ گهرجي. ڇاڪاڻ ته هڪ طرف وٽاڻ جي تازي پاڻ ۾ زمين کي سڌارڻ واري گهربل طاقت ناهي هوندي ۽ ٻئي طرف ان ۾ گندگاهه جا بچ موجود هوندا آهن. ان کان علاوه ڪچو پاڻ زمين ۾ وجهي ڇاڇيون پوکڻ سان ڇاڇين کي اڏوهي لڳي ٿي ۽ ڇاڇين جي فصل ۾ نقصان ٿئي ٿو. وٽاڻ جو پاڻ ڇاڇيون پوکڻ کان هڪ مهينو پهرين زمين ۾ وجهي هڪدم هرن ذريعي ملائي مٿان پاڻي ڏيڻ گهرجي. پاڻي ڏيڻ کان پوءِ جڏهن زمين وٽ ۾ اچي ته هر ڏئي وري ريڇ ڪجي ۽ ٻيهر جڏهن زمين وٽ ۾ اچي ته هر ڏئي زمين کي تيار ڪجي.

ڇاڇين ۾ پاڻ ۽ پاڻي جي استعمال لاءِ مشورا:

پاڻي ڇاڇين کي گهڻو هرگز نه ڏجي ۽ خاص طور تي ڪرين تي پوکيل ڇاڇين ۾ پاڻي اهڙي طرح ڏجي جيئن چنگين لڳل بوتن تائين رڳو سيڪ پهچي پر اهي پاڻي ۾ هرگز نه ٻڏن ڇاڪاڻ ته سيڪ واري پاڇي تمام گهڻي سٺي ٿئي ٿي. سڀني ڇاڇين کي پوکي کان پوءِ به ٽي پاڻي ٽڪڙا ٽڪڙا ڏيڻ گهرجن.

بيجارو پوکڻ لاءِ مشورو:

بيجاري رستي پوکجندڙ ڇاڇين جهڙوڪ: مرچن، واڱڻن، بصرن، گوبي تمانن وغيره جي بيجاري تيار ڪرڻ لاءِ هيٺئين طريقي کي اختيار ڪجي:

بيجارو ڊگهين ايسن پٽڙين جي شڪل وارين ٻارين ۾ پوکجي. اهڙين ٻارين ۾ لت واري مٽي وجهي زمين جي سطح کان مٿي ڪري وڃ مان اهڙي طرح ناليون ڪڍجن ته جيئن جيڪڏهن پاڻي ڪنهن به سبب جي ڪري گهڻو ٿي وڃي ته اهو نالين ۾ وهي وڃي ۽ بيجارو گهڻي پاڻيءَ جي ڪري سڙي نه. ان کان پوءِ ڪڪ پن ۽ ٻيو گند ڪچرو ساڙي خاڪ تيار ڪجي. ۽ اها خاڪ جڏهن ٺري وڃي ته جنهن به پاڇيءَ جو بيجارو پوکڻو هجي ان جو بچ لت واري مٽيءَ تي چڙهي مٿان خاڪ ايتري وجهجي جيئن بچ چڱيءَ طرح ڍڪجي وڃي ۽ ڍڪيل بچ کي هٿ واري قوهاري سان پاڻيءَ جو قوهارو ڪري مٿان ڪڪن يا سارين جي پلال سان ڍڪي ڇڏجي. جنهن بعد روزانو ڪڪن جي مٿان هٿ واري قوهاري سان تيسٽائين پاڻيءَ جو قوهارو ڪجي جيستائين بچ مڪمل ٿئي وڃي. جنهن بعد پاڻيءَ جو ٻئي ٽئين ڏينهن قوهارو ڪبو رهجي ۽ جڏهن بيجارو وڏو ٿي وڃي ته ڪڪ ڪانا هنائي ڇڏجن.

جیتن ۽ بیمارین لاءِ مشورو:



پاڇين ۾ ٻن قسمن جا جيت هوندا آهن. هڪڙا اهي جيڪي پاڇين کي نقصان پهچائن ٿا. مثال طور اڇي مک، ساڻو مهلو، ٿرڙو، ساڻو ڪينئون، لشڪري ڪينئون وغيره ۽ ٻيا وري اهي جيت آهن جيڪي فصل کي نقصان نٿا پهچائڻ پر نقصان وارن جيتن کي کائي پنهنجو پيٽ پرين ٿا. ان ڪري اهڙن جيتن کي هاري دوست جيت به چيو وڃي ٿو. جن ۾ پينپوريون، ڏينيو، تڏڻيون وغيره اچي وڃن ٿيون. ان ڪري پاڇين ۾ جيتن جي نقصان کان بچڻ لاءِ زهرن جو قوهارو گهٽ ڪجي ۽ هيٺين ڳالهين تي ڌيان ڏجي:

ٻاجهري جي انءُ جو استعمال:

جيڪڏهن پاڇيءَ ۾ ڪينئن جو حملو گهڻو هجي ته ٻنن سان ٻاجهريءَ جي ان جي لپ ڇڏي ته ان تي پکي ايندا جيڪي ٻاجهريءَ جي ان کي کائڻ سان گڏ ڪينئن جو به خاتمو آڻي ڇڏيندا.

سرف ۽ پاڻيءَ جو قوهارو:

جيڪڏهن پاڇيءَ ۾ رس چوسڻ وارا جيت هجن ۽ پنن تي مٽي يا سڻپ يا ڪاري ماڪيءَ جهڙي حالت هجي ته هڪ چمچو سرف جي پاڻوڊر جو ڪلهي واري قوهاري جي ڊبي ۾ پاڻيءَ ۾ وجهي قوهارو ڪجي ته ڪافي حد تائين تدارڪ ٿي ويندو.

نر جي پنن جي ڳار جو استعمال:

نر جي ڏھ (10) ڪلوگرام ساون پنن کي ڪنهن ڊرم ۾ وجهي ايترو پاڻي ڀرجي جيئن پن چڱيءَ ريت پسي وڃن. جنهن بعد انهن کي باهه تي ڪاڙهجي ۽ ايتري تائين ڪاڙهجي جيئن پاڻي سڪي هڪ لٽر وڃي بچي. بچيل هڪ لٽر ڳار کي سنهي ڪپڙي ۾ ڇائي ڪنهن بوتل ۾ وجهي رکجي. جڏهن پوکيل پاڇين تي معمولي جيتن جو حملو نظر اچي ته ان وقت ان بوتل مان 100 ملي لٽر ڪلهي واري قوهاري جي ڊبي ۾ وجهي قوهارو ڪجي ۽ وري ائين ڏينهن ٻيو قوهارو ڪجي. نر جي ڳار جو قوهارو ڪرڻ سان جيتوڻيڪ جيت مرندا ڪون پر اهي واڙيءَ مان ڀڄي ويندا ۽ ٻاهران وري ٻيا نقصانڪار جيت واڙيءَ ۾ داخل نه ٿيندا.

ٿوم جو قوهارو:

هڪ ڪلو ڪٽيل ٿوم، 20 چانهه وارا چمچا (100 گرام) سرف يا صابڻ، 20 چانهه وارا چمچا گاسليٽ ۽ 5 لٽر پاڻي جو ڳار ٺاهيو. جنهن لاءِ ٿوم گاسليٽ ۾ 24 ڪلاڪ پساڻي رکجي ان کان پوءِ ان ۾ سرف يا صابڻ ۽ پاڻي وجهي چڱيءَ طرح هلائي هلائي ڇاڻيل ڳار مان هڪ حصو ۽ 20 حصا پاڻي ملائي پاڇين تي قوهارو ڪجي ته جيت ضابطي ۾ رهندا.

قودني جو قوهارو:

قودني جي هڪ ڪلو گرام پنن کي گهوڻي هڪ سؤ لٽر پاڻيءَ ۾ چڱيءَ طرح ملائي پاڇين تي قوهارو ڪريو ته پنن تي داغن وارين بيمارين کان بچاءُ ۾ مدد ملندي. قوهارو لاءِ حجامن جي دڪانن تي استعمال ٿيندڙ هٿ وارو قوهارو استعمال ڪجي.

چند ٻيون ڳالهيون:

1. پاڇين ۾ گندگاهه کي هرگز وڌڻ نه ڏجي ڇاڪاڻ ته گندگاهه جي اندر جيت جڻيا وڌيڪ شدت اختيار ڪن ٿا ۽ پاڇين جي خوراڪ کڻي انهن کي ڪمزور به ڪن ٿا.
2. نائٽروجن وارو پاڻ گهڻو نه ڏجي. گهڻو پاڻ ڏيڻ سان پاڇيون ڪڇ ۽ ساوڪ وڌيڪ ڪن ٿيون جنهن جي ڪري جيتن جو حملو وڌي ٿو وڃي.
3. بيمار بچ يا بيمارو هرگز نه پوکجي.
4. پاڇين جي روزانو جاچ ڪندو رهجي.
5. زرعي زهرن جو شروعات ۾ تڪڙو قوهارو ڪرڻ کان پاسو ڪرڻ گهرجي.
6. پاڇيءَ جي چوڌاري پنن سان سورج مڪي، مڪئي يا جوئر جون قطارون ضرور پوکجن ڇاڪاڻ ته انهن قطارن ۾ جڏهن اُن نهنڊو ته پڪي اُن جي لاءِ فصل ۾ ايندا ۽ اتي پاڇيءَ ۾ موجود ڪيٽينن کي به چڱڻ لڳندا. جنهن جي ڪري پاڇيءَ ۾ هروڀرو زهرن جو قوهارو نه ڪرڻو پوندو.

پينڊي (Okra/ oady Finger)



پوکيءَ جو وقت: نومبر کان مارچ تائين

بج جو مقدار: ڪرين تي 4 کان 5 ڪلوگرام ۽ ناڙي لاءِ 10 کان 12 ڪلوگرام في ايڪڙ.

نوٽ: جيئن ته عام طور تي خريدار ڪچڙيون ۽ نرم پينڊيون خريداري ڪري پسند ڪن ٿا. ان ڪري ڪي زميندار 20 کان 25 ڪلو في ايڪڙ بج ڏين ٿا. جنهن جي ڪري گهڻين پينڊين مان اهڙو مال ملي ٿو پر پوءِ گهڻين پينڊين ۾ جيتن جي ضابطي لاءِ خاص قدم کڻڻا پون ٿا.

پوکيءَ جو طريقو: ڪريا ۽ ناڙي

مفاصلو: ڪرين لاءِ اڍائي کان ٽي فوٽ ۽ ناڙيءَ لاءِ ڏيڍ کان ٻه فوٽ.

ڪيميائي پاڻ: $1\frac{1}{2}$ ٻوري ڊي-اي-پي، 1 ٻوري ايس-او-پي ۽ اڌ ٻوري يوريا يا 3 ٻوريون زرخيز (8:23:18) پوکيءَ وقت ڏجي، هڪ ٻوري يوريا گلن نڪرڻ وقت ۽ هڪ کان ڏيڍ ٻوري يوريا 2 کان 3 چونڊا ڪرڻ بعد ڏيڻ گهرجن.

پاڻي: شروع ۾ هفتي هفتي ۽ گل ٻاڻي تي ٽئين چوٿين ڏينهن ڏجي.



مرچ (Chillies)

پوکيءَ جو وقت: بيجارو تيار ڪرڻ: فيبروري، مارچ ۽ جون جولاءِ.

رونبو: مارچ اپريل ۽ جولاءِ آگسٽ
بج جو مقدار: اڌ ڪلو في ايڪڙ.
پوکيءَ جو طريقو: ڪريا پوک.

مفاصلو: ڪريي کان ڪريي جو مفاصلو 3 فوٽ ۽ ٻوٽن جو مفاصلو ڏيڍ فوٽ.

ڪيميائي پاڻ: ڊي-اي-پي ڏيڍ کان 2 ٻوريون يوريا اڌ ٻوري ۽ ايس-او-پي هڪ ٻوري يا زرخيز (8:23:18) جون 3 ٻوريون في ايڪڙ پوکيءَ وقت، اڌ ٻوري يوريا گل نڪرڻ تي، اڌ ٻوري يوريا ٽريون نڪرڻ تي ۽ پوءِ اڌ ٻوري يوريا في ايڪڙ هر ٻن چونڊن بعد ڏجي.
پاڻي: هفتي ڏيڍ جي وقفي سان يا گهرج مطابق.

واڱڻ (Brinjal / Egg plant)



پوکيءَ جو وقت: ڊگهين جنسن جو بيجارو فيبروريءَ ۾، ۽ رونبو اپريل ۾ ڪجي ۽ گول جنسن جو بيجارو مئي جون ۽ رونبو جولاءِ آگسٽ ۾ ڪجي.

بج جو مقدار: 200 کان 250 گرام في ايڪڙ بيجاري لاءِ.
پوکيءَ جو طريقو: ڪريا.

مفاصلو: ڪرين جو مفاصلو 3 فوٽ ۽ ٻوٽن جو مفاصلو 2 فوٽ رکجي.

ڪيميائي پاڻ: ڊي-اي-پي ڏيڍ کان 2 ٻوريون، يوريا اڌ ٻوري ۽ ايس-او-پي هڪ ٻوري يا 3 ٻوريون زرخيز (8:23:18) پوکيءَ وقت، باقي سوا ٻوري يوريا گل نڪرڻ تي ۽ سوا ٻوري يوريا مال لڳڻ تي ڏجي.

پاڻي: ٻهريون پاڻي ٽئين چوٿين ڏينهن ۽ بعد ۾ موسم ۽ فصل جي حالت کي نظر ۾ رکندي 8 کان 10 ڏينهن جي وقفي سان ڏيڻ گهرجي.

گوار (Cluster bean)



پوکيءَ جو وقت: فيبروري کان مارچ ۽ جولاءِ کان آگسٽ.
بج جو مقدار: 2 کان 3 ڪلوگرام في ايڪڙ.
پوکيءَ جو طريقو: ناڙي ۽ ڪريا.

مفاصلو: قطار کان قطار ۽ ڪرڻي کان ڪرڻي جو مفاصلو 3 فوٽ.

ڪيميائي پاڻ: ڊي-اي-پي هڪ کان 2 ٻوريون، يوريا هڪ ٻوري ۽ پوتاش هڪ ٻوري يا زرخيز (8:23:18) جون 3 ٻوريون في ايڪڙ پوکيءَ وقت باقي هڪ ٻوري يوريا به دفعا پندرهن پندرهن ڏينهن ڏجي.

پاڻي: 10 کان 15 ڏينهن جي وقفي سان يا فصل جي گهرج مطابق ڏجي.



ميهيا (Indian Squash)

پوکيءَ جو وقت: فيبروري کان مارچ ۽ جولاءِ کان آگسٽ
 بچ جو مقدار: ٻه کان اڍائي ڪلو گرام في ايڪڙ ڏجي.
 پوکيءَ جو طريقو: ويڪرن ڪرين (بئن) تي ڪجي جنهن
 لاءِ 4 کان 6 فوت ويڪرا ڪريا (بنا) تيار ڪجن ۽ ٻوٽن
 جو مفاصلو ڏيڍ کان 2 فوت رکجي.

ڪيميائي پاڻ: ڏيڍ پوري ڊي-اي-پي، اڌ پوري يوريا ۽ هڪ پوري ايس-او-پي يا 3 پوريون
 زرخيز (8:23:18) في ايڪڙ پوکيءَ وقت، باقي اڌ پوري يوريا گلن اچڻ تي ۽ باقي اڌ پوري
 يوريا في ايڪڙ هر تن کان چئن چونڊن بعد ضرورت مطابق ڏيو رهجي.
 پاڻي: هفتي ڏيڍ جي وقفي سان يا فصل جي گهرج مطابق ڏجي.



ڪريلا (Bitter gourd)

پوکيءَ جو وقت: فيبروري کان مارچ ۽ جون کان جولاءِ
 بچ جو مقدار: 3 کان ساڍا 3 ڪلو گرام في ايڪڙ ڏجي.
 پوکيءَ جو طريقو: ويڪرن ڪرين (بئن) تي ڪجي جنهن لاءِ مفاصلو
 هڪ کان ڏيڍ فوت رکجي.

ڪيميائي پاڻ: ڊي-اي-پي هڪ کان ڏيڍ پوري يوريا اڌ پوري ۽ ايس-او-
 پي هڪ پوري يا 3 پوريون زرخيز (8:23:18) في ايڪڙ پوکيءَ وقت،
 باقي هڪ پوري يوريا گل اچڻ تي ۽ هڪ پوري يوريا هر تن چونڊن بعد ڏيڻ گهرجي.
 پاڻي: هفتي ڏيڍ جي وقفي سان يا گهرج مطابق ڏجي.

ديسي توري (Ridged gourd)

گيهيا توري (Luffa gourd)



پوکيءَ جو وقت: فيبروري کان مارچ ۽ جون کان جولاءِ
 بچ جو مقدار: ٻه کان اڍائي ڪلو گرام في ايڪڙ ڏيڻ گهرجي.
 پوکيءَ جو طريقو: 6 کان 8 فوٽن جا ويڪرا ڪريا (بئن) تيار
 ڪري ٻوٽن جو مفاصلو 2 فوت رکجي.

ڪيميائي پاڻ: ڊي-اي-پي ڏيڍ پوري. ايس-او-پي هڪ پوري ۽ اڌ پوري يوريا في ايڪڙ پوکيءَ
 وقت، باقي اڌ پوري يوريا گل اچڻ تي ڏجي ۽ بعد ۾ يوريا هر تن کان ٽن چونڊن بعد ضرورت
 مطابق ڏيڻ گهرجي.

پاڻي: هفتي ڏيڍ جي وقفي سان يا فصل جي گهرج مطابق ڏجي



ڪڍو (Bottle gourd)

پوکيءَ جو وقت: نومبر کان مارچ
 بچ جو مقدار: 2 کان 2 1/2 ڪلوگرام في ايڪڙ
 پوکيءَ جو طريقو: ويڪرن ڪرين (بئن) تي.
 مفاصلو: ڪرين جو مفاصلو 8 کان 12 فوٽ ۽ بوٽن جو مفاصلو 2 فوٽ.

ڪيميائي پاڻ: ڊي-اي-پي ڏيڍ پوري کان ٻه پوريون، يوريا اڌ پوري ۽ ايس-او-پي هڪ پوري في ايڪڙ پوکيءَ وقت، باقي هڪ پوري يوريا گلن نڪرڻ وقت ۽ ميوو ٺهڻ وقت ڏيڻ گهرجي
 پاڻي: هفتي هفتي جي وقفي سان يا فصل جي گهرج مطابق ڏجي.



گدرو (Musk melon)

پوکيءَ جو وقت: جنوري کان فيبروري ۽ جون کان جولاءِ
 بچ جو مقدار: 2 ڪلوگرام في ايڪڙ ڏجي.
 پوکيءَ جو طريقو: ويڪرن ڪرين (بئن) تي.
 مفاصلو: 6 فوٽ ويڪرا ڪريا (بنا) ۽ بوٽن جو مفاصلو ڏيڍ کان ٻه فوٽ.

ڪيميائي پاڻ: ڊي-اي-پي هڪ کان ٻه پوريون، يوريا هڪ پوري ۽ پوتاش هڪ پوري يا 3 پوريون زرخيز (8:23:18) في ايڪڙ پوکيءَ وقت، باقي هڪ پوري يوريا ٻه دفعا پندرهن پندرهن ڏينهن ڏجي.
 پاڻي: 10 کان 15 ڏينهن جي وقفي سان ڏجي.



چانهيون (Water melon)

پوکيءَ جو وقت: فيبروري کان جولاءِ.
 بچ جو مقدار: 2 ڪلوگرام في ايڪڙ.
 پوکيءَ جو طريقو: ويڪرن ڪرين (بئن) تي.
 مفاصلو: 6 فوٽ ويڪرا ڪريا (بنا) ۽ بوٽن جو مفاصلو ڏيڍ کان 2 فوٽ.

ڪيميائي پاڻ: ڊي-اي-پي هڪ کان ٻه پوريون، يوريا هڪ پوري ۽ پوتاش هڪ پوري يا 3 پوريون زرخيز (8:23:18) في ايڪڙ پوکيءَ وقت، باقي هڪ پوري يوريا ٻه دفعا پندرهن پندرهن ڏينهن ڏجي.
 پاڻي: 10 کان 15 ڏينهن جي وقفي سان يا فصل جي گهرج مطابق ڏجي.



ڪيرا (Cucumber)

پوکيءَ جو وقت: فيبروريءَ کان مارچ ۽ جون کان جولاءِ.
 بچ جو مقدار: 2 ڪلوگرام في ايڪڙ.
 پوکيءَ جو طريقو: ڪريا (بئن) تي.

مفاصلو: کرین جو مفاصلو 2 کان 2 1/2 میٹر ۽ ٻوٽن جو مفاصلو هڪ فوت.
 ڪيميائي پاڻ: ڊي-اي-پي ڏيڍ ٻوري، يوريا اڌ ٻوري ۽ ايس-او-پي هڪ ٻوري يا 3 ٻوريون زرخيز
 (8:23:18) في ايڪڙ پوکي ۽ وقت، هڪ ٻوري يوريا گل نڪرڻ تي ۽ باقي يوريا مٺي مٺي ٻوري
 هر چوٽي بعد ڏجي.
 پاڻي: هفتي ڏيڍ جي وقفي سان يا فصل جي گهرج مطابق ڏجي.



لاهوری گجر (Sweet Potato)

پوکي ۽ جو وقت: اپریل کان مئي ۽ جولاءِ کان آگسٽ.
 بچ جو مقدار: 6 انچ جي ولین جا ٽڪرا 5 مڻ في ايڪڙ.
 پوکي ۽ جو طریقو: کرین (بئن) تي.
 مفاصلو: کرپي کان کریو 2 کان اڍائي فوت ۽ ٻوٽي کان
 ٻوٽو اڌ کان مٿو فوت.

ڪيميائي پاڻ: ڊي-اي-پي هڪ کان ٻه ٻوريون، يوريا هڪ ٻوري ۽ پوٽاش هڪ ٻوري يا 3 ٻوريون
 زرخيز (8:23:18) في ايڪڙ پوکي ۽ وقت، باقي هڪ ٻوري يوريا ٻه دفعا پنڊرهين پنڊرهين ڏينهن
 ڏجي.

پاڻي: پهريان ٻه ٽي پاڻي ٽڪڙا، بعد ۾ ڏهين، ڏينهن ضرورت مطابق.



ونگا (long melon)

پوکي ۽ جو وقت: جنوري کان فيبروري.
 بچ جو مقدار: هڪ کان ڏيڍ ڪلوگرام في ايڪڙ
 پوکي ۽ جو طریقو: 4 کان 5 فوٽن جي ويڪرن کرین (بئن) تي هڪ
 هڪ فوت جي مفاصلي تي چنگيون هڻجن.
 ڪيميائي پاڻ: ڊي-اي-پي هڪ کان ٻه ٻوريون، يوريا هڪ ٻوري ۽
 پوٽاش هڪ ٻوري يا 3 ٻوريون زرخيز (8:23:18) في ايڪڙ پوکي ۽ وقت، باقي هڪ ٻوري يوريا ٻه
 دفعا پنڊرهين پنڊرهين ڏينهن ڏجي.
 پاڻي: هفتي ڏيڍ جي وقفي سان ضرورت مطابق ڏجي.



سنڌيا ادرك (Ginger)

پوکي ۽ جو وقت: مارچ کان اپریل.
 بچ جو مقدار: 10 کان 12 مڻ گنڊيون في ايڪڙ.
 پوکي ۽ جو طریقو: کریا.
 مفاصلو: کرپي کان کرپي جو مفاصلو ڏيڍ فوت ۽ 6
 انچ ٻوٽي کان ٻوٽي جو مفاصلو.
 ڪيميائي پاڻ: 3 کان 3 1/2 ٻوريون ڊي-اي-پي، يوريا اڌ ٻوري ۽ ايس-او-پي هڪ ٻوري يا 3
 ٻوريون زرخيز (8:23:18) في ايڪڙ پوکي ۽ وقت پوءِ جولاءِ ۾ هر گڏ کان پوءِ هڪ ٻوري يوريا
 ڏيڻ گهرجي. فصل کي گهٽ ۾ گهٽ 4 گڏون ڏيڻ گهرجن.
 پاڻي: پوکي ۽ کان پوءِ ٻه ٽي ٽڪڙا پاڻي ڏجن بعد ۾ هر هفتي گهرج مطابق ڏيڻ گهرجي.



هيبد (Turmeric)

پوکيءَ جو وقت: مارچ کان اپريل.

بج جو مقدار: 15 کان 17 مڻ ڳڙيون في ايڪڙ.

پوکيءَ جو طريقو: ڪريا.

مفاصلو: ڪريبي کان ڪريبي جو مفاصلو ڏيڍ فوٽ ۽ 6

انچ ٻوٽي کان ٻوٽي جو مفاصلو.

ڪيميائي پاڻ: 3 کان 3 1/2 ٻوريون ڏي-اي-پي، يوريا اڌ ٻوري ۽ ايس-او-پي هڪ ٻوري يا 3


ٻوريون زرخيز (8:23:18) في ايڪڙ پوکيءَ وقت پوءِ جولاءِ ۾ هر گڏ کان پوءِ هڪ ٻوري يوريا

ڏيڻ گهرجي. فصل کي گهٽ ۾ گهٽ 4 گڏون ڏيڻ گهرجن.

پاڻي: شروعات ۾ به تي تڪڙا پاڻي ڏجن، بعد ۾ هر هفتي فصل جي ضرورت مطابق ڏيڻ

گهرجي.

خريف جي پاڇين جا جيت ۽ انهن جو ضابطو

تدارڪ	جيت	فصل
ڊپٽريڪس 400 کان 500 گرام 100 ليٽر پاڻي ۾ ملائي ڦوهارو ڪريو يا تراءِ ڪلورفون 80 ايس پي 680 گرام في ايڪڙ فصل ۾ ميوبي اچڻ تي ڦوهارو ڪجي.	ميووي جي مک (Fruit fly) 	ڪريلا، چانهيون، ميهيا، گدرا، ڪڍو، ڪيرا، ونگا وغيره
اميدا 60 سي سي يا ايڪتارا 24 گرام يا ايدواتيبيج 200 سي سي في 100 ليٽر پاڻي ۾ ملائي ڦوهارو ڪجي.	سسٽ مهلو (Aphid) 	مرچ، گجرون وغيره
پائري پروڪسيفين 120 ملي ليٽر في 100 لٽر پاڻي ۾ ملائي ڦوهارو ڪجي يا اسيٽامپيرڊ 125 گرام يا ٻيروفيزن 200 ملي ليٽر في ايڪڙ.	اچي مک (White fly) 	ڪيرا، مرچ، چانهيون، گدرا، پينڊيون، واڱڻ وغيره

<p>ٿراءِ گارڊ 30 گرام يا ڊيلٽافاس 500 ملي ليٽر يا ايماميڪٽن 100 ملي ليٽر يا بائفيٽرين 50 ملي ليٽر في 100 لٽر پاڻي ۾ ملائي قوهارو ڪريو</p>	<p>سرنگهه ٺاهڻ وارو ڪينٽون (Leaf minor)</p> 	<p>ڪڍو، گدرا، چانهيون وغيره</p>
<p>ناڪ آٽوٽ يا نائٽي پاڻي 100 گرام 100 ليٽر پاڻي ۾ ملائي قوهارو ڪريو. (ولين وارين پاڇين تي پولو استعمال نه ڪجي)</p>	<p>سائو مهلو (Jassid)</p> 	<p>ڪيرا، مرچ، چانهيون، گدرا، پينڊيون، واڱڻ وغيره</p>
<p>اوبيران 100 ملي ليٽر يا پاڻيڊين 200 سي سي يا پولو 180 کان 200 ملي ليٽر في 100 لٽر پاڻي ۾ ملائي قوهارو ڪجي. (ولين وارين پاڇين تي پولو استعمال نه ڪجي).</p>	<p>جون (Mites)</p> 	<p>چانهيون، ميهاء، گدرا، ڪڍو، مرچ، پينڊيون، واڱڻ، گجرون وغيره</p>
<p>ڪلورفينپاڻر 100 سي سي يا موڀنتو هڪ پيڪٽ في 100 ليٽر پاڻي ۾ ملائي قوهارو ڪجي.</p>	<p>بصرن ۽ ٿوم جو ٿرڙو (Thirps)</p> 	<p>گجرون، واڱڻ، وغيره</p>
<p>اسٽيورڊ 175 سي سي يا ٽريسر 40 سي سي في 100 ليٽر پاڻي ۾ ملائي قوهارو ڪجي يا بائفيٽرين 250 ملي ليٽر يا ايماميڪٽن 200 ملي ليٽر يا ليوفينوران 200 سي سي. في ايڪڙ قوهارو ڪجي.</p>	<p>آمريڪين ڪينٽون، چٽڪرو ڪينٽون، متر جو ڪينٽون، لشڪري ڪينٽون</p> 	<p>ڪريلا، پينڊيون، ڪڍو، ٿوريون، گجرون وغيره</p>

<p>ڪرائي 60 سي سي يا ايڪٽار 24 گرام يا اميدا 60 سي سي في 100 ليٽر پاڻي ۾ ملائي قوهارو ڪريو.</p>	<p>ڳاڙهي تنڊڻي</p> 	<p>ميها، ڪريلا، توريون، ڪڍو، گدرو، چانهيون، ونگا وغيره</p>
<p>ڊيلٽافاس 500 ملي لٽر 100 ليٽر پاڻي ۾ ملائي قوهارو ڪريو يا ڪرائي 400 ملي ليٽر في ايڪٽر ڏيو.</p>	<p>چور ڪينٽون</p> 	<p>پينڊيون، مرچ، لاهوري گجرون وغيره</p>
<p>ڪرائي 300 کان 400 ملي ليٽر يا تريسر 80 ملي ليٽر يا ڪوراجن 80 ملي ليٽر 100 ليٽر پاڻي ۾ ملائي قوهارو ڪجي.</p>	<p>پتائي جو پوپٽ</p> 	<p>واڱڻ وغيره</p>



ربيع جون پاڃيون

Rabi Vegetables

ڪيميائي پاڻن لاءِ مشورو:

جيئن ته زمينون مختلف قسمن جون ٿين ٿيون. جهڙوڪ: وارياسيون، لٽياسيون، پڪيون، ڪلر وغيره واريون. ان ڪري هر قسم جي زمين لاءِ پاڻ مختلف قسم جو مختلف وزن ۾ ڏيڻو هوندو آهي جنهن لاءِ زمين جي مٽي ليبارٽريءَ مان چڪاس ڪرائڻي هوندي آهي ته جيئن پتو پوي ته زمين ڪهڙي قسم جي آهي. ۽ ان کي ڪهڙو پاڻ ۽ ڪيترو ڏيڻ گهرجي. ليبارٽريون زراعت کاتي حڪومت سنڌ پاران گهڻو ڪري هر ضلعي اندر قائم ٿيل آهن. جيڪي معمولي في وصول ڪرڻ سان مٽي چڪاس ڪري ڏين ٿيون. ڪافي جاين تي اهو ڏٺو ويو آهي ته ڪلرائين ۽ پڪين زمينن ۾ به آبادگار ڊي-اي-بي پاڻ ڏين ٿا. جڏهن ته اهڙين زمينن ۾ ڊي-اي-بي پاڻ جو گهڻو فائدو نه آهي. جنهن جي جاءِ تي ايس-ايس-بي يا ٽي-ايس-بي وغيره ڏيڻو آهي. ان ڪري جتي پاڃيون پوکڻيون هجن اتي جي پهريان ليبارٽريءَ مان مٽي چڪاس ڪرائجي. ڪيميائي پاڻ ڏيڻ جي لاءِ ان ڳالهه جو به خاص خيال رکجي ته پاڻ ڇڏي ڇڏي نه ڏجي پر پاڻ ڏئي مٿان هڪدم پاڻي ڏيڻ گهرجي.

ڪيميائي پاڻ ڪوشش ڪري ٻوٽن جي پاڙن وٽ ڏيڻ گهرجي. سڄي زمين ۾ ڇڻڻ سان هڪ ته پاڃيءَ وارن ٻوٽن کي پاڻ گهٽ ملي ٿو ۽ خالي زمين ۾ وڃي ڪري ٿو. جنهن جي ڪري پاڻ ڏيان به ٿئي ٿو ۽ زمين جي خالي جاين تي پاڻ پوڻ سان گندگاهه گهڻو زور وٺي وڃي ٿو.

زمين جي چونڊ ۽ تياريءَ لاءِ مشورو:

پاڃين جي پوکيءَ لاءِ ڪوشش ڪري نرم لٽياسي زمين جي چونڊ ڪجي ته جيئن پاڃيون پليون ٿين. تياريءَ ۾ خاص طور تي زمين جي سنوت ۽ اونهن هرن ڏيڻ تي خاص ڌيان ڏيڻ گهرجي. زمين جي سنوت لاءِ جيڪڏهن سهولت موجود هجي ته ليزر ليولنگ مشين استعمال ڪجي.

بج سيڪ تي هڻڻ جو مشورو:

بج جون چنگيون يا بيڄاري جو رونبو ڪرين کي پهريان پاڻي ڏئي جتي سيڪ هجي اتي هڻڻ گهرجي. سيڪ تي پوکيل پاڃي جلد ڦٽي ٿي ۽ تيار به تڪڙي ٿئي ٿي.

چيزل پلو هڻڻ جو مشورو:

عام طور تي زمين اندر سخت تهه جڙي پوي ٿو. جنهن جي ڪري پيداوار گهٽ لهي ٿي. ان ڪري سخت تهه کي توڙڻ لاءِ ضروري آهي ته هر ٽئين سال زمين ۾ چيزل پلو ضرور هڻڻ گهرجي.

چيزل پلو هڻڻ سان نه صرف زمين اندر جڙيل سخت تهه ٽٽي پوي ٿو پر ساڳئي وقت چيزل پلو جي اها به خاصيت آهي ته اهو زمين اندر راجا ۽ ڊسڪ پلو کان گهڻو اونهو به وڃي ٿو ۽ زمين

ڪي اٽلائي به نٿو ۽ زمين جو مٿيون طاقت وارو تهه به پنهنجي جاءِ تي برقرار رهي ٿو.

وٽاڻ جي پاڻ ڏيڻ جو مشورو:

سنڌ جي زمينن ۾ هڪ سيڪڙو کان به نامياتي مادو گهٽ آهي. جيڪو زمينن مان سٺي پيداوار کڻڻ لاءِ بلڪل ناکافي آهي جنهن کي وڌائڻ لاءِ ضروري آهي ته زمينن کي هر ٽئين سال وٽاڻ جو گريل سٽيل پاڻ ضرور ڏيڻ گهرجي. وٽاڻ جو پاڻ ڀاڄين پوکڻ کان پهرين زمين ۾ 150 کان 200 مٺ في ايڪڙ ڏيڻ گهرجي. پاڻ ڏيڻ وقت ان جي گريل سٽيل هجڻ جي پڪ ضرور ڪرڻ گهرجي. فصل ۾ تازو وٽاڻ جو پاڻ هرگز نه وجهڻ گهرجي. ڇاڪاڻ ته هڪ طرف وٽاڻ جي تازي پاڻ ۾ زمين کي سڌارڻ واري گهريل طاقت ناهي هوندي ۽ ٻئي طرف ان ۾ گندگاهه جا بچ موجود هوندا آهن. ان کان علاوه ڪچو پاڻ زمين ۾ وجهي ڀاڄيون پوکڻ سان ڀاڄين کي اڏوھي لڳي ٿي ۽ ڀاڄين جي فصل ۾ نقصان ٿئي ٿو. وٽاڻ جو پاڻ ڀاڄيون پوکڻ کان هڪ مهينو پهرين زمين ۾ وجهي هڪدم هرن ذريعي ملائي مٿان پاڻي ڏيڻ گهرجي. پاڻي ڏيڻ کان پوءِ جڏهن زمين وٽ ۾ اچي ته هر ڏئي وري ريڇ ڪجي ۽ ٻيهر جڏهن زمين وٽ ۾ اچي ته هر ڏئي زمين کي تيار ڪجي.

ڀاڄين ۾ پاڻ ۽ پاڻي جي استعمال لاءِ مشورا:

1. پاڻ هميشه ماک سڪڻ کان پوءِ پر ٿڌ واري وقت تي ڏجي.
2. پاڻ اهڙي طرح سان ڏجي جيئن پاڻ ڀاڄيءَ جي پاڙن جي ڀر ۾ ڪري.
3. پاڻ ڏيڻ کانپوءِ پاڻي ڏيڻ ۾ دير هرگز نه ڪجي بلڪ هڪدم پاڻي ڏجي.
4. بچيل پاڻ کي کليل ۽ گهر واري حالت ۾ نه رکجي پر چڱيءَ طرح ٻڌي يا دٻي ۾ بند ڪري خشڪ جاءِ تي رکجي.
5. پاڻي ڀاڄين کي گهڻو هرگز نه ڏجي ۽ خاص طور تي ڪرين تي پوکيل ڀاڄين ۾ پاڻي اهڙي طرح ڏجي جيئن چنگين يا لڳل ٻوٽن تائين صرف سيڪ پهچي پر اهي پاڻيءَ ۾ هرگز نه ٻڏن، ڇاڪاڻ ته سيڪ واري ڀاڄي تمام گهڻي سٺي ٿئي ٿي.
6. سڀني ڀاڄين کي پوکي کان پوءِ به ٽي پاڻي ٽڪڙا ٽڪڙا ڏيڻ گهرجن.
7. هر ڀاڄيءَ کي ٻڌايل پاڻيءَ جي وقفي کان علاوه موسم ۽ فصل جي حالت کي به نظر ۾ رکجي.

بيجارو پوکڻ لاءِ مشورو:

بيجارو رستي پوکجندڙ ڀاڄين جهڙوڪ: مرچن، واڱڻن، بصرن، گوبي تمانن وغيره جي بيجاري تيار ڪرڻ لاءِ هيٺئين طريقي کي اختيار ڪجي:

بيجارو ڊگهين اڀين پٽڙين جي شڪل وارين ٻارين ۾ پوکجي. اهڙين ٻارين ۾ لت واري مٽي وجهي زمين جي سطح کان مٿي ڪري وچ مان اهڙي طرح ناليون ڪڍجن ته جيئن جيڪڏهن پاڻي ڪنهن به سبب جي ڪري گهڻو ٿي وڃي ته اهو نالين ۾ وهي وڃي. ۽ بيجارو گهڻي پاڻيءَ جي ڪري سڙي نه. ان کان پوءِ ڪڪ پن ۽ ٻيو گند ڪچرو ساڙي خاڪ تيار ڪجي اها چار (خاڪ) جڏهن نري وڃي ته جنهن به ڀاڄيءَ جو بيجارو پوکڻو هجي ان جو بچ لت واري مٽيءَ تي ڇڏي مٿان خاڪ ايتري وجهجي جيئن بچ چڱيءَ طرح ڍڪجي وڃي. ۽ ڍڪيل بچ کي هٿ واري

قوھاري سان پاڻيءَ جو قوھارو ڪري مٿان ڪڪن يا سارين جي پلال سان ڍڪي ڇڏجي. جنهن بعد روزانو ڪڪن جي مٿان هٿ واري قوھاري سان تيسٽائين پاڻيءَ جو قوھارو ڪجي جيسٽائين ٻج مڪمل ڦٽي وڃي. جنهن بعد پاڻيءَ جو ٻئي تئين ڏينهن قوھارو ڪبو رهجي ۽ جڏهن بيجارو وڏو ٿي وڃي تہ ڪڪ ڪانا هٽائي ڇڏجن.

ربيع جي پاڇين جون فصلوار سفارشون

مٽر (Peas):



پوکيءَ جو وقت: آڪٽوبر کان نومبر.
جنسون: پرلي، سونڪس، پي ايف 400، شيرين.
ٻج جو مقدار: 15 کان 20 ڪلو گرام.
پوکيءَ جو طريقو: ننڍي قد وارين جنسن جون چئن فوٽن جي ويڪرن ڪرين تي اڍائي کان ٽن انچن جي مفاصلي تي چنگيون هڻجن.

وڏي قد ۽ وچولي قد وارين جنسن جون چئن فوٽن جي ويڪرن ڪرين تي ٻن کان ٽن انچن جي مفاصلي تي چنگين ذريعي پوکجي.

ڪيميائي پاڻ: ڊي-اي-پي هڪ کان ڏيڍ پوري، يوريا هڪ پوري ۽ پوٽاش هڪ کان ٻه پوريون في ايڪڙ پوکيءَ وقت ۽ بعد ۾ ٻه پيرا هڪ هڪ پوريا هر پندرهن ڏينهن يا اين-پي-ڪي (15:15:15) جون 3 پوريون في ايڪڙ. هڪ پوري اين-پي-ڪي پوکيءَ وقت ٻي پوري اين-پي-ڪي ۽ اڌ پوري يوريا پوکيءَ جي 15 ڏينهن ۽ ٽين پوري اين-پي-ڪي ۽ اڌ پوري يوريا في ايڪڙ مهيني بعد ڏجي.
پاڻي: هفتي هفتي ضرورت مطابق ڏجي.

ٽماٽا (Tomato):

پوکيءَ جو وقت: بيجارو جون کان جولاءِ يا آگسٽ ۾ پوکجي رونبو آگسٽ کان سيپٽمبر تائين ڪجي.



جنسون: روما، ايس آرٽو، ٽي 10، وڪٽر، پي لانگ سپر مني ميڪر، مارگلوب، گرٽا، رنڪرس وغيره.
ٻج جو مقدار: 200 کان 250 گرام في ايڪڙ.
پوکيءَ جو طريقو: 6 کان 8 فوٽن جي ويڪرن ڪرين تي هڪ کان ٻن فوٽن جي مفاصلي تي رونبو ڪجي.

ڪيميائي پاڻ: ڊي-اي-پي هڪ کان ڏيڍ پوري، يوريا هڪ پوري ۽ پوٽاش هڪ کان ٻه پوريون في ايڪڙ پوکيءَ وقت ۽ بعد ۾ ٻه پيرا هڪ پوريا هر پندرهن ڏينهن يا اين-پي-ڪي (15:15:15) جون 3 پوريون في ايڪڙ. هڪ پوري اين-پي-ڪي پوکيءَ وقت ٻي پوري اين-پي-ڪي ۽ اڌ پوري يوريا پوکيءَ جي 15 ڏينهن ۽ ٽين پوري اين-پي-ڪي ۽ اڌ پوري يوريا في ايڪڙ مهيني بعد ڏجي.
پاڻي: هفتي هفتي ضرورت مطابق ڏجي.



پٽاٽا (Potato):

پوکيءَ جو وقت: آڪٽوبر کان نومبر

جنسون: اڇا پٽاٽا، ملتا ۽ پيٽرونس

بج جو مقدار: 15 کان 20 مڻ في ايڪڙ.

پوکيءَ جو طريقو: 2 کان اڍائي فوٽن جي ڪرين جي چوٽيءَ تي،

5 کان 6 انچن جي مفاصلي تي لڳائجن.

ڪيميائي پاڻ: ڊي-اي-پي هڪ کان ڏيڍ ٻوري، يوريا هڪ ٻوري ۽ پوٽاش هڪ کان ٻه ٻوريون في ايڪڙ پوکيءَ وقت ۽ بعد ۾ ٻه ڀيرا هڪ هڪ ٻوري يوريا هر پنڊرهين ڏينهن يا اين-پي-ڪي (15:15:15) جون 3 ٻوريون في ايڪڙ، هڪ ٻوري اين-پي-ڪي پوکيءَ وقت ٻي ٻوري اين-پي-ڪي ۽ اڌ ٻوري يوريا پوکيءَ جي 15 ڏينهن ۽ ٽين ٻوري اين-پي-ڪي ۽ اڌ ٻوري يوريا في ايڪڙ مهيني بعد ڏجي.

پاڻي: پهريون پوکيءَ وقت هڪدم ڏجي باقي هفتي ڏهين ڏينهن ضرورت مطابق ايترو ڏجي جنهن جو چوٽيءَ تي صرف سيڪ پهچي.



پٽائي گجرون (Carrot):

پوکيءَ جو وقت: آڳاٽي پوک سيپٽمبر کان آڪٽوبر

مندائتي پوکي: نومبر

جنسون ۽ بج جو مقدار: ڊيسي 5 کان 6 ڪلو ۽ ولاٽي 3 کان 4

ڪلو گرام في ايڪڙ.

مفاصلو: بوتان چئن انچن جا ٽين ته 13 انچن جي مفاصلي تي ڇڏائي ڪجي.

ڪيميائي پاڻ: ڊي-اي-پي هڪ کان ڏيڍ ٻوري يوريا هڪ ٻوري ۽ پوٽاش هڪ کان ٻه ٻوريون في ايڪڙ پوکيءَ وقت ۽ بعد ۾ ٻه ڀيرا هڪ هڪ ٻوري يوريا هر پنڊرهين ڏينهن يا اين-پي-ڪي (15:15:15) جون 3 ٻوريون في ايڪڙ، هڪ ٻوري اين-پي-ڪي پوکيءَ وقت ٻي ٻوري اين-پي-ڪي ۽ اڌ ٻوري يوريا پوکيءَ جي 15 ڏينهن ۽ ٽين ٻوري اين-پي-ڪي ۽ اڌ ٻوري يوريا في ايڪڙ مهيني بعد ڏجي.

پاڻي: آڳاٽي فصل کي پهريان تي چار پاڻي هر هفتي بعد ۽ ٽڏين ۾ ڏهين کان ٻارهين ڏينهن بعد پاڻي ڏجي.



بسر (Onion):

پوکيءَ جو وقت: آڳاٽي فصل لاءِ بيجارو جولاءِ کان آگسٽ

تائين لڳائجي ۽ رونيو آگسٽ کان سيپٽمبر ۾ ڪجي ۽

پاڇائي پوکي جنوري تائين ڪري سگهجي ٿي.

جنسون: هزاري، ڦلڪارا، ٿاڻو بولا خان، نصرپوري، گهوٽڪي ۽ ڊيسي وغيره.

بج جو مقدار: ڪڏ به کان اڍائي ڪلو گرام في ايڪڙ.

پوکيءَ جو طريقو: ٻه کان اڍائي فوٽن جي مفاصلي وارن ڪرين جي ٻنهي پاسي ٻن کان ٽن انچن

جي مفاصلي تي بيجارو رونبو ڪجي.
 ڪيميائي پاڻ: ڊي-اي-پي هڪ کان ڏيڍ پوري، يوريا هڪ پوري ۽ پوٽاش هڪ کان ٻه پوريون في
 ايڪڙ پوکيءَ وقت ۽ بعد ۾ ٻه ڀيرا هڪ هڪ پوري يوريا هر پندرهن ڏينهن يا اين-پي-ڪي
 (15:15:15) جون 3 پوريون في ايڪڙ، هڪ پوري اين-پي-ڪي پوکيءَ وقت ٻي پوري اين-پي-
 ڪي ۽ اڌ پوري يوريا پوکيءَ جي 15 ڏينهن ۽ ٽين پوري اين-پي-ڪي ۽ اڌ پوري يوريا في ايڪڙ
 مهيني بعد ڏجي.
 پاڻي: شروعاتي 3 پاڻي هفتي هفتي بعد پوءِ ڏهين کان ٻارهين ڏينهن بعد ڏيڻ گهرجي.
 گڏ ۽ مٽي چاڙهڻ: گندگاهه جيئن نظر اچي ته گڏ ڪري گندگاهه جي صفائي ڪجي ۽ ٻوٽن تي به
 پيرا مٽي چاڙهجي.



ٿورم (GARLIC):

پوکيءَ جو وقت: آڳاٽي پوکي سيپٽمبر کان شروع ڪجي
 ۽ ختم نومبر جي آخر ۾ ڪجي.
 جنسون: ڊيسي نيو دمبالو.
 بچ جو مقدار: 100 ڪلوگرام في ايڪڙ.
 پوکيءَ جو طريقو: ننڍين ٻارين ۾ اڌ فوت جي مفاصلي تي
 قطارن ۾ ٽن ٽن انچن جي مفاصلي تي ڳڙيون رونبو ڪجن. جڏهن ته ڪرين تي به پوکي ڪري
 سگهجي ٿي.
 ڪيميائي پاڻ: ڊي-اي-پي هڪ کان ڏيڍ پوري، يوريا هڪ پوري ۽ پوٽاش هڪ کان ٻه پوريون في
 ايڪڙ پوکيءَ وقت ۽ بعد ۾ ٻه ڀيرا هڪ هڪ پوري يوريا هر پندرهن ڏينهن يا اين-پي-ڪي
 (15:15:15) جون 3 پوريون في ايڪڙ، هڪ پوري اين-پي-ڪي پوکيءَ وقت ٻي پوري اين-پي-
 ڪي ۽ اڌ پوري يوريا پوکيءَ جي 15 ڏينهن ۽ ٽين پوري اين-پي-ڪي ۽ اڌ پوري يوريا في ايڪڙ
 مهيني بعد ڏجي.
 پاڻي: شروعاتي ٻه ٽي پاڻي تڪڙا ڏجن ته جيئن ڳڙيون ڦٽن. جنهن بعد گرميءَ ۾ اين-پي-ڪي
 هفتي هفتي بعد ۽ سرديءَ ۾ ڏهين کان ٻارهين ڏينهن بعد ڏيڻ گهرجي.



پالڪ (SPINACH/ CHARD):

پوکيءَ جو وقت: ڊيسي پالڪ آڪٽوبر کان جنوريءَ تائين
 پوکجي پر ولايتي پالڪ ان سان گڏ سانوڻيءَ ۾ پوکي وڃي
 ٿي.
 جنسون: ڊيسي پالڪ نرم ۽ سنهن پنن واري ۽ ولايتي پالڪ
 سخت ۽ وڏن پنن واري.
 بچ جو مقدار: 15 کان 20 ڪلوگرام في ايڪڙ
 پوکيءَ جو طريقو: ننڍين ٻارين ۾ قطارن جي شڪل ۾ پوکجي پر ساڳئي وقت ننڍن ڪرين تي
 پوکي سگهجي ٿي.
 ڪيميائي پاڻ: پوکيءَ وقت اين-پي-ڪي (15:15:15) هڪ پوري ٻي پوري اين-پي-ڪي ۽ اڌ پوري

يورپا 15 ڏينهن بعد، تين ٻوري اين-ٻي-ڪي ۽ اڌ ٻوري يورپا مهيني بعد ڏجي. ان کان پوءِ هر لوب کان پوءِ هڪ ٻوري يورپا في ايڪڙ وجهجي. پاڻي: گرميءَ ۾ هر هفتي بعد ۽ تڏ ۾ ٻارهين کان پندرهن ڏينهن بعد ڏيڻ گهرجي.

بند گوبي (CABBAGE):



پوکيءَ جو وقت: مندائتي پوکي لاءِ بيجارو سيپٽمبر-آڪٽوبر ۾ ۽ رونبو آڪٽوبر-نومبر ۾ ڪجي. جڏهن ته پاڇاتي پوکيءَ لاءِ بيجارو نومبر ۾ ۽ رونبو ڊسمبر ۾ ڪجي.

بج جو مقدار: 100 کان 400 گرام في ايڪڙ.

ڪيميائي پاڻ: اين-ٻي-ڪي هڪ کان ڏيڍ ٻوري ۽ پوتاش هڪ کان ٻه ٻوريون في ايڪڙ پوکيءَ وقت ۽ بعد ۾ ٻه ڀيرا هڪ هڪ ٻوري يورپا هر پندرهن ڏينهن يا اين-ٻي-ڪي (15:15:15) جون 3 ٻوريون في ايڪڙ. هڪ ٻوري اين-ٻي-ڪي پوکيءَ وقت ٻي ٻوري اين-ٻي-ڪي ۽ اڌ ٻوري يورپا پوکيءَ جي 15 ڏينهن ۽ تين ٻوري اين-ٻي-ڪي ۽ اڌ ٻوري يورپا في ايڪڙ مهيني بعد ڏجي.

گڏ ۽ پاڻي: گڏ جڏهن رونبي کان پوءِ ٻوٽا چڱي طرح لڳي وڃن ته ڪجي ۽ ٻوٽن تي هلڪي مٽي چاڙهجي. اهڙي طرح پندرهن ڏينهن ٻي گڏ ڪري وري مٽي چاڙهجي پاڻي شروع ۾ ٻه ٽي تڪڙا ڏجن. ان بعد سردِي ۾ ڏهين کان پندرهن ڏينهن ۽ گرمي ۾ هر هفتي پاڻي ۾ پاڻي ڏجي.

هر ٻو (FENUGREEK):



پوکيءَ جو وقت: مندائتي پوکي سيپٽمبر کان نومبر تائين پر جنوريءَ تائين لڳائي سگهجي ٿو.

جنسون: ڊيسي ۽ قصوري

بج جو مقدار: 6 کان 8 ڪلو گرام في ايڪڙ

پوکيءَ جو طريقو: ننڍيون چورس ٻاريون ٺاهي، انهن ۾

ريج ڪري مٿان پاڻيءَ ۾ بج ڇڏي ڇڏجي.

ڪيميائي پاڻ: پوکيءَ وقت اين-ٻي-ڪي (15:15:15) هڪ ٻوري في ايڪڙ. ٻي ٻوري اين-ٻي-ڪي ۽ اڌ ٻوري يورپا 15 ڏينهن بعد ۽ تين ٻوري اين-ٻي-ڪي ۽ اڌ ٻوري يورپا مهيني بعد ڏجي. ان کان پوءِ هر لوب کان پوءِ هڪ ٻوري يورپا في ايڪڙ ڏجي.

پاڻي: گرميءَ ۾ هر هفتي بعد ۽ تڏ ۾ ٻارهين کان پندرهن ڏينهن بعد پاڻي ڏيڻ گهرجي.

سلاد (LETTUCE):



پوکيءَ جو وقت: سيپٽمبر کان نومبر تائين

پوکيءَ جو طريقو: ٻن کان اڍائي فوٽن جا ڪريا ڪڍي ڪرين

جي ٻنهي پاسي 9 انچن جي مفاصلي تي چنگيون هڻي

ڪرين ڪي ايترو پاڻي ڏجي جيئن چنگين تائين صرف پاڻيءَ

جو سيڪ پهچي.

ڪيميائي پاڻ: پوڪيءَ وقت اين-پي-ڪي (15:15:15) هڪ ٻوري في ايڪڙ. ٻي ٻوري اين-پي-ڪي ۽ اڌ ٻوري يوريا 15 ڏينهن بعد ۽ ٽين ٻوري اين-پي-ڪي ۽ اڌ ٻوري يوريا مهيني بعد ڏجي. ان کان پوءِ هر لوب کان پوءِ هڪ ٻوري يوريا في ايڪڙ ڏجي. پاڻي: گرميءَ ۾ هفتي هفتي بعد ۽ سرديءَ ۾ ٻارهين کان پندرهن ڏينهن بعد پاڻي ڏجي.

ڌاڻا (CORIANDER):



پوڪيءَ جو وقت: مندائتي پوک سيپٽمبر کان آڪٽوبر تائين تجويز ٿيل آهي. باقي سڄو سال پوکجن ٿا. جنسون: ايراني ۽ ڊيسي. بچ جو مقدار: 6 کان 8 ڪلو گرام في ايڪڙ پوڪيءَ جو طريقو: ٻن اڍائين فوٽن جي ڪرين تي پنهي پاسن کان ليڪ ڪڍي ان ۾ بچ چٽي. مٿان هٿ سان ڍڪي. سيڪ جيترو پاڻي ڏجي. اهڙي طرح ناڙي به ڪري سگهجي ٿي. بچ کي سڄي رات ٺُسائي رکجي ۽ پوءِ پوکجي.

ڪيميائي پاڻ: پوڪيءَ وقت اين-پي-ڪي (15:15:15) هڪ ٻوري في ايڪڙ. ٻي ٻوري اين-پي-ڪي ۽ اڌ ٻوري يوريا 15 ڏينهن بعد ۽ ٽين ٻوري اين-پي-ڪي ۽ اڌ ٻوري يوريا مهيني بعد ڏجي. ان کان پوءِ هر لوب کان پوءِ هڪ ٻوري يوريا في ايڪڙ ڏجي. پاڻي: گرميءَ ۾ هر هفتي بعد ۽ سرديءَ ۾ ٻارهين کان پندرهن ڏينهن بعد پاڻي ڏيڻ گهرجي.



سوڻف (وڌڻ) (FENNEL):

پوڪيءَ جو وقت: 15 آڪٽوبر کان نومبر جو سڄو مهينو بچ جو مقدار: 5 ڪلو گرام في ايڪڙ پوڪيءَ جو طريقو: ڏيڍ کان ٻن فوٽن جي مفاصلي تي قطارن ۾ پوکجي. ڪيميائي پاڻ: پوڪيءَ وقت اين-پي-ڪي (15:15:15) هڪ ٻوري في ايڪڙ ۽ ٻي ٻوري اين-پي-ڪي ۽ اڌ ٻوري يوريا 15 ڏينهن بعد ۽ ٽين ٻوري اين-پي-ڪي ۽ اڌ ٻوري يوريا مهيني بعد ڏجي. پاڻي: پهريون پاڻي مهيني بعد ۽ ٻيا پاڻي پندرهن کان ويهين ڏينهن بعد ڏجن.

قودنو (MINT):



پوڪيءَ جو وقت: نومبر کان ڊسمبر ۽ فيبروري کان مارچ. بچ جو مقدار: قودنو پراڻي پوکيل فصل جون پاڙون ڪڍي پوکجي. ان لاءِ چاليهه هزار کان پنجاهه هزار پاڙون پوکجن. پوڪيءَ جو طريقو: ڪرين تي ۽ قطارن ۾ پوکي سگهجي ٿو.

مفاصلو: ڪريا ڏيڍ فوت جا هجن ۽ قطارون هڪ فوت تي ڪري پوکجن ۽ ٻوٽي کان ٻوٽي جو مفاصلو 6 انچ رکجي.

ڪيميائي پاڻ: پوکي وقت اين-پي-ڪي هڪ ٻوري في ايڪڙ ۽ بعد ۾ هر لوب کان پوءِ يوريا هڪ ٻوري في ايڪڙ ڏجي.

پاڻي: شروعات ۾ ٻه ٽي پاڻي تڪڙا ۽ بعد ۾ هر هفتي بعد فصل جي گهرج مطابق ڏجن.

پاڇين جا جيت، بيماريون ۽ آءِ پي ايم

پاڇين ۾ ٻن قسمن جا جيت ٿين ٿا. هڪڙا نقصانڪار جيت جيڪي پاڇين کي نقصان رسائڻ ٿا ۽ ٻيا فائديمند جيت ٿين ٿا. جيڪي پاڇين کي پنهنجي خوراڪ نٿا بڻائڻ پر اهي نقصانڪار جيتن کي کائي پنهنجو پيٽ ڀرين ٿا. ۽ پاڇين کي نقصانڪار جيتن جي نقصان کان بچائڻ ٿا. اهڙن فائديمند جيتن ۾ ننڍڻيون، پنيوريون، ڏينپو، ڪوريٽزو وغيره اچي وڃن ٿا.

فائديمند جيتن جي پاڇين ۾ گهڻي تعداد ۾ هئڻ جي صورت ۾ نقصانڪار جيتن جو تعداد گهڻو نٿو وڌي ۽ پيسٽيسائيڊس جي هروڀرو ڦوهارن جي ضرورت پيش نٿي اچي پر اڻڄاڻائي ۽ تڪڙي فائدي وٺڻ جي چڪر ۾ پاڇين جا باغبان پاڇي پوکڻ کان پوءِ جيئن ئي هڪ اڌ نقصانڪار جيت ڏسن ٿا ته هڪدم پيسٽيسائيڊ يعني زرعي زهر جو ڦوهارو شروع ڪري ڏين ٿا. جنهن سان نقصانڪار جيتن سان گڏ فائديمند جيت مري وڃن ٿا ۽ ڦوهاري جو اثر ختم ٿي مس ٿو ٿئي ته هڪدم ٻيا نقصانڪار جيت ظاهر ٿي پون ٿا.

پاڇين ۾ نقصانڪار جيت عام طور تي ٻن قسمن جا ٿين ٿا. هڪڙا رس چوسڻ وارا جهڙوڪ: اچي مک، ساڻو مهلو، سست مهلو، ٿرڙو وغيره.

اهڙي طرح ٻيا وري پاڇين کي کائڻ وارا جيت جهڙوڪ: امريڪي ڪينئون، ٽيڊيون، لشڪري ڪينئون وغيره اچي وڃن ٿا.

هنن ٻنهي قسمن جي جيتن مان رس چوسڻ وارا جيت پاڇين تي شروع ۾ ئي پاڇيون جڏهن گهڻيون سايون ۽ نرم هجن ٿيون تڏهن حملي آور ٿين ٿا. جڏهن ته پاڇين کي، کائڻ وارا جيت بعد ۾ آهستي آهستي اچن ٿا ۽ پوءِ گهڻو ڪري ٻنهي قسمن جا جيت موجود هجن ٿا ساڳئي وقت پاڇين تي ڪيترن ئي قسمن جون بيماريون پڻ حملو ڪن ٿيون.

هنن نقصانڪارن کي زرعي سائنسدان ”جيتن ۽ بيمارين جي ضابطي واري گڏيل حڪمت عملي، يعني آءِ پي ايم (IPM) واري طريقي سان ضابطي ۾ آڻڻ جي ڪوشش ڪن ٿا ۽ ان جون ئي حڪمت عمليون ٻڌائڻ ٿا.

پاڇين لاءِ آءِ پي ايم:

فصلن (پاڇين) جي نقصانڪار جيتن جي ضابطي واري گڏيل حڪمت عملي يعني آءِ پي ايم (IPM) هڪ اهڙي مؤثر ۽ ماحول دوست سوچ آهي. جنهن ۾ ڪيميائي زهرن يعني پيسٽيسائيڊس کي آخري هٿيار طور استعمال ڪيو وڃي ٿو. جڏهن ته ان کان پهرين ٻين طريقن سان نقصانڪار جيتن جي نقصان کان بچي سگهجي ٿو. آءِ پي ايم جي سوچ ۾ بنيادي اهميت ان ڳالهه کي ڏني وڃي ٿي ته جيت بيماريون يا گندگاهه اسان جي فصلن پاڇين وغيره ۾ آخر شدت اختيار ڇو ٿا ڪن؟ شدت ڪيئن ٿا اختيار ڪن ۽ ڪڏهن ٿا ڪن؟ ۽ انهن جي شدت کي گهٽائڻ جا غير ڪيميائي طريقا ڪهڙا آهن؟ وغيره.

آءِ پي اير جا چار مُڪيه اصول طءُ ٿيل آهن:

1. صحتمند فصل پائڻ (Grow Healthy Crop).
2. فصل کي روزانو گڳي طرح گهمي ڏسن ته جيئن ڪو به مسئلو ظاهر ٿيڻ شرط شروع ۾ ئي ان کي حل ڪري ڇڏجي.
3. دوست جيتن کي بچائڻ (Conserve Natural Enemies) جيئن ته فصلن ۾ نقصانڪار جيتن سان گڏ فائديمند جيت يعني اهي جيت جيڪي فصل کي نٿا کائڻ پر نقصانڪار جيتن کي پنهنجي خوراڪ بڻائڻ ٿا انهن کي بچائجي.
4. آبادگار هر وقت ٻين تي نه پاڙي پر خد ايتري ڄاڻ حاصل ڪري جو هو خد ماهر ٿي وڃي.

عملي طور تي پاڇين جي آءِ پي اير ۾ هيٺين عملن تي زور ڀريو وڃي:

1. پاڇين ۾ گندگاهه کي هرگز وڌڻ نه ڏجي، ڇاڪاڻ ته گندگاهه جي اندر جيت جڻيا وڌيڪ شدت اختيار ڪن ٿا ۽ ساڳئي وقت پاڇين جي خوراڪ کڻي انهن کي ڪمزور به ڪن ٿا.
2. نائٽروجن وارو پاڻ گهڻو نه ڏجي گهڻو پاڻ ڏيڻ سان پاڇيون ڪڇ ۽ ساوڪ وڌيڪ ڪن ٿيون جنهن جي ڪري جيتن جو حملو وڌي ٿو.
3. بيمار بچ يا بيمارو هرگز نه پوکجي ۽ شروعات ۾ غير ڪيميائي طريقن کي اختيار ڪرڻ گهرجي.
4. پاڇين جي روزانو ڇاڇ ڪبي رهجي.
5. زرعي زهرن جو شروعات ۾ تڪڙو ڦوهارو ڪرڻ کان پاسو ڪجي.

جيتن ۽ بيمارين جو غير ڪيميائي ضابطو:

1. ڪششي ٻوٽا پوکڻ:

واڙيءَ جي چوڌاري سورج مُڪي، مڪئي، يا جوئر جي قطار ضرور پوکجي، جن ۾ جڏهن بچ ايندو ته ان بچ تي پڪي ايندا جيڪي ان بچ کي کائڻ سان گڏ پاڇيءَ ۾ موجود نقصانڪار ڪينئن کي به کائي ناس ڪندا.

2. ٻاجهر جي اُن جو استعمال:

جيڪڏهن پاڇيءَ ۾ ڪينئن جو حملو گهڻو هجي ته ٻنن سان ٻاجهريءَ جي اُن جي لُپ ڇڻي وڃي ته ان تي پڪي ايندا جيڪي ٻاجهريءَ جي اُن کي کائڻ سان گڏ ڪينئن جو به خاتمو آڻي ڇڏيندا.

3. سرف ۽ پاڻيءَ جو ڦوهارو:

جيڪڏهن پاڇيءَ ۾ رس چوسڻ وارا جيت هجن ۽ پنن تي مٽي يا سڻپ يا ڪاري ماڪيءَ جهڙي حالت هجي ته هڪ چمچو سرف جي پاڻوڊر جو ڪلهي واري ڦوهاري جي ڊبي ۾ وجهي ڦوهارو ڪجي ته ڪافي حد تائين تدارڪ ٿي ويندو.

4. نم جو استعمال:

نقصانڪار جيئن جي نقصان کان پاڇين کي بچائڻ ۽ ماحولياتي گدلاڻ کان بچڻ لاءِ نم بهترين ذريعو آهي. عام طور تي ڏنو اهو ويو آهي ته پاڇين تي ڪيميائي زهرن جو بي حساب استعمال ٿئي ٿو. جنهن تي نه صرف خرچ گهڻو ٿئي ٿو پر مختلف رپورٽن مان ظاهر ٿيو آهي ته اهڙين پاڇين ۾ زرعي زهرن جو اثر رهجي وڃي ٿو. جيڪو پاڇيون واپرائيندڙن جي صحت کي نقصان رسائي ٿو. ان ڪري آءِ پي ايم جي استعمال کي وڏي اهميت ڏني وڃي ٿي.

نم جي پنن جو ڳار:

نم جي ڏھ (10) ڪلو گرام کن ساون پنن کي ڪنهن ڊرم ۾ وجهي ايترو پاڻي ڀرجي جيئن پن چڱي ريت ڀُسي وڃن. جنهن بعد انهن کي باهه تي ڪاڙهجي ۽ ايتري تائين ڪاڙهجي جيئن پاڻي سُڪي هڪ لتر وڃي بچي. بچيل هڪ ليٽر ڳار کي سنهي ڪپڙي ۾ ڇائي ڪنهن بوتل ۾ وجهي رکجي. جڏهن جيئن جو حملو نظر اچي ته ان وقت 100 ملي لتر ڪلهي واري قوھاري جي ڊبي ۾ وجهي قوھارو ڪجي ۽ وري انهن ڏينهن ٻيو قوھارو ڪجي. نم جي ڳار جو قوھارو ڪرڻ سان جيتوڻيڪ جيت مرندا ڪو نه پر اهي واڙيءَ مان پڇي ويندا ۽ ٻاهران وري ٻيا نقصانڪار جيت واڙيءَ ۾ داخل نه ٿيندا.

نم جي تيل جو استعمال:

نم جون نموريون وڻ مان جيئن ڪرن ته انهن کي ميڙي چانو ۾ سڪائڻ لاءِ رکجي ۽ نموريون جڏهن بلڪل سُڪي وڃن ته انهن کي گهاٽي تان پيڙائي، تيل ڪيرائي رکي ڇڏجي. جڏهن واڙيءَ ۾ جيئن جو معمولي حملو نظر اچي ته هڪدم 100 ملي لتر نمورين جو تيل ڪلهي واري قوھاري جي ڊبي ۾ وجهي هڪ چمچو سرف جي پائوڊر جو ملائي، چڱي طرح گڏائجي پوءِ واڙيءَ ۾ قوھارو ڪجي ۽ اهو قوھارو انهن ڏينهن وري ورجائجي ته جيئن تي ضابطو اچي ويندو.

نم جي کڙ جو استعمال:

نمورين مان تيل ڪيرائڻ کان پوءِ جيڪو کڙ بچي ٿو ان جا 5 ڪلو گرام 5 لتر ٽهڪندڙ پاڻيءَ ۾ وجهي 2 چمچا سرف جي پائوڊر جا وجهي چڱيءَ طرح ملائي ڍڪ ڏئي 24 ڪلاڪن تائين رکي ڇڏجي. جنهن بعد ان کي هٿن سان مهتي سنهي ڪپڙي ۾ ڇائي هڪ سؤ ليٽر پاڻيءَ ۾ ملائي واڙيءَ تي قوھارو ڪجي.

نمورين جي پائوڊر جو استعمال:

سڪل نمورين کي پاڻيءَ ۾ تيسٽائين ڀُسائجي جيستائين نمورين جون ڪلون نرم ٿي وڃن جنهن بعد نمورين جون ڪلون لاهي گورن کي چانو ۾ سڪڻ لاءِ رکجي، جڏهن گورا سڪي وڃن ته انهن کي پنهين يا کڙي پائوڊر ٺاهجي. پائوڊر جي 3 ڪلو گرام وزن کي 24 ڪلاڪ ڀُسائي رکجي جنهن بعد ان کي سنهي ڪپڙي ۾ ڇائي هڪ سؤ ليٽر پاڻيءَ ۾ ملائي 8 کان 10 چمچا سرف وجهي قوھارو ڪجي.

ٿور جو ڦوهارو:

هڪ ڪلو ڪٽيل ٿور 20 ڇانهن وارا ڇما (100 گرام) سرف يا صابڻ، 20 ڇانهن وارا ڇمڇا ۽ هڪ ليٽر گاسليٽ ۽ 5 لتر پاڻي جو ڳار ٺاهيو جنهن لاءِ ٿور گاسليٽ ۾ 24 ڪلاڪ پسائي رکجي. ان کان پوءِ ان ۾ سرف يا صابڻ ۽ پاڻي وجهي چڱي طرح هلائي هلائي ڇاڻجي ڇاڻيل ڳار مان هڪ حصو ۽ 20 حصا پاڻي ملائي پاڇين تي ڦوهارو ڪجي ته جيت ضابطي ۾ رهندا.

تماڪ جو ڳار:

هڪ سؤ پنجاهه گرام تماڪ جي پنن کي ننڍا ننڍا ٽڪر ڪري هڪ لتر ٽهڪندڙ پاڻيءَ ۾ وجهي ٻه چار ٽهڪا ڏئي چلهي تان لاهي 12 ڪلاڪن لاءِ رکو. ٻارنهن ڪلاڪن کان پوءِ هٿ سان چڱي طرح مهتي ڪنهن سنهي ممل جي ڪپڙي ۾ ڇاڻي پاڻي صاف بوتل ۾ وجهي رکو. جڏهن پاڇين ۾ مهلو، اڇي مک، جُون پن ڪترڻ وارا ڪينٽان نظر اچن ته هڪ حصو تماڪ جي ڳار جو ۽ 10 حصا پاڻيءَ جا پاڻ ۾ ملائي ڦوهارو ڪريو.

ڦودني جو ڦوهارو:

ڦودني جي هڪ ڪلو گرام پنن کي گهوتي هڪ سؤ لتر پاڻيءَ ۾ چڱيءَ طرح ملائي پاڇين تي ڦوهارو ڪريو ته پنن تي داغن وارين بيمارين کان بچاءُ ۾ مدد ملندي. ڦوهاري لاءِ حجامن جي دڪانن تي استعمال ٿيندڙ هٿ وارو ڦوهارو استعمال ڪجي.

مال جي چيٽن جو ڦوهارو:





اڌ ڪلو گرام مال جا تازا ڇيٽا 5 لتر پاڻيءَ ۾ وجهي چڱيءَ طرح گڏائي سنهي ڪپڙي ۾ ڇاڻي جراثيمي بيمارين جي ضابطي لاءِ پاڇين تي ڦوهارو ڪريو.






چور ڪينٽون ۽ پٽاتا:






چور ڪينٽون تمانن، مرچن ۽ شمل مرچن کي ڏاڍو نقصان ڏئي ٿو. هي جيت رات جو نڪري بيجاري جي ڏانڊين کي ٽڪي ٿو. ان لاءِ بيجاري ۾ رات جي وقت پٽائن جا وڏا ڳترا ڪري پنن جي ويجهو رکي ڇڏجن، صبح جو اڇي ڏسبو ته انهن ڳترن تي ڪينٽان موجود هوندا جن کي هٿن سان ناس ڪجي.




ربيع جي پاڇين جا جيت، بيماريون ۽ ڪيميائي ضابطو

پاڇي	جيت	پيٽيسائيڊ	وزن في ايڪڙ
تماتا	اڇي مک، ساڻو مهلو، سست مهلو	ڪونفيڊور يا اميڊا يا پولو يا ڊولو يا ڊائفيٽيوران	200 کان 250 ملي ليٽر
	اڇي مک، گهڻي تعداد ۾ هجي ته	موسپيلان يا ايسيلان يا پاڻي پروڪسيفن	125 گرام 400 ملي ليٽر
	آمريڪي ڪينٽون، ميووي جو ڪينٽون، لشڪري ڪينٽون	پروڪليمر يا ٽائيمر يا ميچ يا ڊرون يا چيزل يا بائفيٽرين	200 ملي ليٽر 150-100 ملي ليٽر 200 کان 300 ملي ليٽر 250 ملي ليٽر
	اڳاڻو ساڙ	اسڪور يا امستار ٽاپ	250 ملي ليٽر 200 گرام ليٽر پاڻي ۾
	پاڇاڻو ساڙ	ريوس	240 ملي ليٽر ليٽر پاڻي ۾ ملائي ڦوهارو ڪجي
	اڇي ڦڦوندي	اسڪور يا ڊايفيناڪونا زول	50 ملي ليٽر ليٽر پاڻي ۾ 30 ملي ليٽر ليٽر پاڻي ۾







<p>250 گرام 50 ملي ليتر 100 ليتر پاڻي ۾</p>	<p>ٽاڀسن ايمر يا اسڪور</p>	<p>ڊائونِي ملڊيو</p> 	
<p>200 کان 250 ملي ليتر 250 کان 330 ملي ليتر في ايڪڙ</p>	<p>اميد اڪلوپرڊ يا ايدوانتيج</p>	<p>سست مهلو</p> 	
<p>200 کان 250 گرام 60 کان 80 گرام في ايڪڙ</p>	<p>ناتئي پائرم گروپ جا زهر جهڙوڪ: جيسپر يا ناک آٽوٽ يا اسپيڊ</p>	<p>سائو مهلو</p> 	
<p>200 ملي ليتر 100 ليتر پاڻي ۾</p>	<p>پروڪليم يا ٽائيمر يا چيزل يا هيمير</p>	<p>پٽائي جو پوپٽ</p> 	<p>پٽاتا</p>
		<p>آمريڪي ڪينٽون</p> 	
<p>100 ملي ليتر 100 ليتر پاڻي ۾ 200 ملي ليتر</p>	<p>ميچ يا ڊرون يا چيزل يا هيمير</p>	<p>چور ڪينٽون</p> 	
		<p>لشڪري ڪينٽون</p> 	

<p>250 ملي ليٽر 200 کان 250 گرام 100 ليٽر پاڻي ۾</p>	<p>اسڪور يا ريڊومل گولڊ</p>	<p>اڳاٽو ساڙ</p> 	
<p>125 گرام 100 ليٽر پاڻي ۾</p>	<p>اڇي مک ۽ سست مهلي جي حملي کان ضابطو رکو ۽ موسپيلان استعمال ڪريو</p>	<p>اڻو جي وائرس</p> 	
<p>500 ملي ليٽر 50 ملي ليٽر</p>	<p>ڪيوراڪران يا نوواستار</p>	<p>ٿڙو</p> 	
<p>200 ملي ليٽر</p>	<p>اميدا</p>	<p>آمريڪي ڪينٽون</p> 	<p>بصر ۽ تومر</p>
<p>200 ملي ليٽر</p>	<p>پروڪليمر يا ٽائيمر يا ميچ يا چيزل يا هيميمير</p>	<p>چور ڪينٽون</p> 	





		<p>لشكري ڪينٽون</p> 	
<p>150 ملي ليٽر 1 ليٽر 100 ليٽر پاڻي ۾</p>	<p>اسڪور يا فوليو گولڊ</p>	<p>بصر جو ساڙ ڏاٽوني ملڊيو</p> 	
<p>500 گرام 100 کان 150 ملي ليٽر 100 ليٽر پاڻي ۾</p>	<p>اينٽراڪول يا ڪاپر آڪسي ڪلورائيڊ يا اسڪور</p>	<p>پرپل بلاچ</p> 	
<p>100 ملي ليٽر 100 ليٽر پاڻي ۾ 200 ملي ليٽر 500 ملي ليٽر</p>	<p>پروڪليم يا ٽايمر يا ميچ يا چيزل يا هيمر يا ڪيپيٽل پلس</p>	<p>چور ڪينٽون</p> 	مٽر
		<p>آمريڪي يا لشكري</p> 	







<p>100 ملي ليٽر 100 ليٽر پاڻي ۾ 200 ملي ليٽر 500 ملي ليٽر</p>	<p>پروڪليمر يا ٽايمر يا ميچ يا چيزل يا هيمر يا ڪيپيٽل پلس</p>	<p>چڻي وارو ڪينٽون</p> 	
<p>30 ملي ليٽر 60 ملي ليٽر 120 گرام 100 ليٽر پاڻي ۾</p>	<p>ٿرائي گارڊ يا ڪراٽي يا ريڊينٽ</p>	<p>ليف مائينر</p> 	
<p>250 ملي ليٽر 80 گرام 100 ليٽر پاڻي ۾</p>	<p>ايميڊا يا اسپيڊ</p>	<p>اچي مڪ</p> 	
<p>200 گرام</p>	<p>ٽاڀسن ايمر</p>		
<p>150 ملي ليٽر 200 ملي ليٽر 60 گرام 100 لٽر پاڻي ۾</p>	<p>اسڪور يا فولڊر پلس يا نيتيوو</p>	<p>اچي پائونڊري</p>	
<p>250 ملي ليٽر 125 ملي ليٽر 200 کان 250 ملي ليٽر 100 ليٽر پاڻي ۾</p>	<p>اميڊا يا ڊرموت يا ڊائفيٽيٽيوران</p>	<p>سسٽ مهلو</p>  <p>اچي مڪ</p> 	<p>پالڪ</p>

<p>100 ملي ليٽر ليٽر پاڻي ۾ 200 ملي ليٽر ليٽر پاڻي ۾</p>	<p>پروڪليمر يا ٽائيمر يا ميچ يا چيزل</p>	<p>چور ڪينٽون</p> 	
		<p>لشڪري ڪينٽون</p> 	
<p>50 کان 100 ملي ليٽر 500 گرام في ايڪڙ 100 ليٽر پاڻي ۾</p>	<p>اسڪور يا ڪاپر آڪسي ڪلورائيڊ</p>	<p>نشان واري بيماري</p> 	
<p>200 ملي ليٽر</p>	<p>پروڪليمر يا ٽائيمر يا چيزل</p>	<p>چور ڪينٽون</p> 	
<p>125 کان 150 ملي ليٽر 500 ملي ليٽر</p>	<p>ميچ يا ڍرون يا ڊيلٽاميكس</p>	<p>آمريڪي ڪينٽون</p> 	<p>هرڀو</p>
<p>250 گرام هڪ ليٽر 200 کان 250 ملي ليٽر ڪندي ۾</p>	<p>اميدا يا ڪلوروپائريفاس يا بائفيٽرين</p>	<p>تڏ</p> 	
<p>50 ملي ليٽر</p>	<p>اسڪور يا ڍاءَ</p>	<p>نشان واري بيماري</p>	

ليٽر پاڻي ۾	فيٽوڪونازول		
250 200 سي سي 24 گرام 100 ليٽر پاڻي ۾	ڪونفيڊور يا نائٽيپائرم يا ايڪٽارا	سائو مهلو 	
250 گرام هڪ ليٽر 200 کان 250 ملي ليٽر ڪندي ۾	اميڊا يا ڪلوروپائريفاس يا بانفيسٽرين	اڏوهي 	
		تڏ 	
100 ملي ليٽر 100 ليٽر پاڻي ۾	پروڪليمر يا ٽائيمر، يا ميچ يا ڊرون	چور ڪينٽون 	
		لشڪري ڪينٽون 	
50 ملي ليٽر 500 گرام 100 ليٽر پاڻي ۾	اسڪور يا ڪاپر آڪسي ڪلورائيڊ	نشان واري بيماري 	

سلاد

<p>250 ملي ليتر 24 گرام 100 ليتر پاڻي ۾</p>	<p>نائيتيپائرم يا ايڪتارا</p>	<p>ساتو مهلو</p> 	
<p>250 گرام هڪ ليتر 200 کان 250 ملي ليتر ڪندي ۾</p>	<p>اميدا يا كلوروپائريفاس يا بانفمينٽرين</p>	<p>اڏوهي</p> 	
		<p>تڙ</p> 	
<p>100 ملي ليتر 100 ليتر پاڻي ۾</p>	<p>پروڪليمر يا ٽائيمر يا ميچ يا ڊرون</p>	<p>چور ڪينٽون</p> 	<p>ڏاڻا ڦوڏنو</p>
		<p>لشڪري ڪينٽون</p> 	
<p>50 ملي ليتر 500 گرام 100 ليتر پاڻي ۾</p>	<p>اسڪور يا ڪاپر آڪسي ڪلورائيڊ</p>	<p>نشان واري بيماري</p> 	

<p>250 ملي ليٽر 80 گرام 200 ملي ليٽر ليٽر پاڻي ۾</p>	<p>ڪونفيڊور يا اسيٽامپيرڊ يا بپروفيزن</p>	<p>اڇي مک</p> 	<p>گل گوبي، بند گوبي</p>
<p>200 سي سي</p>	<p>ڪونفيڊور يا نائتي پاٽرم</p>	<p>سائو مهلو</p> 	
<p>100 سي سي 500 سي سي</p>	<p>ڪونفيڊور يا ايڊوانٽيج</p>	<p>سست مهلو</p> 	
<p>200 ملي ليٽر 80 ملي ليٽر ليٽر پاڻي ۾</p>	<p>پروڪليم يا ٽائيمر يا چيزل يا وويلبر فلڪسي</p>	<p>ڊائيمنڊ بيڪ مات گوبي جو ڪينئون</p> 	
<p>200 ملي ليٽر</p>	<p>ريوس</p>	<p>پيڄاري جو ساڙو</p> 	
<p>500 ملي ليٽر 200 کان 250 سي سي 100 لٽر پاڻي ۾</p>	<p>ايڊوانٽيج يا پولو</p>	<p>سست مهلو</p> 	<p>موري ۽ گوگڙو</p>

<p>100 100 ملي لٽر لٽر پاڻي ۾</p>	<p>پروڪليمر يا ٽائيمر يا ميچ يا ميچ يا ڊرون</p>	<p>چور ڪينٽون</p> 	
		<p>لشڪري ڪينٽون</p> 	

زهرن جي استعمال جو صحيح طريقو:

1. جيڪو به زهر ڦوهارو ڪرڻو هجي ان جي مٿان ڏنل هدايتن کي پڙهي عمل ڪجي.
2. ڦوهاري ڪندڙ کي زهر جي اثر کان بچڻ لاءِ هٿن تي پلاسٽڪ يا رپڙ جا جوراب، اکين تي عينڪ، نڪ تي ماسڪ يا ڪپڙي جي ٻٽ، پيرن ۾ بوت ضرور پائڻ گهرجن.
3. ڦوهاري دوران ڪاٺڻ، پيئڻ ۽ سگرٽ چڪڻ جي بلڪل اجازت ناهي. اهڙو ڪوبه عمل ڪرڻ سان ڦوهارو ڪندڙ جي صحت خراب ٿيندي.
4. ڦوهاري ٺاهڻ يا ڦوهاري ڪرڻ واري جاءِ تي ٻارن بچڻ، ٻين ماڻهن، جانورن ۽ ڪڪڙن وغيره کي هرگز اچڻ نه ڏجي.
5. ڦوهاري ڪرڻ کانپوءِ هڪدم ڦوهاري واريون خالي ٿيلهيون، بوتلون يا دٻا وغيره کڏ ڪڍي پوري ڇڏجن ۽ گهر جي ڪنهن به استعمال ۾ نه آڻجن.
6. ڦوهاري واري مشين کي وهندڙ پاڻيءَ ۾ هرگز نه ڌوئجي نه ته اهو پاڻي هيٺ جڏهن جانور يا ماڻهو يا پکي پڪڻ پيئندا ته انهن جي صحت خراب ٿيندي.
7. ڦوهاري ڪيل باغ مان گهٽ ۾ گهٽ هفتو ڏهه ڏينهن ميوو نه پئجي ۽ باغ ۾ پوکيل گاهه وغيره نه لڻجي ۽ جيڪڏهن ڀاڄي پوکيل هجي ته اها به هرگز نه پٽڻ گهرجي.
8. تيز هوا هلڻ مهل ڦوهارو هرگز نه ڪجي.
9. ڦوهاري واري اهڙي مشين استعمال ڪجي، جيڪا صحيح هجي.
10. ڦوهاري ڪرڻ جو مناسب وقت صبح يا شام آهي، منجهند جو گهڻي تيز اس ۾ ڦوهارو نه ڪجي.



مکئي - Maize

زمين:

مکئي جو فصل هر قسم جي زمين تي ٿئي ٿو پر زرخيز ۽ وڌيڪ نيڪال واري چيڪي زمين تمام موزون آهي. اهڙي طرح مکئي جي پوک ۽ پيداوار لاءِ بهتر يا وڌيڪ نيڪال واري لتاسي زمين جنهن ۾ وڌيڪ پاڻي جهلڻ جي صلاحيت هجي. جڏهن ته مکئيءَ جو فصل 5.5 کان 8.5 زمين جي ڪارپڊ واري حد ۾ پوکي سگهجي ٿو. مکئي جو فصل ڪلر وارين حالتن لاءِ غير موزون آهي ۽ ڪلراني زمين يا آبپاشي واسطي ڪارو پاڻي مکئيءَ لاءِ موزون نه آهي.

زمين جي تيار:

مکئيءَ جي پوکي لاءِ نرم ۽ گهڻي تيار ٿيل زمين جي ضرورت آهي. جنهن کي 3 کان 5 هر ڏنا وڃن ۽ پتر پوري طرح پڇڻ گهرجن. زمين جي تياريءَ لاءِ پهريون هر ڪنر يا مڙيل هر ذريعي ڏيڻ گهرجي. جڏهن ضرورت پوي ته زمين کي هموار ڪجي.

پوکيءَ جو وقت:

اناج لاءِ مکئي جي پوکيءَ واسطي جولاءِ جي پهرين هفتي کان 15 آگسٽ وارو وقت وڌيڪ موزون آهي. گاهه لاءِ مکئي جي پوکي فيبروري جي شروع کان آڪٽوبر تائين ڪري سگهجي ٿي. جڏهن ته فيبروري ۽ مارچ ۾ پڻ مکئي اناج لاءِ پوکي سگهجي ٿي.

پوکيءَ جو طريقو:

مکئي جو فصل اناج ۽ سائي گاهه لاءِ پوکيو وڃي ٿو. جيڪڏهن اناج لاءِ مکئي ٺاڙي واري طريقي ذريعي پوکي وڃي ته بهتر آهي ۽ قطارن جي وچ وارو مفاصلو 60 سينٽي ميٽر کان 75 سينٽي ميٽر هجڻ گهرجي. جيڪڏهن مکئي گاهه لاءِ پوکي وڃي ته ڇت وارو طريقو بهتر آهي.

بج جو مقدار:

اناج لاءِ پوکيل مکئي واسطي بج جو مقدار 12 کان 15 ڪلوگرام في ايڪڙ ڏيڻ گهرجي ۽ گاهه لاءِ پوکيل مکئي واسطي 40 کان 50 ڪلوگرام في ايڪڙ استعمال ڪرڻ گهرجي.

جنسون:

مکئي جي پوکيءَ لاءِ سفارش ڪيل جنسون جهڙوڪ: اڪبر، نيلمر، صدف، اڪيتي-72، سلطان، سنهري، DC-59، DC-697 ۽ ڪمپوزٽ-15 وغيره وڌيڪ پيداوار ڏيندڙ آهن.

پاڻ:

زمين جي زرخيزي قائم رکڻ ۽ فصل مان وڌيڪ پيداوار وٺڻ لاءِ اهو ضروري آهي ته زمين ۾ وڻڻ جو پاڻ يا ڪيميائي پاڻ ڏنو وڃي.

مڪئي جي فصل لڳائڻ کان 4 هفتا يا هڪ مهينو اڳ 15 کان 20 گاڏيون وٽاڻ جو پاڻ وجهي ۽ زمين ۾ چڱيءَ طرح ملايو وڃي. پر جيڪڏهن وٽاڻ جو پاڻ موجود نه آهي ته سائو پاڻ سفارش ڪيو وڃي. مڪئي جي فصل واسطي ڪيميائي پاڻ جو گهربل مقدار هائبرڊ جنسن لاءِ ڊي اي پي يا اير اي پي 2 ٻوريون، يوريا اڍائي کان 4 ٻوريون ۽ ايس او پي 1 کان 2 ٻوريون في ايڪڙ ڏيڻ گهرجن. جڏهن ته روايتي جنسن لاءِ ڊي اي پي يا اير اي پي 1 کان ڏيڍ ٻوري، يوريا اڍائي کان 3 ٻوريون ۽ ايس او پي هڪ ٻوري في ايڪڙ ڏيڻ گهرجن. ڊي اي پي يا اير اي پي ۽ ايس او پي جو سمورو مقدار پوکائي کان اڳ ۾ جڏهن ته يوريا ٽن قسطن ۾ 5 کان 6 پٺن تي، 8 کان 10 پٺن تي ۽ گل اچڻ کان 15 ڏينهن پھريان استعمال ڪجي.

پاڻي:

اناج لاءِ پوکيل مڪئي جي فصل کي 6 کان 7 پاڻي ڏيڻ گهرجن. پھريون پاڻي 25 کان 30 ڏينهن پوکي بعد ڏيڻ گهرجي ۽ سلسليوار پاڻي 10 کان 15 ڏينهن جي وقفي ۾، فصل جي پڇڻ تائين ڏيڻ گهرجي. جڏهن ته گاهه لاءِ پوکيل فصل کي 2 کان 3 پاڻي ڏجن.

گڏ ڪرڻ:

گندگاهه سبب فصل جي پيداوار وڌيڪ اثر هيٺ اچي ٿي. تنهن ڪري اثرائتو گندگاهه جو خاتمو فصل جي پيداوار ۾ اضافو آڻي ٿو. مڪئي جي فصل ۾ هر پاڻي ڏيڻ کان بعد ضرورت پوي ته گڏ ذريعي گندگاهه جو خاتمو آڻڻ گهرجي. جڏهن ته مڪئي ۾ ٻئي پاڻي ڏيڻ کان پوءِ فصل جي پاڙن تي مٽي چاڙهي وڃي ته جيئن فصل ڪرڻ يا لپٽڻ کان بچي وڃي.

لابارو:

مڪئي جي ڪٽائي سنگ پچڻ ۽ سنگ جي خشڪ ٿيڻ وقت ڪجي. سنگن کي اناج لاءِ پوکيل زمين مان ڪڍيو وڃي ۽ رهيل ڪانا ڪٽي ۽ سُڪايا وڃن، جيڪو بعد ۾ سڪل چاري لاءِ ڪتب اچي ٿو.

پيداوار:

مڪئي جي في ايڪڙ اناج واري پيداوار 1000 کان 1600 ڪلوگرام آهي. جڏهن ته 2500 کان 3000 ڪلوگرام ڪٽڻ ۽ 12000 کان 16000 ڪلوگرام في ايڪڙ سائو گاهه ملي ٿو. مقامي جنسن مان اناج جي پيداوار 400 کان 500 ڪلوگرام في ايڪڙ ملي ٿي.



جوئر - Sorghum

زمين:

جوئر جو فصل زرخيز ۽ ڳري لتاسي زمين ۾ تمام سنو لڳي ٿو. پر ان ۾ گهٽ زرخيز زمين تي بهتر پيداوار ڏيڻ جي صلاحيت پڻ آهي. جوئر هر قسم جي زمين ۾ ڪاميابيءَ سان پوکي سگهجي ٿي. جهڙوڪ: ڳري چيڪي، وچولي لتاسي، ڪلراني ۽ نامياتي مادي واري زمين ۽ اهو تڏهن ممڪن آهي جڏهن زمين زرخيز ۽ سٺي ڪيڙيل هوندي.

زمين جي تياري:

سنڌ ۾ باراني علائقي ۾ جوئر جي محدود پوک ڪئي وڃي ٿي. جڏهن ته آبپاشي وارن علائقن ۾ جوئر گهڻي ايراضيءَ تي پوکي وڃي ٿي ۽ بهتر نتيجن واسطي زمين جي مڪمل تياري هجڻ گهرجي. جوئر جي پوکيءَ لاءِ 3 کان 4 خشڪ هر ڏيڻ گهرجن. جنهن کي بعد ۾ پتر پيچي ۽ هموار ڪيو وڃي. پهريون هر مٽي اٺائيندڙ اوزار سان ڏيڻ گهرجي. ننڍي قد وارين ٻاهرين جنسن لاءِ زمين جي تياري بهتر هئڻ گهرجي.

بج جو مقدار:

اناج لاءِ پوکيل جوئر جي فصل واسطي 8 کان 10 ڪلوگرام في ايڪڙ بج استعمال ڪجي. جڏهن ته سائي گاهه لاءِ بج جو مقدار ٻيڻو هجڻ گهرجي يعني 24 کان 28 ڪلوگرام في ايڪڙ بج پوکڻ گهرجي.

پوکيءَ جو وقت:

اناج لاءِ جوئر جي پوک 15 جون کان جولاءِ جي آخري هفتي تائين پوکڻ گهرجي. جڏهن ته چاري لاءِ جوئر جي پوکي 15 فيبروري کان شروع ڪجي ۽ جولاءِ تائين پوکي وڃي.

پوکيءَ جو طريقو:

جوئر جو اناج وارو فصل ناڙي رستي پوکيو وڃي ٿو. جڏهن ته گاهه يا چاري لاءِ پوکڻ واري جوئر ڇٽ ذريعي پوکي وڃي ٿي. اهڙيءَ طرح اناج لاءِ جوئر جي ناڙي واري پوک بهتر نتيجا ڏئي ٿي. فصل جي قطارن جو مفاصلو ٻه فٽ سفارش ڪيو وڃي ٿو پر ٻوٽن جي وچ ۾ 3 کان 4 انچ مفاصلو بهتر پيداوار جو ضامن آهي.

جنسون:

جوئر سنڌ جو اهم اناج وارو فصل آهي. هن فصل جو ٻن قسمن جون جنسون آهن. جيڪي مقامي ڊگهي قد واريون جنسون ۽ ننڍي قد واريون ٻاهريون جنسون شامل آهن. فصل جون مقامي سطح تي جنسون علائقي جي مناسبت سان هيٺ ڏجن ٿيون.

(الف) مقامي جنسون (Local Varieties):

نوابشاه ۽ سکر	: سَرو، کارٺهو
جيڪب آباد	: ڳاڙهي، جانپر، الڪ
لاڙڪاڻي، سکر ۽ خيرپور	: اچو بازيگر
دادو	: اچو ڪوڏري
سکر	: اچو کارٺهو

(ب) ننڍي قد واريون جنسون (Dwarf varieties):

جوئر جي فصل جون نيون سفارش ڪيل جنسون جيڪي اناج لاءِ پوکيون وڃن ٿيون. انهن ۾ ننڍي قد واريون جنسون اچن ٿيون. جيڪي پڻ وڌيڪ پيداوار ڏين ٿيون. جنهن ۾:

1. ميلولينڊ (Meloland)، 2. شاهين جنس.

(ت) سائي گاهه واريون جنسون (Green fodder varieties):

نوابشاه	: اچو کارٺهو
حيدرآباد	: ڪمندري
نوابشاه	: اچي تري
دادو ۽ نوابشاه	: ڳاڙهي تري

پاڻ ڏيڻ:

سنڌ ۾ هي فصل اڪثر حالتن ۾ ڪنهن به قسم جي زمين ۾ پوکي سگهجي ٿو. پر وڌيڪ پيداوار وٺڻ لاءِ اهو ضروري آهي ته هي فصل زرخيز زمين تي پوکيو وڃي. جيڪڏهن زمينون زرخيز نه آهن ته انهن ۾ گهربل ڪيميائي پاڻ يا وٽاڻ جو پاڻ مهيا ڪيو وڃي. باراني علائقن ۾ سڄو ڌيان بارش جي گهٽائيءَ تي آهي. جڏهن ته زمين جي زرخيزي هن فصل جي پوک لاءِ ايتري اهم نه آهي. جوئر جي پوک لاءِ 15 گاڏيون وٽاڻ جو پاڻ زمين ۾ پوکي، کان هڪ مهينو اڳ في ايڪڙ ڏنو وڃي.

جوئر جي ننڍي قد وارين جنسن جهڙوڪ: شاهين ۽ ميلولينڊ لاءِ پاڻ نائٽروجن 120 ڪلوگرام ۽ 60 ڪلوگرام فاسفورس في هيڪٽر سفارش ٿيل آهي. مقامي جنسن لاءِ ان سفارش ڪيل پاڻ جو اڌ مقدار يعني 60 ڪلوگرام نائٽروجن ۽ 30 ڪلوگرام فاسفورس في هيڪٽر ڏنو وڃي ٿو. جڏهن ته سائي گاهه لاءِ پوکيل جوئر واسطي پاڻ جو مقدار وڌائي ۽ گهٽائي سگهجي ٿو. اڪثر حالتن ۾ سائي گاهه لاءِ پوکيل جوئر ۾ نائٽروجن پاڻ ڏنو ويندو آهي.

پاڻي ڏيڻ:

پاڻي فصل جي واڌ ۽ پيداوار ۾ وڏي اهميت رکي ٿو. ڪجهه فصل گهٽ پاڻي کڻن ٿا ۽ ٻيا پاڻي جو وڌيڪ مقدار وٺن ٿا. جڏهن ته جوئر خشڪ فصل آهي.

جوئر ۾ پهريون پاڻي 3 کان 4 هفتا پوکيءَ کان بعد ڏيڻ گهرجي ۽ سلسليوار آبپاشي 15 ڏينهن جي وقفي تي ڪئي وڃي. هن فصل لاءِ 3 کان 4 پاڻي ڏيڻ جي ضرورت پوي ٿي. تنهنڪري هن جي واڌ واري مرحلي دوران 10 کان 12 ايڪڙ انچ پاڻي گهرجي. جوئر جي فصل ۾ اها خوبي

آهي ته ناموافق حالتن ۾ پنهنجي واڌ روڪي ٿو ۽ جڏهن حالتون موافق ٿين ٿيون ته پنهنجي واڌ جاري رکي ٿو.

گڏ ڪيڻ:

فصل مان گندگاهه جي صفائي لاءِ ان ۾ گڏ ڪرڻ لازمي آهي. جوئر جي فصل ۾ هڪ کان ٻه گڏون ڪيڻ گهرجن. جنهن لاءِ ڪوڏر يا چنچور جو استعمال ڪيو وڃي. اهڙي طرح فصل مان گندگاهه ختم ٿي ويندا ۽ پيداوار ۾ به اضافو ايندو.

پيداوار:

باراني علائقي ۾ جوئر جي اناج واري پيداوار 5 کان 7 مڻ في ايڪڙ آهي. جڏهن ته آبپاشي وارن علائقن ۾ 8 کان 10 مڻ في ايڪڙ پيداوار ملي ٿي. اهڙيءَ طرح باراني علائقن ۾ 20 کان 25 مڻ جوئر جي ڪٽڻ ملي ٿي ۽ آبپاشي وارن علائقن ۾ 40 مڻ في ايڪڙ ڪٽڻ حاصل ٿئي ٿي.

باراني علائقن ۾ سائي گاهه جي پيداوار 2200 کان 2800 ڪلوگرام آهي ۽ آبپاشي وارن علائقن ۾ سائي گاهه جي پيداوار 8000 کان 10000 ڪلوگرام في ايڪڙ آهي. جڏهن ته ننڍي قدر وارن جنسن ميلولينڊ ۽ شاهين مان اسان جي حالتن ۾ اناج جي پيداوار 2000 ڪلوگرام في ايڪڙ ڏين ٿيون.



باجهري - Millet

زمين:

باجهري جو فصل هر قسم جي زمين تي ٿئي ٿو. هي فصل سر واري زمين ۾ نٿو ٿئي. هن فصل ۾ ڪلر وارين حالتن کي برداشت ڪرڻ جي صلاحيت آهي. باجهري، ڪڻڪ ۽ ڪپهه جي پيٽ ۾ وڌيڪ اڀري ٿو.

هي فصل گهٽ زرخيزي زمين تي پوکي سگهجي ٿو. جتي وڌيڪ پيداوار وٺڻ لاءِ اضافي پاڻ جو مقدار ڏنو وڃي ٿو. جڏهن ته باجهري جي فصل لاءِ وارياسي لت واري زمين بهتر آهي. اهڙي زمين ۾ 15 کان 20 گاڏيون وٽاڻ جو پاڻ في ايڪڙ ڏيڻ گهرجي. باجهري جي پوک لاءِ تمام هوادار ۽ گهٽ زرخيزي وارياسيون زمينون گهرجن. جڏهن ته گريون زمينون باجهري لاءِ غير موزون آهن.

زمين جي تياري:

هن فصل لاءِ ڪنهن خاص قسم واري زمين جي تياري جي ڪابه ضرورت نه آهي. باجهري جي سٺي پيداوار حاصل ڪرڻ لاءِ 2 کان 3 هر ڏيئي سانهر ڏنو وڃي. باراني علائقن ۾ چوماسي جي برساتن کان پهريائين زمين جي تياري مڪمل ڪئي وڃي. ائين ڪرڻ سان زمين ۾ پاڻي جي جاذبيت واري صلاحيت وڌي ويندي.

بج جو مقدار:

اناج لاءِ پوکيءَ واري باجهري واسطي 3 کان 4 ڪلوگرام في ايڪڙ بج استعمال ڪرڻ گهرجي. جڏهن ته سائي گاهه يا چاري لاءِ بج جو مقدار 10 کان 20 ڪلوگرام في ايڪڙ سفارش ڪيو وڃي ٿو.

جنسون:

سنڌ ۾ باجهري جون ٻه جنسون جهڙوڪ C-48 ۽ C-18 عام پوکيون وڃن ٿيون. جڏهن ته باجهري جي نئين جنسن ۾ 18-84، 84-4 ۽ IC-8206 پوکيءَ هيٺ آهن.

پوکيءَ جو وقت:

اناج لاءِ باجهري جي پوکڻ جو وقت جون ۽ جولاءِ کان 15 آگسٽ تائين موزون آهي. جڏهن ته سائي گاهه لاءِ پوکيل باجهري واسطي بهتر وقت اپريل آهي. هي فصل گاهه لاءِ آگسٽ تائين پوکي سگهجي ٿو.

پوکيءَ جو طريقو:

باجهري جي پوکي ناڙي ذريعي وڌيڪ بهتر آهي. پر فصل جي پوک ڇت ۽ ناڙي ذريعي ڪئي

ويجي. ناڙي ذريعي پوکيل باجهري لاءِ قطارن ۽ ٻوٽن وارو مفاصلو ”9 x 12“ سفارش ڪجي ٿو.

پاڻ:

هن فصل لاءِ پاڻ وڏي پيماني تي استعمال نٿو ٿئي، ۽ عام حالتن ۾ باجهري جو فصل وٽاڻ جي پاڻ ۽ ڪيميائي پاڻ کان سواءِ پوکيو وڃي ٿو. هڪ ٻوري يوريا في ايڪڙ پوکي، وقت ڏيڻ گهرجي. ان سان پيداوار ۾ واڌارو ٿئي ٿو.

آبپاشي:

باهجري مختصر موسم يا گهٽ مدي وارو فصل آهي. جنهن جي پڇڻ لاءِ ٻه کان اڍائي مهينن جو وقت گهرجي. هن فصل لاءِ گهٽ مقدار ۾ پاڻي گهرجي. باجهري لاءِ 2 کان 3 پاڻي گهرجن. پهريون پاڻي پوکيءَ کان 30 ڏينهن جي اندر ڏجي ۽ باقي آبپاشي جو پاڻي 15 ڏينهن جي وقفي تي ڏيڻ گهرجي.

لابارو:

باهجري جو فصل چٽ / چٽي واري موسم يعني سيپٽمبر ۽ آڪٽوبر جي مهينن ۾ پڇي ٿو ۽ لآباري لاءِ تيار ٿي وڃي ٿو.

پيداوار:

ٻاراني علائقن ۾ اناج لاءِ پوکيل باجهري جي پيداوار 5 مٺ في ايڪڙ آهي. ۽ آبپاشي وارن علائقن ۾ 10 کان 12 مٺ في ايڪڙ پيداوار ملي ٿي. جڏهن ته سائي گاهه جي پيداوار 300 کان 400 مٺ في ايڪڙ آبپاشي وارن علائقن اندر ورتي وڃي ٿي. ۽ ٻاراني علائقن ۾ باجهري جي سائي گاهه جي پيداوار 200 مٺ تائين آهي.



برسيم

Egyptian Clover

زمين:

برسيم جي پوک وارياسي کان چيڪي زمين ۾ ڪري سگهجي ٿي. هي فصل مختلف زمينن اندر پوکيو وڃي ٿو. جنهن ۾ وارياسي کان گريون لٽياسيون زمينون جنهن ۾ نيڪال سنو هجي اهي بهتر آهن. جڏهن ته برسيم جا ٻوٽا هلڪي ڪلر وارين زمينن کي برداشت ڪن ٿا.

زمين جي تياري:

برسيم ڊگهي پاڙ وارو فصل آهي. جنهن لاءِ زمين جي تياري بهتر نموني ڪئي وڃي ٿي. هن فصل جي پوک لاءِ 3 کان 4 هر ڏئي پتر پيجي زمين کي هموار ڪجي. پاڻي ڏيڻ بعد بينل پاڻي ۾ برسيم جو بچ ڇت ڪرڻ گهرجي.

پوکي جو وقت ۽ طريقو:

هن فصل جي پوک 15 سيپٽمبر کان 15 نومبر تائين ڪري سگهجي ٿي. جڏهن ته اهي علائقا جتي گرمي جو درجو وڌيڪ هجي ان حالت ۾ برسيم آڪٽوبر مهيني ۾ پوکيو وڃي ٿو. برسيم جي پوکي ڇت ذريعي ڪئي وڃي ٿي. هن فصل جي پوک لاءِ پهريائين زمين کي پاڻي ڏجي. ان بعد بينل پاڻيءَ ۾ برسيم جو بچ ڇت ڪجي. هي فصل وونٽن ۽ مڪئي جي بينل فصل ۾ پوکيو وڃي ٿو. جنهن لاءِ آڪٽوبر جي مهيني ۾ وونٽن ۽ مڪئي کي پاڻي ڏجي ۽ بعد ۾ برسيم جو بچ ڇت ڪجي. جڏهن ته ساريال جي علائقي ۾ برسيم جي پوک سارين جي فصل جي لاجاري بعد ڪئي وڃي ٿي. ڇاڪاڻ ته هن علائقي جي زمين جي سڌاري واسطي سارين ۽ برسيم جي وارڻي ڪئي وڃي ٿي ته جيئن زمين مان ڪلر جو خاتمو ٿئي.

جنسون:

هن فصل لاءِ مقامي جنس پوکي وڃي ٿي. جنهن ۾ پنن ۽ رسدار ڏانڊين جو گهڻو مقدار ٿئي ٿو.

بچ جو مقدار:

هن فصل لاءِ 10 کان 12 ڪلوگرام في ايڪڙ بچ استعمال ڪجي. بچ سنهي هجڻ سبب ان جو مقدار وڌائي سگهجي ٿو.

پاڻ ڏيڻ:

هن فصل کي عام طور پاڻ نه ڏنو ويندو آهي. پر زمين اندر هڪ ٻئي پٺيان لڳاتار فصل پوکڻ سبب زمين جي زرخيزيءَ تي اثر پوي ٿو ۽ پيداوار گهٽ ملي ٿي. تنهنڪري زمين جي زرخيزي کي قائم رکڻ لاءِ پاڻ ڏيڻ ضروري آهي. هن فصل جي پوکيءَ لاءِ اڌ پوري يوريا ۽ ڏيڍ

ٻوري ڊي-اي-پي پاڻ في ايڪٽر پوکيءَ کان اڳ ڏيڻ گهرجي. چاڪاڻ ته فاسفورس وارو پاڻ نه فقط فصل جي پيداوار وڌائي ٿو پر ان جي خاصيت تي پڻ سنو اثر ڏيکاري ٿو. جڏهن ته فصل جي پهرين لوب يا لٻاري بعد يوريا پاڻ جي اڌ ٻوري ڏيڻ گهرجي. جنهن سان فصل سائو ۽ سرسبز ٿيندو ۽ واڌ جلدي ٿيندي.

پاڻي ڏيڻ:

هن فصل جي پوکيءَ بعد ٻه هلڪا پاڻي هفتي اندر ڏيڻ گهرجن ته جيئن سنو ڦوٽهڙو ٿئي. چاڪاڻ ته جلدي پاڻي ڏيڻ سبب سلا جلدي ساوا ٿيندا ۽ واڌ تيز ڪندا. هن فصل ۾ مجموعي طور 8 کان 10 پاڻي ڏيڻ گهرجن. جيڪي 10 کان 15 ڏينهن جي وقفي سان ڏيڻ گهرجن.

گندگاه:

هن فصل ۾ عام طور گڏ يا گندگاه ڪيڻ جي ضرورت نه آهي. پر هن فصل ۾ جيڪڏهن بصري، ڪاسي، سنجهر ۽ جهل نظر اچن ته هٿ ذريعي ڪڍي ڇڏجن.

برسيم جي ڪٽائي:

هن فصل جي پهرين ڪٽائي يا پهريون لوب هڪ مهيني جي اندر وٺڻ گهرجي ۽ سلسلي وار ڪٽائي ٻن يا ٽن هفتن بعد ڪندو رهجي. جڏهن ته آخري ڪٽائي بعد هن فصل کي سائي پاڻ لاءِ ڪم آڻي سگهجي ٿو.

پيداوار:

هن فصل مان 800 کان 1000 مٺ سائو چارو ملي ٿو. جڏهن ته بچ لاءِ پوکيل برسيم مان 8 کان 10 مٺ في ايڪٽر بچ ملي ٿو.

لوسٽ - Alfalfa



زمين:

هن فصل جي پوکيءَ لاءِ زرخيز لتياسي زمين کان هلكي زرخيز زمين تائين ڪري سگهجي ٿي. جنهن ۾ پاڻيءَ جي نيڪال وارو سرشتو بهتر آهي. لوسٽ جون پاڙون تمام هيٺ زمين ۾ وڃن ٿيون. ان ڪري لوسٽ ۾ سوڪهڙي برداشت ڪرڻ جي صلاحيت آهي. جڏهن ته دوبري، بوسي يا خشڪ علائقن ۾ هلكي ڪلر واريون زمينن ۾ به لوسٽ ڪاميابيءَ سان پوکي سگهجي ٿو.

زمين جي تياري:

لوسٽ دائمي قسم جو فصل آهي. جيڪو بهتر حالتن سبب زمين تي 6 کان 7 سالن تائين موجود رهي ٿو. ان ڪري لوسٽ جي پوک لاءِ زمين جي تياري بهتر نموني ڪرڻ گهرجي. زمين کي 3 کان 4 اونها هر ڏئي، پتر پيچي ان کي هموار ڪجي. گندگاه جي ٻوٽن کي فصل پوکڻ کان اڳ ختم ڪيو وڃي.

پوکيءَ جو وقت ۽ طريقو:

لوسٽ جو فصل 15 سيپٽمبر کان 15 نومبر تائين پوکي سگهجي ٿو. پر آڪٽوبر جو مهينو سڀ کان بهتر آهي. هي فصل ناڙي ذريعي پوکڻ گهرجي. چاڪاڻ ته قطارن ۾ پوکيل فصل سائي گاه ۽ بچ جي پيداوار وڌيڪ ڏئي ٿو. بچ ناڙي ڪرڻ وقت اهو خيال ڪجي ته جيئن بچ ڏيڍ انچ کان وڌيڪ هيٺ نه وڃي. لوسٽ ڪرين تي به پوکيو وڃي ٿو. جنهن ۾ ٻن ڪرين جي وچ ۾ مفاصلو ڏيڍ کان ٻه فٽ هجڻ گهرجي. جڏهن ته لوسٽ جو فصل آلي زمين ۾ ڇت ذريعي پوکي سگهجي ٿو.

بچ جو مقدار:

لوسٽ جي ناڙي ذريعي پوک لاءِ 5 کان 6 ڪلوگرام في ايڪڙ بچ استعمال ڪجي. جڏهن ته ڇت ڪيڙ واري پوک لاءِ 8 ڪلوگرام في ايڪڙ بچ استعمال ڪيو وڃي.

پاڻ ڏيڻ:

لوسٽ جي فصل مان وڌيڪ پيداوار وٺڻ لاءِ وڻاڻ جو ڳريل سٽيل پاڻ ڏيڻ ضروري آهي. جڏهن ته فصل پوکڻ وقت اڌ بوري ڊي اي پي يا هڪ بوري نائٽروفاس استعمال ڪجي.

پاڻي ڏيڻ:

فصل ۾ پهريون پاڻي پوکيءَ جي ٻن ڏينهن اندر ڏجي. اونهاري ۾ 10 کان 15 ڏينهن ۽ سياري ۾ 15 کان 20 ڏينهن جي وقفي ۾ ڏجي.

گندگاہ ۽ گڏ ڪيڻ:

لوسٽ جي شروعاتي واڌ واري مرحلي دوران گندگاہ جي ٻوٽن جي تڪڙي واڌ ٿئي ٿي. جيڪڏهن ان عرصي دوران گندگاہ کي ختم نه ڪيو ويو ته اهي لوسٽ کي نقصان ڏيندا. جنهنڪري پيداوار ۽ ان جي خاصيت متاثر ٿيندي. لوسٽ جي ٻوڪيءَ بعد پهرين ٽن مهينن دوران ڪوڏر جي مدد سان گڏ ڪجي ته جيئن فصل جي واڌ ۽ ڦوٽهڙو بهتر ٿئي.

لوسٽ جي بچ جي تيارِي:

لوسٽ جي بچ جي تيارِي جي لاءِ بهتر موسم بهار آهي. جنهن ۾ فيبروري واري مهيني ۾ ڪٽائي بند ڪجي. لوسٽ جو بچ اپريل مهيني ۾ پڇي لاپاري لاءِ تيار ٿي وڃن ٿو. عام طور فصل مان 5 کان 6 لوب وٺي سگهجن ٿا.

پيداوار:

عام حالتن ۾ لوسٽ مان 400 کان 500 مٺ في ايڪڙ سائو گاه وٺي سگهجي ٿو. جڏهن ته بچ لاءِ پوکيل فصل مان بهتر حالتن ۾ 4 کان 8 مٺ في ايڪڙ بچ يا 160 کان 320 ڪلوگرام بچ في ايڪڙ وٺي سگهجي ٿو.



جنتر يا دانچو

Sesbania

زمين:

جنتر جو فصل هر قسم جي زمين ۾ پوکيو وڃي ٿو. جنهن ۾ سر ۽ ڪلر واريون زمينون اچي وڃن ٿيون. جڏهن ته چيڪي ۽ لتياسي زمين ۾ به هي فصل پوکي سگهجي ٿو. عام طور هي فصل ڪلرائي زمين ۾ ئي پوکيو ويندو آهي.

زمين جي تياري:

هن فصل جي پوکيءَ لاءِ زمين کي 2 کان 3 سڪيءَ جا هر ڏئي سانهر يا پاتيو گهمائي سنوت ۾ آڻجي. زمين ۾ پيتر هجن ته اهي پڇي چڙڻ گهرجن ۽ بعد ۾ پوکي ڪجي.

پوکيءَ جو وقت ۽ طريقو:

هي فصل سنڌ ۾ مارچ کان جولاءِ تائين پوکي سگهجي ٿو. عام طور تي جنتر جي پوک ڇت ذريعي ڪئي وڃي ٿي. جنهن جو بچ بينل پاڻي ۾ هٿ سان ڇت ڪجي.

بچ جو مقدار:

هن فصل لاءِ عام طور تي بچ جو مقدار 12 کان 30 ڪلوگرام في ايڪڙ استعمال ڪجي. جيڪڏهن جنتر بچ لاءِ پوکجي ته بچ جو مقدار 12 ڪلوگرام ۽ مال جي چاري لاءِ يا سائي پاڻ لاءِ پوکجي ته پوءِ 20 کان 30 ڪلوگرام في ايڪڙ بچ استعمال ڪجي. جڏهن ته بچ جو مقدار زمين جي قسم ۽ آبو هوا جي لحاظ مطابق گهٽائي ۽ وڌائي سگهجي ٿو.

پاڻ ڏيڻ:

عام طور تي هن فصل ۾ پاڻ استعمال نٿو ڪيو وڃي. ڇاڪاڻ ته جنتر ۾ نائٽروجن جي جمع ڪرڻ واري صلاحيت وڌيڪ آهي.

پاڻي ڏيڻ:

جنتر جي پوک ڇت ذريعي بينل پاڻيءَ ۾ ڪئي وڃي ٿي. هن فصل کي پوکيءَ بعد پهريون پاڻي 30 ڏينهن بعد ڏنو وڃي ۽ باقي ٻيا رهيل پاڻي 15 ڏينهن جي وقفي بعد ڏجن. گندگاهه جون پاڙئون هٿ سان ڪڍجن.

پيداوار:

هن فصل مان سائو گاهه 350 مٺ في ايڪڙ ۽ بچ 12 مٺ في ايڪڙ ملي ٿو.



گوار - Cluster bean

زمين:

گوار هر قسم جي زمين تي ٿي سگهي ٿي. پر هن فصل لاءِ وڌيڪ موزون وارياسي لٽياسِي زمين آهي. هن جي پوک بهتر نيكال واري چيڪي زمين تي به ڪري سگهجي ٿي. ٿر ۽ ڪاچي ۾ هن فصل جي پوک عام ٿئي ٿي.

زمين جي تياري:

گوار جي پوک لاءِ زمين کي به يا ٽي هر ڏئي ۽ سانهر گهمائي هموار ڪجي. ۽ بعد ۾ برسات يا ريح واري پاڻيءَ تي پوکي ڪجي.

پوکيءَ جو وقت ۽ طريقو:

سائي گاهه لاءِ گوار جي پوکي اپريل کان جولاءِ تائين ڪرڻ گهرجي. جڏهن ته بچ لاءِ پوکيءَ جو بهتر وقت جون-جولاءِ آهي. برساتي علائقن ۾ گوار جي پوک چوماسي جي موسم ۾ ڪجي. گاهه لاءِ پوکي واسطي چٽ وارو طريقو بهتر ٿيندو.

بچ جو مقدار:

سائي گاهه لاءِ گوار جي پوکيءَ واسطي 25 کان 30 ڪلوگرام في ايڪڙ بچ استعمال ڪجي ۽ بچ لاءِ 12 کان 15 ڪلوگرام في ايڪڙ استعمال ڪجي.

پاڻ ڏيڻ:

هن فصل ۾ هڪ پوري ڏي-اي-پي پوکيءَ وقت ڏيڻ گهرجي.

پاڻي ڏيڻ:

هن فصل لاءِ 2 کان 3 پاڻي ڪافي آهن. پهريون پاڻي پوکيءَ جي 30 ڏينهن اندر ڏجي ۽ باقي سلسليوار پاڻي ٽن هفتن جي وقفي سان ڏيڻ گهرجن.

ڪٽائي ۽ پيداوار:

گوار جي فصل جي گاهه لاءِ ڪٽائي پوکيءَ جي ٻن کان اڍائي مهينن بعد ڪرڻ گهرجي. هن فصل مان آبپاشي واري علائقي ۾ 300 مٺ سائو چارو ۽ باراني علائقي ۾ 150 مٺ في ايڪڙ سائو گاهه ملي ٿو.



انب - Mango

نئين باغ لڳائڻ لاءِ سڀ کان پهرين جنهن زمين ۾ باغ لڳائڻو هجي ان زمين جي مٽي چڪاس ڪرائڻ گهرجي. مٽي چڪاس لاءِ زراعت کاتي حڪومت سنڌ جون مٽي ۽ پاڻي جي چڪاس واريون ليبارٽريون اڪثر ڪري هر ضلعي ۾ موجود آهن. جتان آسانيءَ سان پنهنجي زمين جي مٽي چڪاس ڪرائي سگهجي ٿي.

مٽيءَ جي چڪاس مان پتو پوندو ته اها زمين انين جي باغ لاءِ ڪيتري مناسب آهي ۽ ان زمين کي ڪهڙي طرح تيار ڪري باغ لڳائجي. ان کان علاوه ڪهڙا ۽ ڪيتري مقدار ۾ پاڻ ڏيڻ گهرجن.

باغ لڳائڻ جو وقت:

باغباني جون مدون:

1. بهار جي موسم (فيبروري کان مارچ)	2. سرءُ جي موسم (آگسٽ کان سيپٽمبر)
------------------------------------	------------------------------------

بهار جي موسم ۾ انين جو باغ لڳائڻ نسبتاَ بهتر خيال ڪيو وڃي ٿو. ان موسم ۾ ٻوٽو ستل هوندو آهي. ۽ نرسري کان باغ لڳائڻ واري زمين ۾ منتقل ڪرڻ سان نقصان جو انديشو گهٽ ۾ گهٽ هوندو آهي.

پر منتقليءَ جي ڪجهه عرصي کانپوءِ گرم ۽ خشڪ موسم شروع ٿي ويندي آهي. جنهن ۾ انين ننڍين چڪين جي حفاظت ۽ پاڻيءَ جي ضرورت جو خيال رکڻ گهرجي. ته جيئن گرم موسمي اثر ۽ پاڻي جي کوٽ سبب مري نه وڃن.

اهڙي طرح وري سرديءَ جي موسم شروع ٿيڻ ۽ پاري پوڻ کان پهرين ٻوٽا زمين ۾ پنهنجون پاڙون مضبوط ڪري وٺندا آهن. جنهن جي ڪري انهن ۾ پاري کان بچاءُ جي طاقت ججهي ٿي ويندي آهي. پر پوءِ به پاري پوڻ وارن ڏينهن ۾ حفاظت جي لاءِ ننڍن ٻوٽن کي ڍڪڻ گهرجي.

باغ جو سٺاءُ: انين جي باغ لڳائڻ لاءِ قطار کان قطار ۽ چڪي کان چڪيءَ جي وچ ۾ هڪ جيترو مفاصلو رکڻ گهرجي. اهڙي طريقي لڳايل باغ ۾ ان جي ننڍي عمر دوران ٻيا فصل پوکڻ ۾ به آساني ٿئي ٿي. باغ لڳائڻ وقت اهو احتياط ضروري آهي ته ننڍي قد ۽ گهٽ گهير واريون جنسون (نيلمر، امر پالي، رتنا، محموده، ملڪ، سينسيشن، دسهڙي ۽ انور رتول وغيره 7x7 کان 9x9 ميٽر - 23x23 کان 30x30 فوٽ) جي مفاصلي ۽ وڌيڪ گهير واريون جنسون جهڙوڪ: لنگڙو، سنڌڙي، چونسو، فجري ۽ ثمر بهشت وغيره (12x12) ميٽر کان (40x40) فوٽن جي مفاصلي تي لڳائجن.

نئين چڪين کي سنهين نالن ذريعي ننڍا چلها ٺاهي پاڻي ڏنو وڃي ته وڌيڪ بهتر آهي. چاڪاڻ ته باغن ۾ ٻيو فصل پوکي پاڻي ڏيڻ سان وڻ پاڙون پري پري هڻن ٿا. جنهن جي ڪري بعد ۾ تيار باغ وارن وڻن کي وڌيڪ خوراڪ ۽ پاڻيءَ جي گهرج ٿئي ٿي.

چڪين جو في ايڪڙ تعداد:

7x7 ميٽر = 72 چڪيون	9x9 ميٽر = 48 چڪيون	12x12 ميٽر = 24 چڪيون
---------------------	---------------------	-----------------------

ڪڏا ڪوٽڻ ۽ چڪيون لڳائڻ:

باغ لڳائڻ لاءِ زمين ۾ نشان لڳائڻ کانپوءِ انهن جاين تي 3 فوٽن جا ويڪرا ۽ 3 فوٽ اونها ڪڏا ڪوٽڻ وقت ڪڏي جي مٿئين اڌ فوٽ جي مٿي هڪ طرف ڪري رکو. ۽ ڪڏن کي 3 کان 4 هفتن جي لاءِ کليل ڇڏي ڏيو ته جيئن هوا ۽ اس لڳڻ سان ڪڏي ۾ موجود جراثيم ختم ٿي وڃن. ڪڏو ڀرڻ وقت مٿين حصي واري مٿي ۽ هڪ حصو گريل سٽيل وٽاڻ جو پاڻ ۽ هڪ حصو لٽ ۽ 3 ڪلوگرام سنگل سپر فاسفيٽ ۽ 3 ڪلوگرام چيسر ملائي ڪڏي کي زمين جي سطح کان 4 کان 6 انچ مٿي تائين ڀريو ته جيئن پاڻي ڏيڻ کانپوءِ مٿي ويهي زمين جي سطح تي بيهي. ان کانپوءِ ڪڏن کي پاڻي ڏيو ۽ وٽ اچڻ تي ڪڏن ۾ هلڪي گڏ ڪري ٻيهر پاڻي ڏيو ۽ ٻيهر وٽ اچڻ تي ڪڏن کي چڪين جي مناسبت سان ڪوٽي انهن ۾ چڪيون ويهاريو.

پاڻ ڏيڻ جو طريقو:

پاڻ ٿڙ جي ڊڪي سميت هڪ فوٽ ڇڏي ڪري وڻ جي چوڌاري گهٽ ۾ گهٽ ڏيڍ ميٽر اندر چٽي گڏ ڪجي. ۽ گڏ کان پوءِ فوري پاڻي ڏجي. پاڻ ڏيڻ کان پهرين وڻ جي ٿڙ سان اٽڪل منو فوٽ مٿي چاڙهجي ته جيئن ٿڙ کي سڌو سنئون پاڻي نه لڳي.

انڊ جي باغ لاءِ ڪيميائي پاڻن جون سفارشون			
وڻن جي عمر	بور اچڻ کان اڳ	انٽريون نهڻ کانپوءِ	انڊ پٽڻ کانپوءِ
2 کان 5 سال	اڌ ڪلوگرام يوريا يا هڪ ڪلوگرام امونيم نائٽريٽ		هڪ ڪلو گرام ڊي اي پي، اڌ ڪلو گرام يوريا ۽ مُنو ڪلو گرام ايس او پي يا ٻه ڪلو گرام نائٽروفاس، مُنو ڪلو گرام ايس او پي يا ايڏائي ڪلو گرام سنگل سپر فاسفيٽ، منو ڪلو گرام يوريا ۽ مُنو ڪلو گرام ايس او پي يا زرخيز 15:15:15 تي ڪلو گرام في وڻ استعمال ڪجي.
6 کان 10	مُنو ڪلوگرام يوريا يا	هڪ ڪلوگرام ايس او پي	ڏيڍ ڪلو گرام ڊي اي

پي، هڪ ڪلو گرام يوريا ۽ هڪ ڪلو گرام ايس او پي يا 3 ڪلو گرام نائٽروفاس، هڪ ڪلو گرام امونيم نائٽريت يا ساڍا 3 ڪلو گرام سنڪل سپر فاسفيٽ ۽ ڏيڍ ڪلو گرام يوريا يا زرخيز 15:15:15 چار ڪلو گرام في وڻ استعمال ڪجي.		پوٽا 2 ڪلوگرام امونيم نائٽريت	سال
سوا 2 ڪلو گرام ڊي اي پي، هڪ ڪلو گرام يوريا ۽ هڪ ڪلو گرام ايس او پي يا 4 ڪلو گرام نائٽروفاس ۽ هڪ ڪلو گرام امونيم نائٽريت يا 5 ڪلو گرام سنڪل سپر فاسفيٽ ۽ 2 ڪلو گرام يوريا يا زرخيز 15:15:15 ڇهه ڪلو گرام في وڻ استعمال ڪجي.	هڪ ڪلو گرام ايس او پي	هڪ ڪلو گرام يوريا يا پوٽا 2 ڪلو گرام امونيم نائٽريت	10 سالن کان وڌيڪ

نوٽ: پاڻ ڏيڻ وقت زمين جي قسم کي ڏيان ۾ رکڻ گهرجي. ان لاءِ جيڪڏهن زمين پلي هجي ته يوريا ڏيڻ گهرجي ۽ جيڪڏهن زمين پڪي ۽ گهري هجي ته ان ۾ امونيم نائٽريت ڏجي.

قوھاري ذريعي پاڻ جو استعمال: انبن جي باغ جي زمين ۾ پاڻ ڏيڻ سان گڏ هيٺين پاڻن جا ٻه قوھارا پھريون ٻور اچڻ کان اڳ ۽ ٻيو انٽيون ٺھڻ بعد ڪرڻ گھرجن. انھن پاڻن جي قوھاري سان نہ صرف ميوو جي معيار ۽ پيداوار ۾ اضافو ٿيندو پر وڌيڪ ٻور ۽ ميوو اچي ٿو.

پوتاشيم نائٽريت (قلمي شورو) 2 ڪلوگرام، زنڪ سلفيٽ 250 گرام، فيرس سلفيٽ 200 گرام، ڪاپر سلفيٽ (نيرو توتيو) 200 گرام، بورڪ ايسڊ (سهاڳو) 100 لٽر پاڻي ۾ ملائي وڻن تي قوھارو ڪجي.

نوٽ: قوھارو ڪرڻ دوران جيڪڏهن مينهن پوڻ جو انديشو هجي ته پوءِ قوھاري ڪرڻ جو وقت مٽائجي ۽ قوھارو ٿڌ واري وقت تي ڪجي.

وڻاڻ جو پاڻ:

مال جو پاڻ	وڻ جي عمر
10 ڪلو گرام في وڻ	2 کان 5 سال
25 کان 40 ڪلو گرام في وڻ	6 کان 10 سال
60 کان 120 ڪلو گرام في وڻ	10 سالن کان وڌيڪ

نوٽ: مال جو پاڻ نومبر ۽ ڊسمبر ۾ استعمال ڪجي. ننڍڙن جزن جو قوهاري جي ذريعي استعمال نه ڪيو هجي ته مال جي پاڻ سان ملائي استعمال ڪجي.

گڏ يا دڙ:

گندگاهه جي خاتمي، جيتن ۽ بيمارين جي شدت کان بچڻ ۽ زمين کي هوارار رکڻ لاءِ ضروري آهي ته باغ ۾ گڏ يا دڙ جو عمل ضرورت مطابق ڪجي. ننڍي باغ ۾ وڻن جي قطارن جي وچ ۾ روتا ويتر هڻي وڻن جي ڀر ۾ ڪوڏر سان اهڙي طرح گڏ يا دڙ ڪجي جيئن وڻن جي ٿڌن يا پاڙن کي زخمر هرگز نه رسي.

پاڻي ڏيڻ: انبن جي باغ ۾ پاڻي ٻور اڇڻ کان هڪ مهينو اڳ بند ڪجي ۽ جڏهن ميوو ڇڻي جيترو ٿي وڃي ان کانپوءِ هر مهيني باقائده پاڻي ڏجي ڇو ته ميوو جي واڌ ويجهه لاءِ پاڻي جي ضرورت گهڻي هوندي آهي. ان ڪري سٺي پيداوار حاصل ڪرڻ لاءِ پاڻي جو صحيح ۽ وقتائتو استعمال ضروري آهي. پاڻ ڏيڻ وقت جلد پاڻي ڏنو وڃي ته جيئن خوراڪي جزا جلد پاڻي ۾ ڳري جذب ٿي وڃن. پاڻيءَ جي وقفي ۾ گرمي، سردي ۽ زمين جي قسم کي به نظر ۾ رکڻ گهرجي.

نقصانڪار جيت ۽ انهن جو تدارڪ: انبن جي وڻن تي ڪيترن ئي قسمن جا جيت حملو ڪري ڳوٺن ڪرڻ کان وٺي ميوو پڇڻ تائين نقصان پهچائين ٿا. انهن مان اهم نقصانڪار جيتن جو ذڪر هيٺ ڏجي ٿو.



انبن جو مهلو يا تيلو (Mango Hopper):

هي جيت ٽڪنڊي قسم جو ٿيندو آهي. جيڪو هلڻ ۾ تمام تيز ۽ چست هوندو آهي. هن جيت جا 3 قسم ٿيندا آهن. جيڪي انبن جي نون ڳوٺن ۽ ٻور ڪرڻ وقت حملو ڪري پنن جي واڌ ويجهه کي ڪافي متاثر ڪن ٿا. انبن جي تبلي يا مهلي جو اصل گهر انبن جو تڙ هوندو آهي. ان لاءِ اڳواٽ بچاءُ طور اسان کي انبن جي وڻ جي تڙ کي چڱيءَ نموني قوهارو ڪرڻ گهرجي. هي جيت گهڻي گرمي يا سرديءَ جي وقت انبن جي تڙ جي پورن يا چوڏن جي قوتن ۾ لڪي ويندو آهي. گرم جهڙالي موسم هن جيت جي واڌ ويجهه لاءِ موزون آهي.

هن جيت جي هڪڙي مادي 60 کان 200 آنا لاهيندي آهي. انن مان چئن کان ستن ڏينهن اندر ٻچا نڪري ايندا آهن. هن جيت جي حملي سبب انبن ۾ ماکي جهڙو لپس دار مادو ڏسڻ ۾ ايندو جنهن تي مٿي لڳڻ کانپوءِ ڪاري گر (Sooty Mould) واري بيماري ٿي پوندي آهي. جنهن ڪري پنن ۽ ٻور جو رنگ ڪارو ٿي ويندو آهي.

نقصان جو وقت: هن جيت جو حملو سڄو سال رهي ٿو. اڪثر ڪري گهڻو حملو فيبروري کان اپريل تائين رهي ٿو، پر مينهن واري موسم ۾ جولاءِ ۽ آگسٽ تائين به ڪافي حملو رهي ٿو.

ٿرڙو (Thrips):



هي جيت رنگ جو ڪارو ۽ پورو ناسي سنهڙو لڪير وانگر هوندو آهي. هن جيت جا بالغ توڙي ٻچا پنن جي هيٺئين پاسي نسن جي ڀرسان پنن مان رس چوسيندا آهن. حملي آور پنن تي اڇاڻ مائل پورا داغ نظر ايندا آهن. شديد حملي جي صورت ۾ پن سڪي ختم ٿي ويندا آهن. هن جيت جو حملو نون نڪتل پنن ۽ گونچن تي وڌيڪ نظر ايندو آهي. جنهن ڪري انب جي واڌ رڪجي ويندي آهي. نقصان جو وقت: انبن تي هن جيت جو حملو سڄو سال رهي ٿو، پر اپريل جي آخر کان جون مهيني تائين حملو وڌيڪ رهي ٿو.

چوٽيءَ وارو ڪينٽون (Shoot Borer):



هن جيت جو ڪينٽون انبن جي نون نڪتل تارين کي (مٿان کان هيٺئين طرف) نقصان ڏيندو آهي. هن جو حملو نون تارين تي ٿئي ٿو. هي تارين جي وچ وارو نرم حصو کائيندو آهي. هن جي حملي ڪري نين تارين جي مٿان پن مرجهائجي ويندا آهن. ۽ آخرڪار حملي آور تاريون سڪل ۽ ڪاريون نظر اينديون آهن. ڦردار انبن تي جيڪڏهن هن جيت جو حملو ٿئي ٿو ته اهي انب ميوڙي جي قابل نٿا رهن. نقصان جو وقت: هي جيت جولاءِ کان نومبر مهيني تائين وڌيڪ نقصان ڏئي ٿو.

ٿر وارو ٽنڊڻ (Trunk Borer):



هن جيت جو بالغ ڊگهي تنگن ۽ وڏين مڇن (Antennae) سان ناسي ميرانجهڙي رنگ جو ٿئي ٿو. سندس پرن تي گهرا اڇا نشان هوندا آهن. هن جا ٻچا هلڪي پيلي رنگ جا ۽ سندس مٿو ڪارو هوندو آهي. جنهن جي مدد سان وڻ جون پهريان تاريون سڪڻ شروع ڪنديون آهن. ۽ آخر ۾ سڄو وڻ سڪي ختم ٿي ويندو آهي. نقصان جو وقت: هن جيت جو حملو سڄو سال رهي ٿو. پر هي جيت برسات جي موسم ۾ وڌيڪ نقصان رسائي ٿو. هن جيت جي ضابطي لاءِ بورڊيڪس مڪسچر جو استعمال ڪجي.

ميوڙي واري مک (Fruity Fly):



انب جي ميوڙي واري مک عام مک (گهريلو) کان ننڍي هوندي آهي. هن جي بالغ جو رنگ چمڪندڙ خاڪي ٿئي ٿو. هن جون مکيون ميوڙي اندر آنا لاهينديون آهن. جيڪي پن ٽن ڏينهن اندر ڦٽي ايندا آهن. هن جيت جو حملو انب جي سڀني جنسن تي ٿئي ٿو. پر ڀاڄائين جنسن جهڙوڪ؛ بيگن پالي، سورنيڪا (سونارو) تي تمام گهڻو رهي ٿو.

هن جيت جا صرف ٻچا (Maggot) نقصان ڏيندا آهن، جيڪي اڇي رنگ جا سنها ٿيندا آهن. ميوو اندر ڳر کي کائي ميوو کي ختم ڪري ڇڏيندا آهن. آخرڪار ميوو هيٺ ڪري پوندو آهي. جڏهن وڏو ٿيندو آهي ته گل مان ٻاهر نڪري زمين تي ڪري سوٽ ٿي ويندو آهي. هن جيت جا ڪينٽان 6 کان 29 ڏينهن اندر زمين ۾ سوٽ جي شڪل اختيار ڪندا آهن. سوٽ مان 44 ڏينهن اندر بالغ نڪري ايندو آهي.

نقصان جو وقت: هن جيت جو حملو جون-جولاءِ ۾ وڌيڪ رهي ٿو يا جيسٽائين انبن جي پٺاڻي مڪمل ٿئي. هن جيت جي ضابطي لاءِ ٽراءِ ڪلوروفائن

انبن جو ميرانجهڙو منگهڙو/ميلي بگ (Mango Mealy Bug):



ميلي بگ تراڪڙي آني جهڙو جيت ٿيندو آهي. هن جي مادي جا ٻه اڇي پائوڊر سان ڍڪيل هوندا آهن. پاڻ اندر گلابي ميرانجهڙو هوندو آهي. هن جي مادي زمين تي ڳوٺڙي ۾ آنا لاهي پوءِ مري ويندي آهي. هن جا نر ڪارن پرن سان هوندا آهن. هن جيت جي ٻچي جو حملو نون نڪتل پنن ۽ گوڙن تي رهي ٿو. هي جيت لاءِ دار مادو خارج ڪندو آهي. جنهن ڪري پنن تي ڪاري گر واري بيماري ٿي پوندي آهي. ان صورت ۾ ٻوٽي ۾ خوراڪ نهڻ جو عمل رکجي ويندو آهي.

ميلي بگ جي حملي کان بچاءُ لاءِ نومبر مهيني کان پاڻي ڏيڻ کانپوءِ وڻن جي چوڌاري زمين کان 4 فوٽ مٿي پلاسٽڪ ويڙهجي ۽ پوءِ ان کي گريس هنيو وڃي. يا جتي نظر اچي ته لارسيبن 150 ملي لٽر 100 لٽر پاڻيءَ ۾ وجهي قهارو ڪرڻ گهرجي. زمين ۾ بهتر نموني سان هر قار ڪريو ته جيئن زمين ۾ لڪل ٻچا اس ۾ مري ختم ٿي وڃن. نقصان جو وقت: هن جيت جو حملو سڄو سال رهي ٿو ۽ مارچ کان مئي تائين وڌيڪ حملو ٿئي ٿو.



سرنگه وارو ڪينٽون (Leaf Minor):

هن جيت جو ڪينٽون گلابي رنگ جو ٿيندو آهي ۽ جڏهن انبن ۾ نوان گوڙن يا پن نڪرندا آهن ته انهن تي حملو ڪندو آهي. حملي دوران جهلي يا پردو ٺاهي ان اندر کاڌ ڪندو رهندو آهي. ۽ سڄي پن کي اندرو اندر کائي پرڻ ڪري سڪائي ڇڏيندو آهي. ۽ ان سان گڏوگڏ سنهين ڏانڊين تي پڻ حملو ڪندو آهي. نقصان جو وقت: هن جيت جو حملو آڪٽوبر کان نومبر تائين ۽ جنوري کان مارچ تائين ٿئي ٿو.

چلر وارو جيت (Scales):



هي جيت رنگ جا خاڪي ڳاڙهسري چلر جهڙي شڪل ۽ سخت جسر جا ٿيندا آهن. هن جيت جا نر (Male) تمام گهٽ هوندا آهن. هن جيت جي مادي جنسي ميلاپ کانسواءِ (Parthenogenesis) جي عمل

ذريعي واڌ ڪندي آهي. هن جا آنا ڳوٺڙي ۾ هوندا آهن جن مان گرم موسم ۾ 24 ڪلاڪن اندر ٻچا نڪري ايندا آهن. هي جيت پٺن ۽ ٿارين تي چنڀريل نظر ايندا آهن. هي جيت پٺن، ٿارين مان رس چوسيندا آهن. حملي آور پٺن، ٿارين، انٽيون، پيلي رنگ جون ٿي چڻي وينديون آهن. جنهن ڪري انب جي پيداوار تي برو اثر پوندو آهي. نقصان جو وقت: هن جيت جو حملو سڄو سال رهي ٿو.

چوڏي واري تنڊڻي (Bark Beetle):



چوڏي واري تنڊڻي سنڌ ۾ انبن جي تباه ڪندڙ بيماري ڦهلائي ٿي. تنڊڻي ۽ بيماري ٻنهي تي آءِ پي ايم ذريعي ضابطو آڻي سگهجي ٿو. هي تنڊڻي هلڪي خاڪا ماڻل يا پوري يا ميرانجهڻي رنگ جي هوندي آهي. سخت ڏانڊي، گلن ڦلن جي ٻوٽن، ميويدار عام ٻوٽن تي پلجندي وڌندي رهي ٿي. هي ڪاٺ جي چرپر وسيلي ۽ پنهنجو پاڻ به هڪ جاءِ کان

ٻئي جاءِ ائين منتقل ٿيندي رهي ٿي. قديت ۾ باريڪ آهي. متاثر وڻن ۽ ٻوٽن ۾ شروعاتي حملي دوران ڪي خاص اهڃاڻ نظر نه ايندا آهن. مادي تنڊڻي جي چرپر ۽ نقصان سببان وڻن جي ٿڙ جا چوڏا چيريل ۽ منجهن سنهڙا سوراخ نظر ايندا آهن. هن تنڊڻي سان جراثيم جا مختلف قسم به گڏوگڏ رهندا آهن. جن کي مادي تنڊڻي پاڻ سان کڻي بين وڻن تائين پهچائي ٿي. تنڊڻي جا ٻچا توڙي بالغ فنجاءِ کي بطور خوراڪ ڪتب آڻيندا آهن ۽ وڻن کي تنڊڻي ايترو نقصان نٿي رسائي، جيترو مختلف قسمن جي جراثيم سان ٿئي ٿو. پر تنڊڻي پاران سوراخ ٿيڻ سببان فنجاءِ وڻن جي ٿڙن ۽ ٿارين تائين وڃن ٿا. انبن جي آبادگارن کي صلاح ٿي ڏجي ته هو انبن جي باغن کي صحتمند رکڻ لاءِ کاڌ خوراڪ، پاڻي جي کوٽ ۽ هر قسم جي زخم وغيره کان وڻن کي بچائين. شديد متاثر وڻن کي ڪڍي ختم ڪجي. تنڊڻي جي خاتمي لاءِ سال ۾ 3 دفعا مارچ، جولاءِ ۽ آڪٽوبر مهيني ۾ ٿڙن تي ديروپا اثر رکندڙ پيرائٽريڊ گروپ جي دوا جهڙوڪ، ٽالسٽار 200 سي سي 100 لٽر پاڻي ۾ يا لارسيين 150 ملي لٽر پاڻي ۾ ملائي ٿڙن تي چڱيءَ طرح ڦوهارو ڪجي. جيئن اهي تنڊڻي ۽ فنجاءِ جي واڌ جو سبب نه بڻجن.

جيتن جو ضابطو: عام طرح سان جيتن جي ضابطي لاءِ انبن تي ٻن مرحلن ۾ ڦوهارو ڪيو ويندو آهي. هڪ انبن جي پٺائي کان پوءِ سڪل ٿاريون، گڏ، پاڻ ۽ پاڻي وغيره ڏيڻ کانپوءِ يعني آگسٽ-سيپٽمبر وارن مهينن دوران جيتن ڦوٽهڙي دوران نقصان ڏيندڙ جيتن کان بچاءِ ٿي سگهي ٿو ۽ ٻيو ڦوهارو ٻور ٺهڻ کان اڳ ۾ يعني ڊسمبر يا جنوري دوران ڪيو ويندو آهي. نون ڪيل تجربن جي روشنيءَ ۾ جيتن ۽ بيمارين جي ضابطي لاءِ هيٺين سفارشن تي عمل ڪري وڌيڪ فائوڊو ماڻي سگهجي ٿو.

1. پهريون ڦوهارو آگسٽ کان سيپٽمبر دوران جيت مار دوا سان گڏ ڪنهن ڪاپر گروپ جي دوا ملائي ڦوهارو ڪرڻ گهرجي. ته جيئن سوڪهڙي (Anthracnose) ۽ پٺن جون ٻيون بيماريون ختم ٿي وڃن.

2. ٻيو ڦوهارو بهتر ان وقت ٿيندو. جڏهن انب ۾ ٻور ٺهڻ شروع ٿئي ۽ ٻور مڪمل نه نڪتو هجي يعني جنوري مهيني دوران مهلي واري دوا سان اڇي سينور (Powdery Mildew) واري بيماري

- کان بچاء لاءِ دوا ملائي ڦوهارو ڪرڻ گهرجي. ڇو ته ٻوٽي ۾ مهلي ۽ اڇي سينور جي خلاف انبن ۾ مدافعت رهندي آهي ته اڳتي اهي بيماريون گهٽ حملو آور ٿين.
3. عام روايت رهي آهي ته جيڪڏهن جيت ۽ بيماريون پور دوران حملو ڪن ٿا ته ڪنهن دوا جو تيسٽائين ڦوهارو نه ٿو ڪيو وڃي جيستائين انٽيبيون ڇڏي جيتريون نه ٿي وڃن. پر آبهوا جي تبديلي جي ڪري نيون بيماريون ۽ جيت پور اچڻ دوران حملي آور ٿين ٿا. جهڙوڪ مهلو (Mango Hopper) ۽ اڇي سينور واري بيماري (Powdery Mildew) جيڪي اڪثر فيبروري مهيني ۾ اڇي انبن کي نقصان رسائين ٿا.
4. تحقيق جي روشني ۾ اهو مشاهدو ڪيو ويو آهي ته پور دوران جيڪڏهن بيمارين ۽

انبن جي جيتن جو ڪيميائي ضابطو		
جيت جو نالو	سفارش ڪيل دوا	وزن 100 لٽر پاڻي ۾
1. مهلو (هاپر)	ڪراتي يا ڪونفيڊور يا اڪتارا يا بائفيئرين	50 سي سي 100 ليٽر پاڻي ۾ 100 سي سي 100 ليٽر پاڻي ۾ 10 گرام 100 ليٽر پاڻي ۾ 50 ملي ليٽر في ايڪڙ پاڻي ۾
2. ٿرڙو	ڪنفيڊور يا ڪلوروفيناپائير يا موينٽو	100 ملي لٽر 100 ليٽر پاڻي ۾ 200 ملي ليٽر 100 ليٽر پاڻي ۾ 200 ملي ليٽر 100 ليٽر پاڻي ۾
3. چوٽي ۽ وارو ڪينئون	ڪراتي يا تالستار يا لمدا سهائيلوٽرين ايماميڪٽن	50 سي سي 100 ليٽر پاڻي ۾ 100 ملي ليٽر 100 ليٽر پاڻي ۾ 100 ملي ليٽر 100 ليٽر پاڻي ۾ 100 ملي ليٽر 100 ليٽر پاڻي ۾
4. ميوي جي مڪ	ليزر يا ڊپريڪسن	250 ملي ليٽر 100 کان 160 گرام 100 ليٽر پاڻي ۾
5. ميرانجهڙو ميلي بگ، چلر وارو جيت	ڪيوراڪران يا ايسيفيت يا پروفينوفاس	150 کان 200 سي سي 100 ليٽر پاڻي ۾ 200 گرام 100 ليٽر پاڻي ۾ 500 ملي ليٽر 100 ليٽر پاڻي ۾
6. سرنگهه وارو ڪينئون	باءِ فيئرين يا ٽراءِ گارڊ	150 ملي ليٽر 100 ليٽر پاڻي ۾ 10 کان 20 گرام 100 ليٽر پاڻي ۾

چوڏي واري تذبڻي	ٽالسٽار يا ٻائيڦينٽرين يا لمدا سهائيلوٽرين	200 سي سي 100 ليٽر پاڻيءَ ۾ 150 ملي ليٽر 100 ليٽر پاڻيءَ ۾ 100 ملي ليٽر 100 ليٽر پاڻيءَ ۾
-----------------	--	---

5. جيئن جو حملو نظر اچي ته سفارش ڪيل دوائن جو ڦوهارو ڪري سگهجي ٿو. پر ڦوهاري جي نوزل کي اهڙي طرح سيٽ ڪجي جيئن اهو بلڪل سنهون ڦوهارو ڪري ۽ ڦوهارو اهڙي طرح ڪجي جيئن پريشر سان ڦوهارو ٻور يا هلڪي ڍاڻ کي ڇاڻي نه وجهي پر مٿان رڳو اچي ڪري.

نوٽ: ميوو واري مک جي ضابطي لاءِ دوائن کان علاوه جنسي ڦندن (Sex Pheromones) وارو طريقو پڻ ڪامياب ثابت ٿيو آهي. هن طريقي ۾ 8 ڦندا في ايڪڙ مارچ کان آگسٽ مهينن ۾ باغ اندر 6 فوتن جي اوچائيءَ تي وڻن جي ڇانو ۾ ٻڌا وڃن.

جن ۾ موجود خوشبوءِ تي به ميوو جي مک جون نر مکيون ميل جي چوٽين حصي کان ڊوڙي اچي ان ۾ ڦاسي مري وينديون. هنن ڦندن ۾ موجود دوا جو اثر به مهينن تائين رهي ٿو. جڏهن ته ڊبن ۾ موجود ٻڙن ۾ هر مهيني دوا وجهڻ گهرجي.

ميوو جي مک کي ضابطي هيٺ آڻڻ لاءِ هميشه باغن جي صفائي ڇڱي نموني ڪرڻ گهرجي ۽ ڪريل، سڙيل ۽ ڪني ٿيل ميوو کي باغ مان چونڊي ڪنهن پلاسٽڪ جي ڪٽي يا ٿيلهي ۾ وجهي باغ کان ٻاهر دفناڻ گهرجي يا ساڙڻ گهرجي. ائين ڪرڻ سان ڪني ميوو ۾ جيڪي ميوو جي مک جا ٻچا هوندا اهي جوان ٿي ٻاهر نڪري حملو ڪري نه سگهندا.



اچو سينور (Powdery Mildew):

هن بيماريءَ جي ڪري پنن، ڏانڊين ۽ ٻور تي اچي خاڪي رنگ جا داغ ٿي پوندا آهن. هن بيماريءَ جون نشانيون گهڻو ڪري فيبروري ۽ مارچ مهينن ۾ ظاهر ٿينديون آهن. ان لاءِ باغ ۾ چڪاس ڪبي رهجي ۽ بيماري نظر اچڻ شرط ڪنهن ويجهي زرعي ڪارڪن جي صلاح سان ٽاپسن اير 100 گرام 100 ليٽر پاڻيءَ ۾ يا بيتان فولبيئر 50 سي سي 100 ليٽر پاڻي ۾ يا اسڪور 50 سي سي 100 ليٽر پاڻي ۾ ملائي ڦوهارو ڪجي.



انٻ جو ڪوڙهه (Anthracnose):

شروعات ۾ هن بيماريءَ جي حملي ۾ وڻن جا پن ڪنارن کان سڪڻ شروع ڪن ٿا. ۽ آهستي آهستي هيءَ بيماري ننڍن شاخن تائين پکڙجي وڃي ٿي ۽ وڻ مٿان کان هيٺ سڪڻ لڳن ٿا.

هن بيماريءَ جي نقصان کان بچڻ واسطي سال ۾ ٻه ٽي دفعا ٽاپسن اير 100 گرام 100 ليٽر پاڻيءَ ۾ يا ڪنهن به ڪاپر گروپ جي دوا جو ڦوهارو ڪرڻ گهرجي.

ڪرپوڪ (Malformation):



هي بيماري پور تي لڳي ٿي. جنهن ۾ انب جو پور ڇڳن جي صورت ۾ ڳوڙهو ٿي وڃي ٿو ۽ ميوو ننڍو ٿئي. هن بيماريءَ جي نقصان کان بچڻ واسطي هر سال ميوو ختم ٿيڻ شرط چانگ ڪرڻ گهرجي. جڏهن ته حملي وقت بيماري وارين تارين جي متاثر ٿيل

حصن کي 6 کان 8 انچ صحتمند شاخن سميت تيز اوزار سان ڪپي ساڙي ڇڏڻ گهرجي. زمين جي چڪاس ڪرائجي ۽ سفارش ڪيل خوراڪ جو بندوبست ڪجي.

انبن ۾ سوڪهڙي واري بيماري (Mango Decline):

:Decline)



اجڪلهه هي مرض عام ٿي رهيو آهي. جنهن سبب جي ڪري وڻن جا وڻ سڪي سڙي رهيا آهن. هي مرض هڪ فنڪس جي جراثيم (Lasi odiploidatheobromoe) وسيلي پکڙجي ٿو. هي جراثيم وڻن جي ٿڙ ۽ شاخن اندر پنن کي کاڌو رسائيندڙ نالين کي بند ڪري ڇڏين ٿا. جنهن ڪري پنن ۽ تارين کي کاڌي ۽ پاڻي جي

رسد بند ٿيو وڃي ۽ پوءِ اهي تاريون يا وري سڄو وڻ سڪيو وڃي. وڻن جي تجزيئي دوران متاثر وڻن ۾ ٿڙ جي گل اندر ججهي انداز ۾ ننڍڙيون ننڍڙيون نظر اچن ٿيون.

هنن ننڍڙين جي جسم ۽ پيٽ ۾ موممار فنڪس ٿئي ٿو. وڻن جي اندر بيماري پهچائڻ جو عمل دخل انهن ننڍڙين جو آهي. ننڍڙيون وڻن ۾ سوراخ ڪن ٿيون، ته انهن مان ڪونر جهڙو بدبودار رس ٻاهر نڪري ٿو ۽ ٿڙ تي ڳوڙها (Gummosis) ٺهيو وڃن. تجربن دوران کاڌي وارين نالين ۾ ڪجهه ٻيا جراثيم پڻ نظر آيا. جنهن ۾ هڪ قسم فيوزيريبر جو پڻ موجود هو. انهيءَ جي وڌڻ ۽ ٻنهي جراثيمن جي گڏجڻ ڪري حملو وڌيڪ شديد ٿي سگهي ٿو.

سفارشون : علاج کان احتياط بهتر آهي، جيڪڏهن باغ جي سارسنيال سٺي هوندي ۽ ان کي سفارش ڪيل طريقي سان پاڻي، پاڻ، وقت سر ٿوهارو ڪرڻ، وڻن جو وڌيڪ مفاصلو رکڻ. انبن جي وڌڻ باغن ۾ ٻيا فصل نه پوکڻ ۽ گندگاهن کي ملج طور استعمال سان وڻن ۾ بيماريءَ کان بچاءُ ڪري سگهجي ٿو.

- ڪيميائي پاڻ جو مرحليوار پورو پنو وزن ڏيڻ گهرجي.
- باغ ۾ موجود گندگاهه ۽ ڪڪن پنن کي ڪي آبادگار گڏ ڪري باهه ڏيئي ساڙين ٿا. جڏهن ته ماهرن جي مشوري مطابق ائين هرگز نه ڪرڻ گهرجي. بلڪ گندگاهه ۽ ڪڪن پنن کي گڏ ڪري زمين ۾ ملائي ڇڏجي ته جيئن طاقتور ٿئي ۽ باغ زور وٺي.
- سياري جي موسم ۾ وڻن کي وڌيڪ پاڻي ڏيڻ کان پاسو ڪجي. جنهن ڪري باغن ۾ ربيع وارا فصل هرگز نه پوکڻ گهرجن.

• انبن جي وڻن جون پاڙون کوٽي ظاهر ڪري ميٽاليڪ مينڪوزيب گروپ جا زهر 250 گرام 100 ليٽر پاڻي ۾ ملائي وڻ تي استعمال ڪجي.

- متاثر وڻن ۾ سال ۾ 3 دفعا مهيني جي وقفي سان ميٽاليڪ مينڪوزيب گروپ جا زهر 50 گرام يا تاپسن ايم 50 سي سي پاڻيءَ ۾ ملائي انجڪشن رستي وڻن ۾ سوراخ ڪري استعمال ڪجي. تحقيق جي نتيجي ۾ ايليٽ جا نتيجا بهتر ڏنا ويا آهن.
- بيماريءَ کان پاڪ وڻن مان نئون بچ پوکجي. انهيءَ مان قلم ۽ گوشا لڳائجن، نرسري ۾ فنگس کي ناس ڪندڙ دوا استعمال ڪجي.
- بيماريءَ ۾ لڳل سڪل تارين/وڻن کي ڪپي ساڙي ڇڏجي.
- سڪل تارن/ڏارن کي ڪنهن تيز اوزار سان اهڙي طرح ڪپجي، جيئن ڇيتون نه ٿين بلڪ موران مچ سڪل تار وڃي وڃن.
- وڻن جي بيمار تارن کي چار پنج انچ صحتمند حصي وٽان تيز ڪرائيءَ سان ڪپي کڻي ڪنهن خالي زمين ۾ رکي ساڙي ڇڏجن.
- ڪپيل تارين وارين جاين تي بينل وڻن ۾ ڪنهن ماهر جي صلاح سان بورڊيڪس مڪسچر جي پيسٽ ٺاهي لڳائجي يا وري قنگي مار دوا هڻجي.
- پيچارو تيار ڪرڻ لاءِ بيمار وڻن جون ڪڪڙيون يا قلم هرگز استعمال نه ڪرڻ گهرجن، ڇاڪاڻ ته ائين ڪرڻ سان بيماريءَ پکڙڻ جو خطرو رهندو.
- تڙ کي سال ۾ ٻه دفعا بورڊيڪس مڪسچر لڳايو وڃي.
- باغن جي اندر ٻيا فصل پوکڻ کان پاسو ڪجي.
- وڻن کي ڪنهن به قسم جو زخم نه اچڻ گهرجي. جيئن جراثيمن کي حملي ڪرڻ جو ڪوبه موقعو نه ملي.
- تڻڻين ۽ متاثر ٿيل وڻن تي ضابطو آڻڻ لاءِ زرعي ماهرن سان رابطو رکجي.
- چوڏي واري تڻڻي کي ناس ڪرڻ لاءِ متاثر ٿيل تڙ کي ماهر جي راءِ سان ڪنهن مناسب دوا جو ڦوهارو ڪجي ۽ تڙ کي وقفي وقفي سان ڍرپا يا گهڻي وقت تائين زهريلو اثر رکندڙ پيرائٿرائيڊ يا ٽال اسٽار 100 سي سي 100 ليٽر پاڻيءَ ۾ ملائي مارچ، جولاءِ ۽ آگسٽ ۾ تڙ کي ڦوهارو ڪيو وڃي.
- متاثر وڻن اندر اهڙين قنگي مار دوائن جو استعمال ڪجي جيڪي ڪنهن نظام تحت وڻن جي متاثر ٿيل حصي تي ضابطو آڻين.
- زرعي دوائون زهر آهن. تنهن ڪري صرف انهن کي ضرورت مطابق ماهرن جي سفارشن سان استعمال ڪجي.
- جيڪڏهن بيماريءَ سبب وڻ سڪي وڃن ته انهن کي هڪدم ڪپي ان جي جڳهه تي صحتمند نيون چڪيون پوکجن.
- بورڊيڪس مڪسچر تيار ڪرڻ جو طريقو ڪار: بورڊيڪس مڪسچر کي ٻن طريقن سان انبن جي باغن تي استعمال ڪيو ويندو آهي.
- ڦوهارو (Spray) 2 ڪلوگرام نيرو توتيو Copper Sulphate 2 ڪلوگرام چن جو پٿر (Lime Stone) ۽ 200 لٽر پاڻيءَ ۾ ملائي استعمال ڪجي. ڦوهارو ڪرڻ لاءِ ڳار ڇڏو تيار ڪجي ته جيئن آسانيءَ سان ڦوهاري جي مشين واري نوزل/نالي مان نڪري سڄي وڻ کي چڱيءَ طرح سان ڏوڻي سگهجي.



ڪيلو - Banana

پوکيءَ جا جديد طريقا:

دنيا اندر آسٽريليا ۽ فلپائين ۾ ڪيلي جي جديد طريقي سان پوک ڪجي ٿي. ساڳيا طريقا سنڌ اندر به آزمائيا ويا آهن. ۽ پيداوار انهن ملڪن کان ڪنهن به صورت ۾ گهٽ نه آهي. يعني هڪ چڱي جو وزن 40 کان 50 ڪلوگرام مليو آهي. جنهن مان 40 کان 50 ٽن في ايڪڙ پيداوار ملي ٿي. هاڻي سنڌ دنيا جي ملڪن جي پيٽ ۾ ڪيلي جي پوک ۾ پوئتي نه آهي. ۽ آبادگار محنت ڪن ته ملڪ جو نالو روشن ٿي سگهي ٿو.

(الف) اپريل ڪرين وارو پوکي جو طريقو

(RAISED BED PLANTING METHOD)

(ب) پاڻي جي ڦڙي ڦڙي وارو پوکيءَ جو طريقو

(DRIP IRRIGATION SYSTEM)

هن نئين ٽيڪنالاجي تي زرعي تحقيق جا ماهر، آسٽريليا ۽ فلپائين جي زرعي ماهرن سان گڏ ڪم ڪري رهيا آهن.

ڪيلي جي اپريل ڪرين واري طريقي جا فائدا:

- ڪيلي جي قطارن جي وچ واري فاصلي وڌيڪ هئڻ ڪري چڱن کي پرڻ لاءِ گاڏي (سوزڪي) وچ واري فاصلي ۾ اچي سگهي ٿي.
- ڪيلي جي نڪتل ٿڙن کي ٻاهر اڇلڻ جي ضرورت نٿي پوي.
- ڪيلي جي قطارن جي وچ ۾ اڇليل پنن کي هر 6 مهيني يوريا پاڻ جي هڪ ٻوري في ايڪڙ چئن سان ڪڪ پن يا ٿڙيون ڳري سڙي نامياتي مادو ٺهي پوي ٿو.
- گندگاهه کي ختم ڪرڻ لاءِ گڏ يا دڙ نٿي ڪرڻي پوي.

(الف) اپريل ڪرين وارو پوکيءَ جو طريقو

:(RAISED BED PLANTING METHOD)

زمين جي تياري: زمين کي اونها هر چار قاري يا پنج قاري سان ڏنا وڃن انهي کان پوءِ گوڀل هر هڪ پيرو هلايو وڃي ۽ پوءِ زمين کي سنوت ۾ آڻجي ان بعد هڪ هر ڪلٽيويتر جو هلايو وڃي. آخر ۾ چار فوت يا اٺ فوت ويڪرا اپريل ڪريا تيار ڪيا وڃن. هر ڪري وچ ۾ به هڪ فوت ويڪري نالي تيار ڪجي نالي جي پاسن کان پنجن فوتن جي فاصلي تي ڏيڍ فوت جا کڏا تيار ڪيا وڃن. اهي کڏا اهڙي نموني تيار ڪجن جو نالي جي ٻنهي پاسن کان کڏا آهون سامهون نه هجن.

بوٽن لڳائڻ جو طريقو :

انهن ڏيڍ فوت تيار ڪيل هر هڪ کڏي ۾ ٻه ڪلو گرام وٿاڻ جو پاڻ وجهي پاڻي ڏجي. جڏهن

ڪڏا وٽ ۾ اچن ته پوءِ هر هڪ ڪڏي ۾ 200 گرام ايس-ايس-پي ڪيميائي پاڻ تري ۾ وجهي ڪيلي جي بچن يا تڙين کي سڌو بيهاري پاسن کان مٿي وجهي پرڃي ۽ پوءِ پاڻي ڏجي.

ڪيلي جي فصل ۾ پاڻ جو مقدار هر مهيني:

پاڻ	پهرين سال جو فصل مئي کان آڪٽوبر	ٻئي سال جو فصل فيبروري کان آڪٽوبر
ڊي اي پي، يورپا ۽ ايس او پي يا نائٽروفاس، امونيم نائٽريٽ ۽ ايس او پي يا زرخيز 15:15:15 ۽ يورپا	مني ٻوري مني ٻوري مني ٻوري ڏيڍ ٻوري هڪ ٻوري مني ٻوري ڏيڍ ٻوري اڌ ٻوري	مني ٻوري هڪ ٻوري مني ٻوري سوا ٻوري هڪ ٻوري مني ٻوري ڏيڍ ٻوري اڌ ٻوري

نوٽ: زنڪ سلفيٽ 6 ڪلو گرام فيبروري ۽ آگسٽ جي مهينن ۾ استعمال ڪرڻ گهرجي.

بوٽن جي سار سنڀال :

- ڇهن مهينن کان پوءِ بوٽن جي پاسن کان اضافي بچا ڪڍي اپريل پٽڙيءَ جي وچ واري فاصلي تي ڇڏجن ته جيئن اهي سڙي ڳري وڃن.
- انهن نڪتل اضافي بچن کي نرسريءَ طور پڻ رکي سگهجي ٿو. ان لاءِ جدا زمين جو حصو هر ڏئي تيار ڪجي. گهرج پوڻ تي ڪڍي پوک لاءِ استعمال ۾ آڻي سگهجي ٿو.
- نائين کان ڏهين مهيني تڙ مان ڇڳو نڪري ٿو. جڏهن ڇڳو تيار ٿي وڃي ته پوءِ ڇڳو ڪڍي تڙ جي پنن کي ڪڍي قطارن جي وچ واري فاصلي تي اڇلائي ۽ تڙ کي اتي بيٺل ڇڏجي وقت گذرڻ سان گڏ اهو ڳري پاسي واري تڙ کي پاڻ طور ڪتب ايندو.
- سردي يا گرمي ۾ وچ جي فاصلي واري مٽيءَ سان نالين کي ڀري زمين جي سنوت ڪجي ۽ پوءِ پاڻ ڏجي.

(ب) ڪيلي جي پوک لاءِ ڦڙي ڦڙي وارو طريقو:

هن پوکيءَ جي طريقي لاءِ ٻه زمين جي تيارِي اپريل ڪرين طريقي وانگر ڪجي ٿي ۽ ڪرين جو وچ وارو فاصلو 12 فوٽ رکيو وڃي ٿو. جيئن ته هن طريقي ۾ ٻه زمين اندر گڏ يا ڌڙ ڪونه ٿي ڪئي وڃي. ان ڪري زمين جي هوا لاءِ اڻائي فوٽ اوڻهيون ناليون پوکي واري پلاٽ جي

اندران کوٽيون وڃن ٿيون رستن جي پاسن کان ٻوٽن جي قطارن جو فاصلو 6 فوٽ رکيو وڃي ٿو. ٻوٽن لاءِ کڏا ڏيڍ فٽ جا 5 فوٽن جي فاصلي تي ڪرين جي پاسن کان کوٽيا وڃن ٿا. ٿڙين يا ٻچن کي الف طريقي وانگر لڳايو وڃي ٿو. پر هن طريقي ۾ ٿڙين کي 60 ڊگري پاسيرو رکيو وڃي ٿو ائين ڪرڻ سان ٿڙي جي پٺ کان هڪ يا ٻه ٻچا نڪرن ٿا. هن طريقي ۾ پاڻي جو طريقو نهايت مختلف هوندو آهي. ٻوٽن کي پاڻي جي لاءِ رٿڙ جون ناليون ٻوٽن جي قطارن ڀرسان هيٺ زمين اندر پوريون وڃن ٿيون. جيڪي ويڪري پاڻيپ لائين سان جڙيل هجن ٿيون. جڏهن ته ويڪري پاڻيپ لائين مشين جي سرشتي سان جڙيل رهي ٿي. ڪيلي جي قطارن سان گڏو گڏ نالين مان سنهيون ڏانڊيون زمين کان ٻاهر تي فوٽ اوچيون نڪتل هونديون آهن ۽ هر هڪ ڏانڊي مٿان چرخي ۾ سوراخ هجن ٿا. مشين هلائڻ سان پاڻي قوهاري وانگر ٻاهر نڪري ٿو. پر هن پوکيءَ جي طريقي ۾ ٻوٽن لڳائڻ کانپوءِ ۽ پهريان هڪ ٻه پاڻي عام رواجي طريقي سان ڏجن ٿا. جيئن ٻوٽا ٿڙين مان نڪري ڦٽي وڃن. انڪانسواءِ اونھاري جي موسم ۾ مٽي يا جون مهينن دوران ۽ سياري جي موسم ۾ ڊسمبر ۽ جنوري دوران هڪ ٻه پاڻي عام رواجي طريقي سان ڏجن ٿا ڇو ته انهن ڏينهن ۾ گرمي جي شدت وڌيڪ ٿئي ٿي.

ڦڙي ڦڙي واري طريقي جا فائدا:

- سنڌ ۾ هيءُ طريقو پهريون دفعو متعارف ڪرايو ويو آهي.
- هن طريقي سان ٻوٽا پاڻي سان ڌوپجي وڃن ٿا ۽ ٻوٽن جي پنن تي مٽي نٿي رهي. زمين تي پوسل هٿ ڪري هر هڪ ٻوٽي کي گهرج موجب پاڻي ملي ٿو جنهن سان ٻوٽا سٺي نموني واڌويجهه ڪن ٿا.
- ڊرپ واري مشين ٻه ڪلاڪ هلڻ سان هر هڪ ٻوٽي کي 20 ليٽر پاڻي ملي ٿو.
- عام رواجي پاڻي ڏيڻ واري طريقي جي پيٽ ۾ 75 سيڪڙو پاڻي جي بچت ٿئي ٿي.
- هن طريقي ۾ پاسن کان ٻوٽن جون ويجهيون قطارون ۽ وچ ۾ 12 فوٽ تي قطارون رکڻ سان هڪ ايڪڙ ۾ هڪ هزار ٻوٽن جو تعداد ٿئي ٿو.
- وچ واري قطارن جي 12 فوٽ فاصلي هٿ ڪري چڱن کي ڪيلي جي باغ اندر کليل گاڏي ۾ آراڻ سان رکي سگهجي ٿو.
- قطارن جي وڌيڪ فاصلي هٿ ڪري هر هڪ ٻوٽي جي سارسنيال ڪري سگهجي ٿي.
- ٻوٽن کي گهريل خوراڪ ۽ پاڻيءَ جي گهرج پوري هٿ ڪري ٻوٽا صحتمند رهن ٿا، ٿڙين ۾ جلد ڦڙ لڳي ٿو، ڦريون وڏيون ۽ وزن واريون ٿين ٿيون هڪ چڱي اندر ڦرين جو وڌيڪ تعداد هٿ ڪري چڱا ڊگها ۽ وڌيڪ وزن وارا ٿين ٿا.



زیتون - Guava

زمین (Soil):

ڪلراني، وارياسي ۽ سر واري زمين کان سواءِ ٻئي ڪنهن به قسم جي زمين ۾ زیتون لڳائي سگهجي ٿو. پر عام طور لتياسي زمين ۾ زیتون جو فصل ڪامياب آهي ۽ ان ۾ وڌيڪ پيدائش ڏئي ٿو.

پوکي جون مدون:

1. هڪ بهار جي موسم فيبروري کان مارچ 2. سرءُ جي موسم آگسٽ کان سيپٽمبر.

زمین جي تیاری ۽ کڏا تیار ڪرڻ:

باغ لاءِ زمين کي هر هٿي ڪيٽ سان سنوت ۾ آڻي 30x30 جي مفاصلي تي اڍائي فوٽ اونها ۽ اڍائي فوٽ ويڪرا کڏا کوٽجن. جنهن ۾ ٻه حصا لتياسي مٽي ۽ هڪ حصو گريل سٽيل وٽاڻ جو پاڻ چڱيءَ طرح ملائي کڏن کي پر جي ۽ هر کڏي ۾ ڪاٺ جو ڪلو يا ڪانو ماپ آهر نشان طور لڳائجي ته جيئن چڪي لڳائڻ وقت نشان ظاهر ٿئي ۽ قطار سڌي بيهي.

هي سڀ ڪم چڪيون لڳائڻ کان هڪ مهينو اڳ ڪجي. انهيءَ وچ ۾ کڏن کي پاڻي ڏجي ته جيئن مٽيءَ ۾ ملايل پاڻ گرمي ڇڏي ٿڌو ٿي وڃي ۽ مٽي به کڏي ۾ جمِي وڃي. تنهن کان پوءِ رهيل مٽي کڏن ۾ وجهي کڏا لتاڙي پري ڇڏجن.

جنسون (Varieties):

زیتون جون مختلف علائقن ۾ مختلف جنسون ڪامياب آهن. جن جا تفصيل هيٺ ڏجن ٿا.
لاڙڪاڻي ضلعي جون مشهور جنسون:

1. ريالي (Riali):

هن جنس جو وڻ وچولو قد، پن ننڍا سوڙها، وچولو چٽو هٽندڙ، ميوو گهڻي نموني، ڪل نرم لسي، رنگ هلڪو پيلو وزن 50 کان 150 گرام مندائتو فصل وڌيڪ پيداوار ڏيندو آهي. پيداوار 5 کان 7 مڻ ۽ مارڪيٽ ۾ ملهه سٺو آهي.

2. لوڪل سنڌي (Local Sindhi Larkana):

هن جنس جو وڻ ريالي ۽ ٿڌاراميءَ کان قد ۾ ڊگهو ٿئي ٿو. ۽ سندس ڦهلاءَ ۽ چٽو (Spreading) به وڌيڪ آهي. سندس پن ننڍو ۽ سنهو وچ تي ويڪرو ٿئي ٿو ۽ آخر ۾ سوڙهو هوندو آهي. وڻ ۾ تارين جو تعداد گهٽ هوندو آهي. ٿڙ جي پڪيٽ وچولي هوندي آهي. شاخن ۾ ميوو جدا جدا جهليندو آهي.

زیتون شڪل ۾ دلي يا گهڻي نموني يعني هيٺان ويڪرو ۽ مٿي ڳچيءَ ۾ سوڙهو هوندو آهي. ميوو جو وزن 50 کان 100 گرام، ڪاٺ ۾ منو، ذاتقيدار ڳر ۾ بچ گهڻو هوندو اٿس ڪل جو رنگ ساڻي کان پيلو، مٿاڇرو لسو هوندو اٿس.

پيدائش 4 کان 5 مڻ في وڻ لهندو آهي. مارڪيٽ ۾ ملهه تمام سٺو ملندو آهي. هي لاڙڪاڻي جي تمام ڪامياب جنس آهي.

3. تڌارامي (Thadha Rami):

هن جنس جو وڻ ٻين سڀني کان وڌيڪ گهاٽو ڀتو هڻندو آهي. ٻن ڊگها ۽ ويڪرا چوٽيءَ ۾ سوڙها ٿين ٿا. ميوو جڳهين ۾ ٻه ٻه ٽي ٽي ٽارين ۾ جهليندو آهي. هن جو ميوو اٽڪل 400 گرام تائين ڏنو ويو آهي. گل ۾ سخت، رنگ گهرو سائو ۽ ڌاتئي ۾ کٽو ٿيندو آهي. ٻنهي مندن اونھاري ۽ سياري ۾ فصل هڪجهڙو کڻندو آهي. ميوو کي گهڻي سرديءَ ۾ ڪوڙھ جو مرض لڳندو آهي. تنهن ڪري خاصيت خراب ٿي پوندي اٿس، پيداوار 3 کان 5 مڻ في وڻ ڏيندو آهي.

ڪراچي، حيدرآباد، سکر ۽ خيرپور ڊويزن جون جنسون: مالتو، گولو، شملو جنسن کان سواءِ ننڍي پيماني تي ميهو، ڪريلو، ونگو، سرخو گول، سفيدو، چتريدار، رضاني، اله آبادي، فيصل آبادي، ۽ بنا بچ واريون جنسون پوکيون وڃن ٿيون.

چڪين لڳائڻ جي مند (Season of Transplanting):

چڪين لڳائڻ لاءِ بهار جي موسم يعني 15 فيبروري کان مارچ ۽ سرءُ ۾ جولاءِ کان سيپٽمبر وارا مهينا موزون آهن. چڪيون کڏن ۾ لڳائڻ لاءِ ڪاٺيءَ جي جاءِ تي مٽي کوتي سندن اصل مٽيءَ جي چڪيءَ جي نشان تائين سڌيون وهارجن ۽ سندن چوڌاري ڊڪيون ٺاهجن ته جيئن پاڻي سڌي طرح چڪيءَ کي نه لڳي.

پاڻي ڏيڻ جو طريقو (Method of Irrigation):

پاڻي ڏيڻ لاءِ سڌيون ناليون کڏن کان فوت ڏيڍ ٻاهر هڻڻ گهرجن ته جيئن هر هڪ چڪيءَ کي جدا جدا پاڻي ملندو رهي.

شروعات جا ٻه ٽي پاڻي ٽڪڙا ٽڪڙا ڏجن. پوءِ اونھاري ۾ ستين ڏينهن ۽ سياري ۾ پندرهن ڏينهن پاڻي ڏيڻ گهرجي ۽ هر وقت ڊڪيءَ جي چوقير کڏ ڪري گاهه وغيره ڪڍي صاف ڪري نئين سر ڊڪيءَ ٻڌجي. جيئن وڻ وڏا ٿيندا وڃن تيئن سندن چلها ويڪرا ڪرڻ گهرجن ۽ هر مهيني گڏ (Interculturing) ڪرڻ گهرجي. جڏهن وڻ ڦر جهلڻ تي اچن تڏهن انهن جون ناليون ۽ چلها ختم ڪري ٻارا ۽ ناليون اهڙي نموني تيار ڪجن جيئن هر هڪ ٻاري کي جدا جدا پاڻي اچي.

اونھاري ۾ پاڻي پندرهن ڏينهن ۽ سياري ۾ مهيني بعد ڏيڻ گهرجي. ميوو جڏهن پڇڻ تي اچي ته گهربل پاڻي وقت سر ڏجي ته جيئن ميوو پوري واڌ ڪري، سياري ۾ ٻارهن پاڻي ۽ اونھاري ۾ گهٽ ۾ گهٽ پندرهن پاڻي ڏيڻ گهرجن.

گڏيل پوک (Intercropping):

جيسٽائين وڻ وڏا ٿين تيستائين برسيم ۽ ٻيا ڦرين وارا فصل جهڙوڪ گوار، جنتر، چونڙا وغيره پوکجن، جيڪي زمين کي نائٽروجن مهيا ڪن ٿا.

پاڻ ڏيڻ جو طريقو (Manuring):

زيتون سال ۾ ٻه دفعا ميوو ڏيندو آهي. ۽ سڄو سال منجهس گل ۽ ميوو موجود هوندا آهن.

انهيءَ ڪري زمين جي طاقت قائم رکڻ لاءِ وڻاڻ جو پاڻ (Farm Yard Manure) ڏيڻ تمام ضروري آهي. جولاءِ مهيني ۾ مڻ کان ڏيڍ مڻ ڊيسي پاڻ في وڻ جي حساب سان زنڪ سلفيٽ (زينگرو-33 سيڪڙو) 150 کان 200 گرام في وڻ تڙ کان هڪ فوٽ پري تارين جي پڪيڙ تائين بوتن جي چوڌاري پڪيڙي پوءِ گڏ ڪري ڇڏجي. پاڻي ڏيڻ سان پاڻ ڳرندو رهندو ۽ زمين جي طاقت وڌندي رهندي. سٺي زمين واري باغ کي هڪ پوري ڊي-اي-بي، هڪ پوري يوريا ۽ هڪ پوري ايس او پي ڪمزور يا سخت ۽ ڪلرائين زمينن واري باغ کي ٻه پوريون نائٽروفاس ۽ هڪ پوري امونير نائٽريٽ ۽ هڪ پوري ايس او پي في ايڪٽر جي حساب سان ڏجي. ان لاءِ سمورو ڊي اي پي ۽ يوريا جو اڌ يا ٻه پوريون نائٽروفاس في ايڪٽر آگسٽ مهيني ۾ ڏيڻ گهرجي. جڏهن ته بقايا اڌ پوري يوريا يا اڌ پوري امونير نائٽريٽ في ايڪٽر نومبر مهيني ۾ ڏجي.

ڇانگ (Pruning):



ڇانگ فقط ننڍن وڻن ۾ ڪئي وڃي ٿي. ڇاڪاڻ ته ان وقت ڪيتريون ئي شاخون هيٺيان تڙ مان نڪرن ٿيون ۽ سنهيون ۽ ڊگهيون ٿين ٿيون ۽ ميوي جهلڻ وقت سٺ سهي ڪو نه ٿيون سگهن. هڪ طرف وڻ جي شڪل ۽ بيهڪ بري لڳي ٿي ته ٻئي طرف وڻن جي وچ ۾ هر ڏيڻ مشڪل ٿيو پوي. تنهن ڪري شروعات ۾ هر سال ننڍن وڻن جون سنهيون تاريون ڪٽجن. وڏن وڻن ۾ جيڪڏهن سڪل تاريون نظر اچن ته اهي اپريل ۽ جولاءِ مهيني ۾ ڪڍي ڇڏجن.

ڇڪين وڌائڻ جا طريقا (Propagation Methods):

زيتون جون ڇڪيون هيٺين ريت وڌائي سگهجن ٿيون:
 زميني اوڌ/ داب (Ground Layering) ذريعي، هوائي اوڌ/ داب (Air Layering) ذريعي، قلم لڳائڻ (Cuttings) ذريعي ۽ بيج (Seed) ذريعي.

1. زميني اوڌ/ داب (Ground Layering):

هن اوڌ ذريعي ڇڪين وڌائڻ جو طريقو ڪامياب آهي. اوڌ لڳائڻ لاءِ صحتمند ميوو ڏيندڙ وڻ جو انتخاب ڪجي. جنهن جون تاريون زمين جي بلڪل ويجهو هجن. انهن تارين مان مضبوط ۽ سگهاريون اگر جهڙيون ٿلهيون تاريون اوڌ لاءِ چونڊجن جيڪي ٿوري ٿوري مفاصلي تي هجن. تاريءَ جي وچ واري حصي کان تيز چاقو سان چلي نماڪٽ ڏيئي ڪل لاهجي. پوءِ اڌ فوٽ زمين ۾ کڏو کڻي ان کي ڏيڻ واري جاءِ کي کڏي ۾ اهڙي طرح پورجي جو چڪي سڌي بيهي. بغير ڪٽ ڏنل تاري به کڏي ۾ پوري سگهجي ٿي. پر ڪٽ ڏنل تاري جلد پاڙون هڻڻ شروع ڪري ٿي.

انهن اوڌن کي تڪڙا تڪڙا پاڻي ڏجن ته جيئن پوريل تاريون جلد پاڙون هڻڻ شروع ڪن. انهيءَ ڪم لاءِ پلاسٽڪ جي ٽوڪرين ۾ مٽي ۽ پاڻ وجهي انهن کي مٽي تختن تي 3 کان 4 فوٽ مٿي رکي تارين کي پوري ۽ پاڻي ڏجي. تقريبا ڇهن هفتن کانپوءِ پوريل چھڪ واري حصي کان پاڙون هڻڻ شروع ڪنديون. جنهن کان پوءِ هر اوڌ کي مٽيءَ واري پوريل حصي کان مٽي ڪنهن تيز چاقوءَ سان

هلڪو ڪٽ ڏجي. 15 ڏينهن کانپوءِ ڏسجي ته اها تاري ڪٽ برداشت ڪري ويئي آهي ته پوءِ وري ساڳي جاءِ تي وري ڪٽ ڏجي. اهڙي طريقي سان ان چڪيءَ کي وڻ کان جدا ڪري ڇڏجي. ان چڪيءَ کي وڻ کان جدا ڪرڻ کانپوءِ 15 ڏينهن ڇڏي ڏجي ته جيئن خبر پوي ته اوڌ مڪمل طور زمين ۾ پاڙون هڻي ويئي آهي يا نه. جڏهن اها پوري پڪ ٿي وڃي ته چڪي مڪمل تيار ٿي ويئي آهي ته پوءِ ان چڪيءَ کي ڪڍي تيار ٿيل زمين ۾ پوکجي.

2. هوائي اوڌ/داب (Air Layering):



اوڌون وڌائڻ لاءِ هي طريقو به ڪامياب آهي. هن ۾ پهريائين زمين ۾ کڏو کڻي ان ۾ هڪ حصو وٽاڻ جو پاڻ ۽ ٻه حصا لٽيائي مٽي وجهي ان کڏي کي پاڻيءَ سان ڀري ڇڏجي. تقريبن هڪ هفتي تائين ان پاڻ ۾ مٽي ملايل کي پاڻي ڏيندو رهجي ته جيئن اهو پاڻ ۽ مٽي پاڻ ۾ چڱيءَ طرح سان ملي وڃن ۽ پاڻ ڳري پنهنجي گرمائش ختم ڪري.

پوءِ وڻ جي وچين حصي جتي شاخون پکڙيل هجن اتي پينسل جهڙيون تلهيون شاخون چونڊجن. پوءِ هر هڪ تاريءَ کي جنهن مان اوڌ تيار ڪرڻي هجي ان تاريءَ جي وچ واري حصي وٽ تيز چاقوءَ سان هڪ کان ٻن انچن تائين گول ڪل لاهجي. ۽ ڪل لٽل حصي وٽ ان ڏانڊيءَ کي هلڪو ڇهڪ ڏجي. پوءِ ان ڇهڪ ڏنل جاءِ تي پهريان تيار ڪيل مٽي ۽ پاڻ مليل گب جو هڪ پنوڙو اهڙي طرح رکجي جيئن ڏانڊيءَ کي چوڌاريءَ ڦري اچي. ان بعد ڏهه انچ سٺي جي ٻوري جو ٽڪر ڏوريءَ سان يا سٺ سان ان کي چڱيءَ طرح ويڙهجي ۽ ٻڏي ڇڏجي.

ٻڌل جاءِ جي مٿان بي تاريءَ ۾ هڪ ٺڪر جو لوتو يا پلاسٽڪ جون بوتلون جنهن کي تري ۾ هڪ سنهو سوراخ ڪجي ۽ پوءِ انهن کي ٻڏجي ته جيئن ان مان ڦڙو ڦڙو پاڻي ٻڌل اوڌ جي مٿان ڪرندو رهي ۽ اها ٻڌل مٽي آلي رهي ته جيئن ان ڏنل ڇهڪ وٽان تاري پاڙون ڪيڻ شروع ڪري. اوڌ لڳائڻ کان ڇهن هفتن جي عرصي کان پوءِ وڻ واري حصي کان لڳل اوڌ کي تيز چاقو سان هلڪو ڇهڪ ڏجي. وري 15 ڏينهن کان پوءِ اوڌ جو رهيل حصو ڪٽي وڻ کان ڌار ڪجي ۽ اها تيار ڪيل اوڌ جلد زمين ۾ پوکي ڇڏڻ گهرجي.

نوٽ: هن طريقي سان لڳل اوڌ ۾ مٽي گهٽ هوندي آهي. ان ڪري ان تيار ڪيل چڪيءَ کي جلد پوکڻ گهرجي نه ته چڪي سڪي وڃڻ جو انديشو آهي.

هوائي اوڌ/داب (Air Layering) ۾ لوتو ٻڌڻ کانسواءِ هي طريقو به اڄڪلهه وڌيڪ استعمال ٿئي ٿو ته اوڌ کي لڳايل مٽيءَ جي پنوڙي کي پوليتين ٽيپ سان مضبوطيءَ سان ويڙهي ڇڏجي ته جيئن اندر هوا داخل نه ٿي سگهي. ۽ ان پنوڙي ۾ گهر موجود رهي.

3. قلم ذريعي (Cuttings):



چڪين وڌائڻ لاءِ هي طريقو سولو آهي. هن طريقي ۾ پهريائين 8 فوت ڊگهيون ۽ 4 فوت ويڪريون ٻاريون ٺاهجن. انهن ٻارن مان گندگاهه ڪڍي صاف ڪري وٽاڻ

جو پاڻ وجهي پوءِ زيتون جي وڻن مان آگر جي ٿولھ جيتريون تاريون ڪڍي انهن جا 8 انچ ڊگھا ڏنڊ ٺاھجن. جن ۾ ٽن کان چار اڪيون هجن (قلم تيز چاقوءَ سان ڪٽجن ته جيئن چيرجي ۽ زخمي نه ٿي پون. چيريل يا زخمي ٿيل ڏنڊ ڪم جا نه هوندا.

اهي قلم تيار ڪيل ٻارين ۾ 6 انچن جي مفاصلي تي اڳ ۾ ٻارين کي پاڻي ڏيئي پوءِ 3 انچ اونھا کوڙجن، انهن کي گرمين ۾ پنجن ڏينهن کان پوءِ ۽ سردين ۾ ڏهن ڏينهن کان پوءِ پاڻي ڏجي.

پنڊرن ويهن ڏينهن کانپوءِ اهي ڏنڊ مٿئين حصي کان گونچ ڪڍڻ شروع ڪندا. جڏهن اهي گونچ وڏا ٿي ٻوٽي جي صورت اختيار ڪن ٿا ته سمجهڻ گهرجي ته چڪي تيار آهي. پوءِ ان چڪيءَ کي ڪڍي زمين ۾ لڳائجي.

4. بچ ذريعي (Seed):

زيتون جون چڪيون بچ ذريعي به تيار ڪري سگهجن ٿيون. پر بچ ذريعي تيار ڪيل چڪين ۾ اصلي خاصيت واري جنس نٿي ملي. انهيءَ ڪري اوڏ ذريعي چڪيون وڌائڻ ئي مناسب طريقو سمجهيو وڃي ٿو.

ميوو جهلڻ (Fruiting):

زيتون جا وڻ ٽن سالن کان پوءِ ميوو جهلڻ شروع ڪن ٿا ۽ ٽيهن کان چاليهن سالن تائين ميوو ڏيندا رهن ٿا.

جنهن کانپوءِ سندن عمر ختم ٿي ويندي آهي. هي سال ۾ به مکيه فصل ڏين ٿا. هڪ فصل سياري جي شروعات يعني نومبر مهيني کان نهڻ شروع ٿئي ٿو جيڪو بهار جي موسم پوري هلي ٿو. ۽ بهار ۾ وري وڻ گل جهلن ٿا. ۽ ٻيو فصل اونھاري جي موسم ۾ برسات جي وقت ملي ٿو.

ميوي واري مک عموماً اونھاري واري فصل کي وڌيڪ نقصان رسائي ٿي. ان ڪري ان دوران خصوصي ڌيان ڏيڻ گهرجي.

زيتون جا جيت ۽ بيماريون:

1. ميوي جي مک:



هيءَ مک جڏهن ميوو تيار ٿي وڃي ٿو ته ان جي اندران هن جا ٻچا ميوي کي خراب ڪن ٿا. جنهن جي بچاءُ ۽ علاج هيٺين ريت ڪرڻ گهرجي.

بچاءُ:

جڏهن زيتون آني جيترا ٿين ته جولاءِ جي مهيني ۾ باغ اندر هڪ ڊبو جنسي قنڊي جو في ايڪڙ جي حساب سان لڳائي روزانو ڊبي ۾ قاسٽ وارين مکين جو تعداد ڏسجي.

جيڪڏهن ڊبي ۾ ٻن ٽن کان وڌيڪ مکيون هجن ته پوءِ قوهارو ڪرڻ گهرجي. پر جيڪڏهن ان کان گهٽ هجي ته قوهارو نه ڪرڻ گهرجي.

قوهارو يا علاج:

ميوبي جي مک لاءِ ڊپٽريڪس 160 کان 200 گرام في 100 لٽر پاڻيءَ ۾ ملائي قوهارو ڪرڻ گهرجي. پر جيڪڏهن زيتون پڇڻ وارو هجي ۽ ميوبي جي مک جو حملو هجي ته پوءِ ڊپٽريڪس جي بجاءِ نواستار 100 ملي لٽر في 100 لٽر پاڻيءَ ۾ ملائي قوهارو ڪجي. نواستار لڳائڻ سان ٿرڙي ۽ ڪينٽن جو ضابطو پڻ ملي ويندو. ان کان سواءِ ٽرائيڪلورفان 200 ملي لٽر 100 لٽر پاڻيءَ ۾ ملائي ڏجي.



2. ٿرڙو:

گهڻو ڪري ٿرڙي مند ۾ حملو ڪري ٿو، هن جي حملي ۾ گر وارو مرض پڻ ٿي وڃي ٿو.

علاج:



نواستار 100 ملي لٽر يا ڪلوروفيناپائير 40 ملي لٽر يا ڪونفېڊور 80 کان 100 ملي لٽر في 100 لٽر پاڻيءَ ۾ ملائي قوهارو ڪريو.

3. ڪينٽن:

ڪينٽن جون جوان ماديون گڏن ڪلڻ وقت گلن تي آنا لاهن ٿيون. جيڪي ڏهن ٻارنهن ڏينهن ۾ ڦٽي ٻچا ڏين ٿا. اهي ٻچا گلن کي ڪائي نقصان ڏين ٿا ۽ ميوبي اندر داخل ٿي وڃن ٿا. گهڻو نقصان نومبر، ڊسمبر ۾ ڪري ٿو.



4. ڦلي:

جڏهن ميوو تيار ٿي ويندو آهي ۽ لهڻ جي ويجهو هوندو آهي. ان وقت هن بيماري جو حملو شروع ٿيندو آهي.

علاج:

ڪاپر آڪسي ڪلورائيڊ 250 گرام يا اسڪور 50 ملي لٽر في ڊرم پاڻيءَ ۾ ملائي چڱيءَ ريت قوهارو ڪريو.

5. سوڪهڙو:

هي بيماري عام طور تي هر باغ ۾ نظر ايندي آهي. شروع شروع ۾ نون گونچن کي متاثر ڪري ٿي. پوءِ سڄي وڻ تي حملو ڪري ٿي. هن بيماري جي حملي سبب ڪجهه سالن ۾ وڻ سڪي ويندو آهي.

علاج:

هن بيماري کان بچاءِ لاءِ ڊاءِ ٿين ايمر 250 گرام 100 لٽر پاڻيءَ ۾ ملائي قوهارو ڪجي هي قوهارا گهٽ ۾ گهٽ ٽي ڀيرا ڪرڻ گهرجن.

قوهارو:

باغ ۾ قوھاري ڪرڻ لاءِ پاور مشين استعمال ڪجي جيڪا دوا چوٽيءَ تائين پهچائي سگھي. جيڪڏهن دوا صحيح نه پهچندي ته اتي مکيون ۽ جيت رهجي ويندا ۽ اُتان وري سڄي باغ ۾ پکڙجي ويندا ۽ نقصان جو باعث بڻجندا، جنهن لاءِ پاور اسپريئر استعمال ڪرڻ تمام ضروري آهي. ان سان جيتن ۽ مکين جو مڪمل خاتمو يقيني آهي. انهيءَ سان وڌيڪ پئسو زيان ٿيڻ کان بچي ويندو ۽ ٿوري وقت ۾ جيتن تي ضابطو آڻي سگھبو.

سار سنڀال (Aftercare):

ٻن موسمن ۾ ميوو وٺڻ لاءِ ڄاڻايل سمورين سفارشن تي مڪمل طور عمل ڪيو وڃي ته جيئن پيداوار وڌيڪ لهي ۽ وڌ کان وڌ نفعو حاصل ٿئي. پر جيڪڏهن ٻنهي مندن ۾ محنت ۽ انتظام ڪنهن کان نتو پڄي ته پوءِ فقط سياري جو فصل وٺڻ گهرجي. اونھاري جي فصل جي روڪڻ لاءِ سياري جي آخر ۾ يعني بهار گلن جهلڻ مهل وٺڻ جو پاڻي بند ڪجي ته جيئن گل ۽ ننڍو ميوو سوڪ سبب سُڪي چڻي وڃي ۽ اونھاري وارو ڦڙ نه کڻي.

پيداوار (Yield):

زيتون جو هر هڪ وٺ اٽڪل 500 کان 700 ميوا جهلي ٿو. جن جو وزن اندازن ٻه کان ٽي مٺ ٿئي ٿو. اهڙي طرح سان هڪ ايڪڙ مان 140 کان 210 مٺ ميوو لهي ٿو.



ليمون - Lemon

زمين:

ليما ۽ توڙي ٻيا ڪتا ميوا مختلف قسمن جي زمين تي پوکيا وڃن ٿا. پر اهڙي لٽياسي زمين جنهن ۾ ڪارپڊ (pH) 6.5 تائين هجي، اها زمين وڌيڪ پيداوار حاصل ڪرڻ لاءِ سڀ کان بهتر ۽ موزون سمجهي وڃي ٿي. پٿريلو ۽ ڪلراني زمين هن ليمي لاءِ مناسب ناهي. هن لاءِ اها زمين جيڪا نرم ۽ هموار هجي منجهس پاڻي جذب ڪرڻ جي صلاحيت وڌيڪ هجي سا سٺي رهي ٿي.

پيوندڪاري لاءِ ضروري صلاحون:

(1) اک يا چشمو يا پيوندي ڪاٺي کي قلمجڻ وارو ٻوٽي (روت اسٽاڪ) جي صحيح نموني سان پڇائي ٻڌجي. (2) قلمجڻ وارو ٻوٽو (روت اسٽاڪ) ۽ پيوندي ڪاٺي هڪ ئي ٽولھ جي برابر چونڊجن. (3) قلمجڻ وارو ٻوٽو (روت اسٽاڪ) ۽ قلمر (سائڻ) بيماري کان پاڪ چونڊجن. (4) پيوندي تاري هلندڙ سال جي انهي پڪي تاري مان حاصل ڪجي جيڪا چار پنج مهينا پراڻي ته هجي، پر ان ۾ اجا ڦوٽهڙو شروع نه ٿيو هجي. (5) پيوندي ڪاٺي جي چونڊ لاءِ ضروري آهي ته هڪ نسلي باغ هجي، جنس جي هر ٻوٽي جو نسل ۽ پيداوار وڻ جي قسم مطابق اعليٰ قسم جا هجن ۽ وڌيڪ پيداوار ملي انهن مان به جيڪي صحتمند ۽ توانا هجن تن تي خاص نشان لڳايو وڃي ۽ وقت اچڻ تي ان مان پيوندي ڪاٺي حاصل ڪجي.

اک يا چشمو لڳائڻ:

ڪتن ميون ۾ اک يا چشمي وسيلي پيوندي ڪاري ڪجي ٿي. ان لاءِ قلمجڻ (روت اسٽاڪ) واري ٻوٽي جي ٿڙ تي زمين کان ڇهه انچ مٿي، ڏيڍ کان ٻه انچ اڻو چير، پيوندي چاقو جي مدد سان ڏجي. ان کان پوءِ ان چير جي مٿئين ڇيڙي تي ٻيو چير ان کان منو انچ جو ڏجي. جيڪو زمين جي متوازي هجي. کل کي چاقو جي مدد سان اندرئين پاسي کان اک جي ڍيگهه برابر کولجي. ان کان پوءِ پيوندي ڪاٺي مان هڪ کان ڏيڍ انچ ڊگهي کل (چوڏو) لائو وڃي جنهن جي وچ ۾ اک موجود هجي. اها ڳالهه ياد رکڻ گهرجي ته جيڪڏهن اک سان گڏ ڪنڊو لڳل هجي ته پوءِ اک جي هيٺان ڪاٺي نه لائي وڃي ڇو ته ائين ڪرڻ سان اک زخمي ٿي پوندي. ٻي صورت ۾ ڪاٺي لائي وڃي. کل جي ٻنهي ڇيڙن کي سنهو ڪيو وڃي ته جيئن اها چير ۾ اندر سولائي سان وڃي سگهي. هاڻ اک کي ٽي (T) نما چير ۾ مٿئين کان هيٺئين پاسي داخل ڪري دٻائجي پر خيال رهي ته جيئن اک جي کل ٻوٽي جي کل سان گڏ ڪپي وڃي ۽ پوءِ اک کي پلاسٽڪ جي پٽي سان قابو ڪري ٻڌجي. پر اهو خيال رکجي ته جيئن اک جو مٿيون سائي آهي ته پوءِ اها ڪامياب آهي نه ته پوءِ ٻي اک لڳائجي. جڏهن اک جي واڌ ڇهه انچ ٿي وڃي ته ٻوٽي جي قلمجڻ (روت اسٽاڪ) جو مٿيون حصو چشمي کان ٽي انچ مٿي ڪپي ڇڏجي ۽ قلمجڻ وارو ٻوٽو (روت اسٽاڪ) جي ٻئي ڦوٽهڙي کي وڌڻ ويجهڻ نه ڏجي. جيڪڏهن پاڻي ۽ گڏ

وعيره جو خيال رکيو وڃي ته ٻوٽو هڪ سال اندر باغ ۾ لڳائڻ جي قابل ٿي ويندو.

قلم وسيلي ٻوٽا تيار ڪرڻ:

ڪتن ميون ۾ قلم وسيلي تمام گهٽ تسلي واڌ ويجهه ٿئي ٿي. صرف مٺي نارنگي ۽ ليمي جي نسلي واڌ ويجهه هن طريقي سان ڪئي وڃي ٿي. اهي قلم بهار جي مند ۾ لڳايا وڃن ٿا. قلم هڪ ساله عمر واري تاري مان ڪپيا وڃن. جيڪي بيمارين کان پاڪ هجن. قلم نو انچن کان ٻارنهن انچ ڊگها هجن. قلم تيار ڪرڻ ۾ اهو احتياط ڪرڻ گهرجي ته هيٺيون وڍ گول ۽ اک جي بلڪل ويجهو هجي. مٿيون وڍ اک کان هڪ يا ٽي انچ مٿي ۽ اک جي ابتڙ رخ ۾ ڏيڍو ڪپيل هجي. هڪ قلم تي گهٽ ۾ گهٽ ٽي اکيون ضرور هڻڻ گهرجن. اهي قلم زمين ۾ لوهه جي سوئي سان سوراخ ڪري يا رني جي مدد سان هنيا وڃن. انهن قلمن کي زور سان نه تنببو وڃي پر اهڙي طرح سان لڳايا وڃن ته جيئن هن جا ٻه حصا زمين ۾ هڪ حصو هوا ۾ ۽ مٿئين وڍ جو رخ اتر ۽ اوڀر ۾ هڻڻ گهرجي. ته جيئن هن تي سج جي روشني سنئين سڌي نه پئجي سگهجي نه ته قلم خشڪ ٿي ويندا. قلمن کي زمين ۾ اهڙي نموني سان لڳائڻي ته جيئن قطار جو قطار کان فاصلو ڏيڍ فوٽ ۽ قلم جو قلم کان فاصلو نوگ انچ بيهي. قلم لڳائڻ کان پوءِ هن جي پاسن واري مٽي کي چڱي طرح ويهاريو وڃي ته جيئن سڀ هوا اندران خارج ٿي وڃي. تنهن کان پوءِ هڪدم قلمن کي پاڻي ڏيڻ گهرجي. هڪ مهيني کان پوءِ قلم ڦٽڻ شروع ڪندا. جيسيتائين قلم ڦٽي نه وڃن تيسيتائين زمين ۾ گڏ ۽ صفائي وغيره نه ڪرڻ گهرجي. ڇو ته ائين ڪرڻ سان قلم لڏيو وڃن ۽ پاڙون نٿيون لڳن. پاڻي گهرج آهر ڏبو رهجي. جيڪي قلم ڦٽيو وڃن. ان مان تيار ٿيل ٻوٽا هڪ سال کان پوءِ باغ ۾ لڳائڻ جي قابل ٿيو وڃن. انهي طريقي سان ستر سيڪڙو ڪاميابي ٿئي ٿي.

داب يا اوڌ وسيلي ٻوٽا تيار ڪرڻ:

هن طريقي سان ڪاغذي ليمون تيار ڪيو وڃي ٿو. هڪ سال عمر واري تاري آگر جي ٽولهه برابر چونڊجي جنهن جي مٿان اڌ انچ ويڪري چلي نما کل لائي وڃي يا تاري جي اڌ ٽولهه جي برابر وڍ ڏجي ۽ پوءِ تاري جي ان زخميل دم کي آلي زمين ۾ نوڙائي پورجي. تاري جي ٻنهي پاسن کان پسانگيون لڳايون وڃن ته جيئن اها تاري مٿي نه ڪڍي. زمين ۾ پوسل لاڳيتي رکي وڃي. ٻن ايڏائي مهينن کان پوءِ ان تاري مان پاڙون نڪرڻ شروع ڪن ٿيون. پنجن ڇهن مهينن کان پوءِ ان تاري کي وڏ واري پاسي کان وڍ ڏجن. پهريون وڍ $1/3$ حصي جيترو، ٻيو $1/2$ ۽ ٽئين وڍ سان ٻوٽو جدا ڪجي. اهي وڍ اٺن کان ڏهن ڏينهن جي وقفي سان ڏجن ۽ پوءِ ان کي چڪيءَ جي صورت ۾ گهرج آهر ڪم ۾ آڻجي. اهو عمل ٻنهي موسمن ۾ يعني بهار ۽ سامونڊ ۾ ڪجي. جيڪي تاريون زمين تائين نٿيون پهچن انهن کي ڪونڊين ۾ پر ساڳئي نموني لڳائجي.

جنسون:

يورپڪا، ڪرنا، فلوريڊا رڻ، ولا فرانڪا، بلادي، سور، نينا، جبلور، پنجاب کٽي، جالندري کٽي، رائونڊ سيڊليس ۽ مالٽا وغيره جنهن مان يورپڪا سفارش ڪيل آهي.

باغ لڳائڻ جو وقت:

باغ سال ۾ ٻه دفعا لڳائبو آهي. هڪ بهار جي موسم يعني فيبروري-مارچ ۽ ٻيو سانوڻ واري موسم يعني آگسٽ کان سيپٽمبر وارن مهينن ۾ اهي ٻئي موسمون ٻوٽن جي پوک لاءِ بهتر آهن.

ٻوٽن جو فاصلو:

ٻوٽا ٻن طريقن سان لڳايا وڃن ٿا. هڪ چؤرس ۽ ٻيو ڇهه ڪنڊو طريقو. عام طرح سان ٻوٽا چؤرس طريقي سان لڳايا وڃن ٿا. ڇو ته هي طريقو ٻين طريقن کان سولو آهي. جنهن ۾ ٻوٽي جو ٻوٽي کان ۽ قطار جو قطار کان فاصلو هڪجهڙو ٿئي ٿو. هن طريقي سان 25x25 فوٽن جي فاصلي تي ٻوٽا لڳائجن ٿا، جنهن ڪري هڪ ايڪڙ ۾ 69 ٻوٽا لڳيو وڃن. جڏهن ته ڇهه ڪنڊو طريقو ڪنهن قدر ڏکيو آهي. جنهن ڪري باغ جي سارسنپال، گڏ ۽ هر هلائڻ ۾ به ڏکيائي ٿئي ٿي. هن طريقي ۾ اهو فائدو آهي جو چؤڪنڊي طريقي جي پيٽ ۾ 25 سيڪڙو وڌيڪ ٻوٽا لڳائي سگهجن ٿا.

زمين جي تياري ۽ چڪيون لڳائڻ:

جيڪڏهن زمين ۾ گندگهه وغيره موجود هجي ته سڀ کان پهرين ان کي صاف ڪجي ۽ زمين کي پنج ڇهه اونها هر ڏئي سنوت ۾ آڻجي. گهرج آهر ناليون ۽ بنا ٺاهجن. کڏا کوٽڻ لاءِ پهرين زمين تي ڪلن وسيلي نشان ڏجن. پوءِ ان جاءِ تي اڏائي، اڏائي، اڏائي فوٽن جا کڏا کوٽجن. ٻن کان ٽن هفتن تائين کڏا ڪليا رکيا وڃن. ته جيئن سج جي روشني ۾ نقصان وارا جيت ۽ جراثيم وغيره ختم ٿي وڃن. ان کان پوءِ هر هڪ کڏي کي وٽائڻ جي گريل سٽيل پاڻ سان کڏي واري مٽي جي هموزن ملائي پرڻ گهرجي. جنهن ۾ هڪ حصو وٽائڻ جو پاڻ ۽ ٻه حصا مٽي اچي ويندي. جيڪڏهن کڏي واري مٽي سٺي نه هجي ته شاخن يا واهن جي لت واري مٽي ۾ پاڻ ملائي کڏا ڀرجن. تنهن کان پوءِ کڏن کي هڪ يا ٻه پاڻي ڏجن ته جيئن پاڻ واري گرمي ختم ٿي وڃي ۽ پاڻي کان پوءِ کڏن واري مٽي زمين جي سطح کان هيٺ ويهي ته چڪيون هڻڻ کان پهرين انهن کي ڀرپاسي واري مٽي وسيلي زمين جي برابر هموار ڪيو وڃي. ان کان پوءِ گهربل جنس جا صحتمند ٻوٽا لڳايا وڃن. جيڪي ٻوٽا ڪوماٽجي وڃن يا مري وڃن انهن کي هرگز نه لڳائجي. ٻوٽن جي چڪي مٿان ڳوٺ يا ڪڪ پن وغيره لڳل ٿين ٿا اهي ٻوٽا لڳائڻ کان پهرين لاتا وڃن. کڏو ٻوٽي جي چڪي جيترو اونهو ۽ ويڪرو کوٽڻ گهرجي. ٻوٽي جي چڪي کي چڱي طرح زمين ۾ ويهارڻ لاءِ هٿن ۽ رني جي مدد سان مٽي کي چڪي جي پاسن کان ڊٻاڙجي پر اهو خيال ضرور ڪجي ته جيئن چڪي تتي نه پوي. ٻوٽي جي ٿڙن تي به مٽي چاڙهجي. ٻوٽي لڳائڻ کان پوءِ هڪدم پاڻي ڏجي.

پاڻي:

شروعاتي وقت ۾ گهرج آهر پاڻي ڏبو رهجي. اونهاري ۾ هفتيوار ۽ سياري ۾ ٻن کان ٽن هفتن جي وقفي سان پاڻي ڏجي. گهڻو پاڻي نقصان ڏئي ٿو. گلن جهلڻ مهل پاڻي بند ڪجي. پر جيئن ئي ميوو لڳي وڃي ته پاڻي ڏيڻ شروع ڪجي. ۽ پاڻي ڏيڻ کان پوءِ ضرور پاڻي ڏيڻ

گهرجي. پاڻي ڏيڻ مهل خيال رکجي ته جيئن ٻوٽي جي تڙ کي سنئون سڌو پاڻي نه پهچي. ان لاءِ ٻوٽي جي تڙ تي ڪوڏر وسيلي مٽي چاڙهجي. ٻاري ٻوٽو وارين راتين ۾ پاڻي ڏيڻ سان ٻوٽا گهڻي نقصان کان بچيو وڃن.

پاڻ:

ٻوٽن جي سٺي واڌ ويجهه لاءِ پاڻ جو استعمال تمام ضروري آهي. پر وڻاڻ جو تازو پاڻ هرگز نه ڏيڻ گهرجي. ڇو ته تازي پاڻ ڏيڻ سان ٻوٽن جي خوراڪي رسد بند ٿي وڃي ٿي. جنهن ڪري ٻوٽن کي نقصان پهچڻ جو انديشو آهي. ان کان سواءِ اڏوهي لڳڻ جو پڻ خطرو رهي ٿو. جنهن ڪري وڻاڻ جو پاڻ هميشه سٺيل ڳريل ڏجي. جيڪو گهٽ ۾ گهٽ هڪ سال پراڻو هجي. ان سان گڏ ڪيميائي پاڻ جو پڻ استعمال ڪجي. جهڙوڪ: نائٽروجن، فاسفورس ۽ پوٽاش وارا پاڻ وغيره.

وڻاڻ جو پاڻ نومبر - ڊسمبر جي مهيني ۾ ڏجي. جڏهن ته ڪيميائي پاڻ اپريل جي مهيني ۾ ڏيڻ گهرجي. ان مان به يورپا جو اڌ وزن اپريل ۾ ۽ باقي رهيل اڌ وزن آگسٽ ۾ (ميون پنجڻ کان پوءِ) ڏجي. ذڪر ڪيل پاڻ ٻوٽي جي تڙ کان هڪ يا ٻه فوٽ پري چوڦير گهيري ۾ پڪيڙي زمين ۾ ملائجي. پاڻ ڏيڻ کان پوءِ هڪدم پاڻي ڏجي.

ليمي ۾ پاڻ ڏيڻ جي ترتيب				
وڻاڻ جو پاڻ نومبر-ڊسمبر ۽ ڪيميائي پاڻ اپريل ۾ في ٻوٽي وڻ کي عمر مطابق ڏجي.				
ٻوٽي جي عمر (سالن ۾)	وڻاڻ جو پاڻ (ڪلوگرام في ٻوٽو)	يورپا (گرام في ٻوٽو)	سنگل سپر فاسفيٽ (گرام في ٻوٽو)	سلفيٽ آف پوٽاش (گرام في ٻوٽو)
هڪ	6	50	100	
ٻه کان چار	15	100	300 کان 400	
پنج	30	250 کان 300	500	300 کان 500
پنجن سالن کان وڌيڪ	50 کان 60	1500	1000	500 کان 1000

صغيره جزا: بوران (5 کان 10 سيڪڙو) 3 ڪلوگرام، زنڪ سلفيٽ 6 ڪلوگرام في ايڪڙ مال جي پاڻ سان ملائي ڏجي. ڊي اي پي، ايس او پي ۽ يورپا ميني بوري گل نڪرڻ کان 15 ڏينهن پھريان جڏهن ته ميني بوري يورپا ميني نهڻ وقت ۽ باقي يورپا جو حصو ميو پٽڻ بعد ڏجي. گندگاهه جو خاتمو: باغ کي گندگاهه کان صاف رکڻ لاءِ شروع ۾ ڪوڏر، چنچور يا ڪهڙي وسيلي گڏ ڪجي. جڏهن وڻ وڏا ٿي وڃن ته وڻن هيٺان ڊڙ وسيلي گندگاهه کي ختم ڪجي ۽ باقي رهيل زمين ۾ هر ڏجن ۽ زمين کي سنوت ۾ رکجي ائين ڪرڻ سان جيتن ۽ بيمارين کان بچاءُ ٿيندو ۽ گڏوگڏ زمين به نرم ٿي ويندي.

گڏيل فصلن جي پوک:

باغ ۾ پنجن - ڇهن سالن تائين ربيع ۽ خريف جون پاجيون پوکي سگهجن ٿيون. جنهن سان اضافي آمدني ٿيندي ۽ گندگاهه ۾ به گهٽتائي ايندي. برسيم ۽ ڦري واريون جنسون پوکڻ سان آمدني به وڌندي ۽ زمين جي زرخيزي به بحال ٿيندي.

چانگ:

ٻوٽن لڳائڻ کان پوءِ ان جي وڻندڙ شڪل شبيهه ٺاهجي. ٻوٽي ۾ تڙ جي چوڌاري تاريون به پڪڙيل هجن. گرم علائقن ۾ تاريون زمين کان به ٿي فوت مٿي هڻڻ گهرجن. تڙ تارين ۾ لڪل هجي نه ته گرمي سببان تڙ جي کل ڦاٽڻ يا لهڻ جو خدشو آهي. ان ڪري پهرين ٻن ٽن سالن تائين ترتيب واري چانگ سان وڻ جو ڍانچو ٺاهڻ تي ڌيان ڏجي ۽ ان تناسب سان چانگ ڪبي رهجي. چانگ جو ٻيو مرحلو ڦر ڏيڻ کان پوءِ شروع ٿئي ٿو. ان وقت کڻن ميون جي چانگ فقط ايتري ٿيڻ گهرجي جو جنوري مهيني ۾ پراڻيون سُڪل تاريون ۽ اهي تاريون جيڪي پاڻ ۾ تڪرابتيون هجن اهي ڪٽي ڇڏجن.

باغ جي سارسنيال:

باغ ۾ جيڪي ٻوٽا مري وڃن انهن جي جاءِ تي خال ۾ وري ٻيا ٻوٽا لڳائجن. ٻوٽن تي گرمي ۽ سردي جو اثر تمام جلد ٿئي ٿو. گرمي کان بچاءَ لاءِ ٻوٽن جي ڀرپاسي ۾ جنتر پوکجي. ننڍن ٻوٽن کي سيءَ کان بچاءَ لاءِ اتر واري پاسي کان ڪڪ ڪانا ڏجن. پاري کان بچاءَ لاءِ باغ کي پاڻي ڏجي يا دونهون ڪجي. تيز هوا کان بچڻ لاءِ، باغ جي ٻاهران هوا جي روڪ وارا وڻ لڳائجن. چوپائي مال جي نقصان کان بچڻ لاءِ پڻ جوڳو بندوبست ڪجي. پڪي به باغ ۾ ميوي کي نقصان ڏين ٿا. ان جو به خيال رکڻ ڪبي. وقت تي پاڻي ۽ پاڻ ڏجي. جيڪڏهن جيئن ۽ بيمارين جو حملو نظر اچي ته تڙ تي انهن جو تدارڪ ڪجي. ميوي ملڻ کان پهرين ٻوٽن جي شڪل شبيهه ٺيڪ ڪجي ۽ ميوي پٺڃڻ کان پوءِ فقط سڪل تنل يا بيماري ۾ ورتل تارين جي چانگ وارو عمل به ڪجي. ٻوٽن جي تڙ تي ڇن جي پونج ڪجي ته جيئن جيئن کان بچاءَ ٿئي ۽ تڙ تي به سج جي گرمي جو خراب اثر نه پوي. ٻوٽي جي تڙ جي ڀر ۾ مٽي چاڙهجي ته جيئن پاڻي سڌو سنئون تڙ کي نه رسي.

گل ۽ ميوا:

وڻ جڏهن چئن - پنجن سالن جو ٿيندو آهي ته گل اچڻ شروع ٿين ٿا. کڻي ميوي جي خاندان وارن وڻن ۾ گل فيبروري جي پڇاڙي کان مارچ جي شروع ۾ اچڻ شروع ٿين ٿا. هن خاندان جي وڻن ۾ ڦر لڳڻ ۾ ڪابه ڏکيائي پيش ڪانه ٿي اچي. گل مڪمل طرح ٿئي ٿو يعني هڪ ئي گل ۾ نر ۽ مادي جزا گڏ ٿين ٿا. لڳ وارو عمل جيئن وسيلي ٿئي ٿو. اپريل تائين ڦر ٿيڻ وارو عمل مڪمل ٿيو وڃي ۽ ميوو جولاءِ کان مارڪيٽ ۾ اچڻ شروع ٿيو وڃي.

ميون پٽڻ لاءِ صلاحون:

ميوو نه ڪچو پٽجي ۽ نه ئي وري پڪل ميوي کي وڻ ۾ گهڻي وقت تائين رهڻ ڏنو وڃي. ميوو جڏهن پنهنجي قسم مطابق جسامت ۽ پختگي تي پهچي رنگ بدلائي ته اها هن جي پچڻ جي نشاني آهي. جيڪڏهن انهن ميون کي احتياط سان نه پٽبو ته اڳتي هلي اهي ميوا خراب ٿيڻ شروع ٿيندا. ان لاءِ ضروري آهي ته ميون کي ڏاڪڻ وسيلي پٽجي. وڻن مان ميوو پٽڻ لاءِ ڪٽنجي جو استعمال ڪجي. ڏانڊي کي ميوي جي برابر ڪچي ته جيئن اها ٻين ميون کي زخمي نه ڪري. ميون کي پٽ تي ڪرڻ کان بچائجي ان لاءِ پٽڻ کان پوءِ ڪپڙي جي ٿيلهن ۾ ميون کي وجهي هيٺ لاهجي ته جيئن اهي زخمي نه ٿين، ڇو ته ميوي جي زخمي ٿيڻ ڪري ان تي مختلف جراثيم حملو ڪن ٿا ۽ ميوو جلد ڳرڻ شروع ٿي وڃي ٿو. جيڪڏهن ميوي کي پٽڻ

کان وٺي مارڪيٽ تائين هر قسم جي نقصان کان بچايو ويو ته ڪيترن ئي هفتن تائين سٺي حالت ۾ رهندو. ميوي جي درجا بندي سان گڏوگڏ ان جي صفائي جو به خيال رکڻ گهرجي. ميوي جا مختلف قسم پاڻ ۾ نه ملائجن. ميون کي ڪٽڻ، ٽوڪرين ۽ بورين ۾ بند ڪري مارڪيٽ نه اماڻجي ائين ڪرڻ سان قيمت گهٽ ملندي ۽ ميوو به خراب ٿيندو. ميون کي هميشه ڪاٺ جي کوکن ۾ بند ڪجي. ميون وجهڻ کان پهرين کوکن جي پاسن ۽ تري ۾ ڪاغذ وجهي بند ڪري مارڪيٽ ۾ اماڻجي.

جيتن ۽ بيمارين جي آءِ پي ايم: جيت ۽ بيماريون ٻين فصلن جيان ليمن جي باغ تي به لڳن ٿيون. جيڪي ڏيان نه ڪرڻ يا صحيح ڄاڻ نه هئڻ ڪري تمام گهڻو نقصان پهچائڻ ٿيون. عام طور تي ليمن جا آبادگار جيتن ۽ بيمارين جو تدارڪ صرف ۽ صرف زرعي زهرن کي سمجهن ٿا. جڏهن ته زرعي ماهرن تجربن مان اهو ثابت ڪيو آهي ته صرف زرعي زهرن جو استعمال فائديمند ناهي پر زرعي زهرن کي آخري حربي طور يعني مجبوريءَ ۾ استعمال ڪرڻ گهرجي. جڏهن ته جيتن ۽ بيمارين تي ضابطي جو بهترين طريقو آءِ پي ايم آهي. آءِ پي ايم جون ڪجهه خاص ڳالهيون هيٺ ڏجن ٿيون:


1. چڪين تيار ڪرڻ لاءِ بچ صحتمند ليمن ۽ بيمارين کان پاڪ صحتمند وڻن جو استعمال ڪرڻ گهرجي.
2. بيمار وڻن واري باغ ۾ بيجارو هرگز نه تيار ڪرڻ گهرجي.
3. باغ اندر گندگاهه کي ڦٽڻ شرط هرن گڏڻ ذريعي هڪدم ختم ڪجي چاڪاڻ ته گندگاهه جي ڪري باغ ۾ جيت جڻيان وڌيڪ نقصان ڏين ٿا.
4. وڻن کي صحتمند رکڻ لاءِ پاڻ، پاڻي ۽ گڏڻ زرعي ماهرن جي سفارش مطابق ڏجن.
5. پنهنجي باغ کي نيڪيدارن جي رحم ڪرم تي هرگز نه ڇڏجي. پر باغن جي مالڪن کي پاڻ سارسنپال لهڻ گهرجي. باغ جي وڻ وڻ کي هفتي بندرهين ڏينهن گهمي ڏسجي. جتي پاڻيءَ جي ضرورت هجي اتي پاڻي ڏجي جتي پاڻ جي ضرورت هجي اتي پاڻ ڏجي. جتي گڏ گاڙي يا چانگ جي ضرورت هجي اتي اهو عمل بنا دير ڪرڻ گهرجي.
6. زرعي ماهرن سان رابطي ۾ رهجي ڪڏهن ڪڏهن ماهرن کي پنهنجو باغ گهمرائجي ۽ اهي جيڪو مشورو ڏين ان تي هڪدم عمل ڪجي.
7. پر اهو به آءِ پي ايم جو مقصد هرگز ناهي ته ڪنهن به سبب جي ڪري جيڪڏهن باغ ۾ جيت ۽ بيماريون وڌي وڃن ته پوءِ به زرعي زهر استعمال نه ڪيا وڃن پر اهڙي حالت ۾ زرعي ماهرن جي مشوري سان زرعي زهرن جو استعمال ڪجي. هتي جيتن ۽ بيمارين جي ضابطي جو ڪيميائي تدارڪ ٻڌائجي ٿو.



ليمن جا جيت، بچاءُ ۽ علاج

1. پنن ۾ سرنگهه ٺاهڻ وارو جيت: هي جيت هلڪي ڦڪي رنگ جو ۽ منڍي پوري رنگ جي ٿيندي اٿس. جڏهن ته جوان پوپٽ جسامت ۾ ننڍو، اڇو ۽ چمڪندڙ ٿيندو آهي. هي جيت نرم ۽ نازڪ پنن جي اندر سرنگهه ٺاهي پنن جو ساڻو مادو کائي ٿو. پن چاڻيءَ جي شڪل جهڙا ٿي وڃن ٿا ۽ رنگ چانديءَ جهڙو ٿي وڃي ٿو. آخر ۾

پن مروڙ جي سڪي ڪري پون ٿا.
 علاج: ٽراءِ گارڊ 10 گرام 200 ليٽر پاڻي ۾ يا ڪلوروفيناپائڙ 100 ليٽر پاڻيءَ ۾ ملائي ڦوهارو
 ڪجي.




2. کتن ميون جو مهلو : هي پوري رنگ جو پرن وارو ڦڙت مهلو ٿئي ٿو. جنهن جي پيٽ جي وچ تي نارنگي رنگ جو نشان هوندو آهي. ۽ ويهڻ مهل ڀولھ ڪڻي ويهندو آهي. هي جيت بهار جي مند ۾ ٿيل نرم ۽ نازڪ ڦوٽهڙي جو رس چوسي نقصان ڏئي ٿو. هي جيت ان سان اهڙي مني رس به خارج ڪري ٿو. جنهن سان پنن تي ڪاري رنگ جو تهه جمبي پوي ٿو.

علاج: اميڊا ڪلوپرڊ 100 گرام يا ڪونفيڊور 100 ملي ليٽر 100 ليٽر پاڻيءَ ۾ ملائي ڦوهارو
 ڪجي.



3. ليمي جو پويٽ: هي پويٽ رنگدار خوبصورت ٿئي ٿو. جنهن جا پر ڪارا ۽ انهن تي ڦڪي رنگ چٽڪا ٿين ٿا. ليمي جي پويٽ جا ننڍا ڪينٽا هلڪا ڪارا ٿين ٿا. ڪينٽا گونچن پنن کي ڪائين ٿا ۽ شديد حملي جي صورت ۾ وڻ نوڙها ڪري ڇڏين ٿا.

علاج: ميچ يا ٽائيمر 100 کان 150 ملي ليٽر في ڊرم ڦوهارو
 ڪجي.



ٿرڙو: هي جيت گڙهسرو پوري رنگ جو ٿئي ٿو. هن جا پڇا ڦڪي رنگ جا هوندا آهن. ٿرڙو پنن ۽ ميوي جي رس چوسي نقصان پهچائي ٿو. ٿرڙي جي حملي سان ليمي جي ڪل ڪر ڌري ٿي پوي ٿي ۽ معيار خراب ٿئي ٿو.
 علاج: اميڊا 100 کان 150 ملي ليٽر يا ڪلوروفيناپائڙ 30 کان 35 في ڊرم ڦوهارو ڪجي.

اڇي مک جهڙو جيت (CITRUS WHITE FLY):



هي جيت پرن وارو ننڍڙو هلڪي ڦڪي رنگ جو ٿئي ٿو. هن جيت جا پڇا ۽ جوان بٽي پنن جو رس چوسن ٿا. ان سان گڏ هي جيت ميوي جو به رس چوسي ٿو، جنهن جي ڪري ميوي جي تازگي ختم ٿيو وڃي ٿي ۽ ان جي ڪل خراب ٿي وڃي ٿي. اڇي مک حملي دوران خاص قسم جي مني رس خارج ڪري ٿي جنهن سان پنن تي ان جو تهه جمبي وڃي ٿو.
 علاج: موسپلان 100 گرام 100 ليٽر پاڻيءَ ۾ ملائي ڦوهارو ڪجي.

ليمن جون بيماريون ۽ بچاءُ:



ڪوڙھ: ڪوڙھ جي ڪري ميوو ۽ پنن تي پوري رنگ جا ڳوڙھين پترين جهڙا ٿين ٿا جيڪي اپريل هوندا آهن. ۽ هٿ لائڻ سان محسوس ٿينديون آهن. باغ جي چوڌاري ڪٿي جي قطار لڳائجي ۽ جن ٿارن تي حملو ٿئي ان جي متاثر حصن جي چانگهه ڪجي.

علاج: ڪاپر آڪسي ڪلورائيڊ 250 گرام، اسڪور 50 ملي لٽر 100 لٽر پاڻيءَ ۾ ملائي وٺڻ تي چڱي ريت ڦوهارو ڪجي.



ليمي جو سوڪهڙو: وڻ چوٽيءَ کان سُڪڻ شروع ڪندا آهن. ميوو چڻي ويندو آهي ۽ ڪڏهن ڪڏهن واڌ ناهي ڪائيندو ۽ اتي ئي ننڍو ٿي سُڪي ويندو آهي. بيمار ٿارن کي ڪپي ساڙي ڇڏجي. بيمار ٿاريون جتي سڪل هجن ان کان به ٿي انچ پهرين ساڻي جڳهه وٽان وڍجي ته جيئن بيماري جڙ وٽان ئي ختم ٿي سگهي.

علاج: اسڪور 500 ملي ليٽر يا انٽرا ڪال يا ڊائٽين اير

يا مينڪوزيب مان ڪوبه هڪڙو زهر 250 گرام في 100 ليٽر پاڻيءَ ۾ ملائي به کان تي پيرا ڦوهارو ڪجي.

ڪئونر واري بيماري: وٺڻ جي تڙن جي ڪل مختلف جاين تان ڦاٽي پوندي آهي ۽ انهن ڦوٽن مان ڪئونر نڪرڻ شروع ڪندو آهي. ڪل ڦاٽڻ جي ڪري وٺڻ کي خوراڪ صحيح ناهي ملندي. جنهن جي ڪري وڻ سڪي ويندا آهن.

سڪل ٿاريون وڍي ڇڏجن ۽ تڙ کي پاڻي لڳڻ نه ڏجي. جنهن لاءِ وڻ جي تڙن جي چوڌاري مٽي چاڙهجي.

علاج: ميٽاليڪ ميڪوزيب يا پروپنائب زهر جون دوائن مان ڪنهن به هڪڙي زهر جو هڪ حصو ۽ سيڙهي (چُن) 10 حصا ملائي جتان ڪئونر نڪتو هجي اتان ڪل لاهي لپيو ڪجي. يا 250 گرام في 100 لٽر پاڻيءَ ۾ ملائي ڦوهارو ڪريو.

زهرن جي استعمال جو طريقو:

1. جنهن به زرعي زهر جو ڦوهارو ڪرڻو هجي ان بوتل يا ڊبجي مٿان ڏنل هدايتن کي پڙهي عمل ڪجي.
2. ڦوهاري ڪندڙ کي زهر جي اثر کان بچڻ لاءِ هٿن تي پلاسٽڪ يا ربڙ جا جوراب، اڪيون تي عينڪ، نڪ تي ماسڪ يا ڪپڙي جي ٻٽ، پيرن ۾ بوت ضرور پائڻ گهرجي.
3. ڦوهاري دوران ڪاٺ، پيشڻ ۽ سگرٽ چڪڻ جي بلڪل اجازت ناهي. اهڙو ڪوبه عمل ڪرڻ سان ڦوهارو ڪندڙ جي صحت خراب ٿيندي.
4. ڦوهاري ناهڻ يا ڦوهاري ڪرڻ واري جاءِ تي ٻارن بچڻ، بين ماڻهن، جانورن ۽ ڪڪڙن وغيره کي هرگز اچڻ نه ڏجي.
5. ڦوهاري ڪرڻ کان پوءِ هڪدم ڦوهاري واريون خالي ٿيلهيون ۽ بوتلون ڪنهن به

- استعمال ۾ نه آڻجن.
- .6 قوهاري واري مشين کي وهندڙ پاڻيءَ ۾ هر گز نه ڏوٽجي نه ته اهو پاڻي هيٺ جڏهن جانور يا ماڻهو يا پکي پڪڻ پيئندا ته انهن جي صحت خراب ٿيندي.
 - .7 قوهاري کيل باغ مان گهٽ ۾ گهٽ هفتو ڏه ڏينهن ليمان نه پئجن ۽ باغ ۾ پوکيل گاهه وغيره نه لڻجي ۽ جيڪڏهن پاڇي پوکي هجي ته اها به هرگز نه پٽڻ گهرجي.
 - .8 تيز هوا هلڻ مهل قوهارو هرگز نه کجي.
 - .9 قوهاري واري اهڙي مشين استعمال کجي جيڪا صحيح هجي.
 - .10 قوهاري ڪرڻ جو مناسب وقت صبح يا شام آهي. منجهند جو گهڻي تيز اس ۾ قوهارو نه کجي.
 - .11 قوهاري ڪرڻ کانپوءِ قوهاري واري مشين يا قوهاري وارو دبو ڏوٽي رکجي.



پیتو - Papaya

زمین جي چونڊ:

اهڙي وڌيڪ زرخيز چيڪي زمين جنهن ۾ پاڻي جو سنو نيڪال هجي. اها پيٽي جي پوک لاءِ ڪارائتي ثابت ٿئي ٿي. جڏهن ته پاڻي جي گهٽ نيڪال واري زمين ۾ گهڻي پاڻي ڏيڻ سان ٻوٽي جي صحت سٺي نه ٿي رهي. جنهن ڪري هن جا پن ڪومائيجيو پيلا ٿيو وڃن ۽ هيٺيان پن وڌڻ بجاءِ لڙڪيو هيٺ ڪريو پون. چوٽي وارو حصو واڌ نه ٿو ڪري نتيجي ۾ آخرڪار ٻوٽو ختم ٿيو وڃي.

نسل جي واڌ ويجهه:

پيٽي جا ٻوٽا گهڻو ڪري ٻج وسيلي تيار ڪيا وڃن ٿا. ان لاءِ وڏي جسامت يا گهربل جنس جي پڪل ميوو مان ٻج حاصل ڪجي. هڪ سٺي ميوو مان هزار کان ٻارنهن سؤ ٻج جا داڻا وٺي سگهجن ٿا. ۽ اهڙن ٿورن ميون مان هڪ ايڪڙ جو ٻج وٺي سگهجي ٿو. هن جو ٻج ڪاري رنگ جو ٿئي ٿو. جنهن جي مٿان شفاف اڇي رنگ جي گِر ٿئي ٿي. جنهن کي چار سان ملائي سٺي طرح صاف ڪيو وڃي ۽ چانو ۾ سڪائي مناسب وقت تي پوکڻ لاءِ محفوظ ڪيو وڃي.

نرسري ۾ ٻوٽا تيار ڪرڻ:

جنهن زمين ۾ نرسري تيار ڪرڻي هجي اها مٿانهين جاءِ تي هٽڻ گهرجي. زمين جو زرخيز هئڻ لازمي آهي. سڀ کان پهرين زمين کي هر ڏيئي چڱي طرح تيار ڪجي. ان کان پوءِ بنا ۽ ٻارا تيار ڪجن. زمين ۾ وٽاڻ جو گريل سٽيل يا 600 مٺ في ايڪڙ جي حساب سان ملائجي. پاڻ کي زمين ۾ چڱي طرح ملائڻ کان پوءِ پاڻي ڏجي ته جيئن پاڻ واري گرمي ختم ٿي وڃي. زمين وٽ ۾ اڇي ته 6x4 جون ٻاريون تيار ڪجن. جنهن جي اوچائي هڪ فوٽ کان وٺي ڏيڍ فوٽ هئڻ گهرجي. ٻارين جي مناسبت سان وچ ۾ ناليون به تيار ڪجن. تيار ٻارين ۾ 6 انچ جي مفاصلي تي اڌ انچ اونهيون قطارون ٺاهي انهن ۾ هڪ هڪ انچ جي مفاصلي تي ٻج پوکجي. ان کان پوءِ ٻج مٿان واريءَ جو هلڪو تهه ڏنو وڃي ۽ پوءِ ڪڪ کانن سان ٻارين کي ڍڪي صبح شام هٿ واري قوهاري سان روزانو پاڻي ڏيو رهجي. ٻج ڦٽڻ ۾ ٽي هفتا لڳيو وڃن. ٻج ڦٽي وڃڻ کانپوءِ ٻارين مٿان ڪڪ ڪانا لاهي ڇڏجن ۽ صبح شام پاڻي ڏيڻ وارو عمل جاري رکجي.

ٻارين ۾ جيڪو به گندگاهه نظر اچي اهو هٿ سان پاڙان پٽي ٻاهر ڦٽو ڪجي. ٻوٽا ڪجهه وڏا ٿين ته ڇڙيو پاڻي ڏجي پر ايترو پاڻي نه ڏجي جو ٻاريون ٻڏي وڃن. پاڻيءَ اهڙي طرح سان ڏجي جو فقط پاڻي جو سيڪ پهچي سگهي. فيبروري مهيني ۾ لڳايل ٻوٽا اپريل جي وچ ڌاري 6 کان 8 انچن جا ٿيو وڃن، جن تي 3 کان 4 پن ٿين ٿا.

جنسون:

واشنگٽن، مڊونڊو، هوائي، ڪيپي ڪيورا ۽ سولو واريون جنسون سيلون، گجرات، انڊيا، هوائي، آئرلينڊ ۽ فلپائين مان گهرايون ويون، جن تي تجربا ڪيا ويا جيڪي ڪراچي، حيدرآباد ۽ ميرپورخاص ڊويزن ۾ ڪاميابي سان پوکي سگهجن ٿيون. جنهن کان پوءِ اڳتي هلي واشنگٽن، مڊونڊو واريون جنسون ”هني ڊيو“ جي نالي سان مشهور ٿيون ۽ اهي ئي پوکي لاءِ سفارش ڪيل آهن.

باغ لڳائڻ و قت:

باغ لڳائڻ لاءِ ٻوٽن لڳائڻ جو صحيح وقت به فيبروري ۽ مارچ آهي. ڇو ته سياري جي سيءِ اچڻ کان پهرين ٻوٽا پختا ٿيو وڃن ۽ تڏ اٿرانداز ٿئي ٿئي. بيجارو جون جولاءِ وارن مهينن ۾ به تيار ڪري سگهجي ٿو. جيڪو آگسٽ سيپٽمبر وارن مهينن ۾ باغ لڳائڻ جي قابل ٿيو وڃي.

ٻوٽن جو مفاصلو:

باغ ۾ ٻوٽا چوڪنڊي طريقي سان لڳايا وڃن ٿا. جنهن ۾ ٻوٽي جو ٻوٽي کان ۽ قطار جو قطار کان مفاصلو هڪ جيترو يعني 6x6 فوٽن جو رکيو آهي. اهڙي نموني سان هڪ ايڪڙ ۾ 1210 ٻوٽا لڳي ويندا.

زمين جي تياري ۽ چڪين لڳائڻ جو طريقو:

باغ لڳائڻ کان پهرين زمين جو تجزيو ڪرائي ان جي خاصيت معلوم ڪجي. اهڙي چونڊيل زمين مان گندگهه وغيره صاف ڪجي. زمين کي چار پنج اونها هر ڏئي سنوت ۾ آڻجي ۽ گهرج مطابق پنا ۽ اڏون تيار ڪجن. گهريل مفاصلي تي ڪلن ذريعي نشان ڏئي 2x2x2 فوٽن جا کڏا تيار ڪجن. کوٽيل کڏن کي ٻن کان ٽن هفتن تائين ڪليو رکيو وڃي ته جيئن هوا ۽ سج جي روشني ۾ نقصانڪار جيت ۽ جراثيم مري ناس ٿي وڃن. ان کان پوءِ في کڏي کي 20 ڪلوگرام وٽاڻ جو گريل سڙيل پاڻ ۽ کڏي واري مٽي ملائي پرڃي، جنهن ۾ اٽڪل هڪ حصو پاڻ ۽ ٻه حصا مٽي هئڻ گهرجي.

جيڪڏهن کڏي واري مٽي سٺي نه هجي ته شاخن يا واهن جي لت واري مٽي پاڻ سان ملائي کڏن کي لتجي. ان کان پوءِ کڏن کي هڪ يا ٻه ڀيرا پاڻي ڏجي ته جيئن پاڻ واري گرمي ختم ٿي وڃي. جيئن ته پاڻي اچڻ کان پوءِ کڏن ۽ پيل مٽي زمين جي سطح کان هيٺ ويهي وڃي ٿي ان ڪري جڏهن کڏا وٽ ۾ اچن ته انهن جي سطح کان پرپاسي واري مٽي وسيلي زمين کي برابر يا هموار ڪيو وڃي. ان کان پوءِ تيار ڪيل بيجاري جون چڪيون لڳايون وڃن. چڪين لڳائڻ کان پهرين چڪي جي برابر کڏا کوٽي پوءِ چڪيون لڳائڻ گهرجن. ٻوٽن لڳائڻ کان پوءِ هڪدم پاڻي ڏيڻ گهرجي.

نرسري مان ٻوٽن کيڙڻ جو طريقو:

ٻوٽن کي نرسري وارن ٻارين مان چڪي جي صورت ۾ ڪڍيو وڃي. هر هڪ چڪي ۾ ٻه کان ٽي ٻوٽا ضرور هئڻ گهرجن. ڇو ته ننڍن ٻوٽن ۾ نر ۽ مادي ٻوٽي جي خبر ڪونه پوي. ٻوٽن لڳائڻ کان پوءِ جڏهن ٻوٽا وڏا ٿي گل جهلين ٿا ته پوءِ نر ۽ مادي جي خبر پوي ٿي. انهيءَ وقت

واڌاري نر ٻوٽا ڪڍي ڇڏجن. فقط 10 کان 15 سيڪڙو نر ٻوٽا باغ ۾ رکڻ گهرجن.

ٻوٽن ۾ جلد گلن اٿڻ لاءِ تجويزون:

عام طرح سان اهو ڏٺو ويو آهي ته ٻوٽا جلد گل ڪونه ٿا جهلين ۽ قد ۾ به وڌا ٿيو وڃن. جنهن سان نر يا مادي ٻوٽن کي سڃاڻڻ ۾ ڏکيائي پيش اچي ٿي. گڏوگڏ وڏي قد هئڻ ڪري ميوو پٽڻ ۾ پڻ سهنجائي نٿي رهي. تجربن کان پوءِ انهي مسئلي جو حل ڳولي لڌو ويو آهي جنهن سان ٻوٽا گهٽ عمر ۾ ننڍي قد هوندي ئي گل جهلڻ شروع ڪن ٿا. جنهن جو تفصيل هيٺ ڏجي ٿو.

ٻوٽن لڳائڻ کان پوءِ ٽي يا چار پاڻي ڏئي ڏسجن ته ٻوٽا پنهنجو پاڻ سنڀالي ويا هجن ته ٻوٽن کي پاڻي ڏيڻ بند ڪجي. ڪجهه وقت کان پوءِ ٻوٽن جا پن پيلا ٿيڻ شروع ڪندا پر ٻوٽن جا ٿڙ اڃا ساوا هوندا. هاڻي ڏسو ته جيڪڏهن ٻوٽي کي پاڻي نه ڏبو ته ٻوٽا مري ويندا. ان حالت ۾ ٻوٽي کي پاڻي ڏجي. سٺو فصل حاصل ڪرڻ لاءِ پاڻي کان اڳ هر هڪ ٻوٽي جي چلهي ۾ 10 ڪلوگرام وٽاڻ جو گريل سڙيل پاڻ پڪيڙجي. پاڻي کان پوءِ جڏهن زمين وٽ ۾ اچي ته ٻوٽي جي چوڌاري گڏ ڪجي ۽ پوءِ گهرج مطابق پاڻي ڏبو رهجي. هاڻ ٻوٽن جو ڦوٽهڙو شروع ٿيندو ته ان سان گڏ گل به نڪرڻ شروع ڪندا. گلن نڪرڻ کان پوءِ 10 کان 15 سيڪڙو نر ٻوٽا ڇڏي باقي واڌاري نر ٻوٽا ڪڍي ڇڏجن تنهن کان پوءِ گهرج مطابق ڪيميائي پاڻ جو استعمال شروع ڪجي. ميوو وڻ مان ارڙهن مهينن يا ٻن سالن اندر ورتو وڃي ٿو. ان کان وڌيڪ باغ رکڻ سان هڪ ته ميوو جسامت ۾ ننڍو لهندو ۽ ٻيو وڻن جو قد به وڏو ٿيو وڃي. جنهن مان ڦر لاهڻ ۾ ڏکيائي ٿئي ٿي. ان کان سواءِ وڌيڪ عرصي گذرڻ ڪري باغ ۾ جيتن ۽ بيمارين لڳڻ جو خدشو پڻ رهي ٿو.

ٻوٽن لڳائڻ کان پوءِ هلڪو پاڻي ڏنو وڃي. هڪ مهيني تائين ٽئين چوٿين ڏينهن پاڻي ڏنو وڃي. تنهن کان پوءِ اونهاري ۾ 6 کان 8 ڏينهن ۽ سياري ۾ 10 کان 13 ڏينهن جي وقفي سان پاڻي ڏنو وڃي.

پاڻ جو استعمال:

وٽاڻ وارو پاڻ ته پوکي دوران في ڪڏي ۾ اڌ مٺ ڏجي ٿو ۽ پوکي کان پوءِ ايندڙ سال ڊسمبر کان جنوري جي مهيني دوران اڌ مٺ في چلهي ۾ ڏجي. جڏهن ته ٻوٽن کي ڪيميائي پاڻ جي گرام پڻ ضرورت پوي ٿي. ان لاءِ ٻوٽو جڏهن ڦر ڏيڻ شروع ڪري ته هڪ ٻوري نائٽروفاس ۽ هڪ ٻوري سلفيٽ آف پوٽاش في ايڪڙ جي حساب سان ڊسمبر کان جنوري ۾ ڏجي. جنهن سان ٻوٽن جي واڌ ويجهه سٺي ٿئي ٿي ۽ ميوو پڻ صحتمند رهندو. پيٽي جي وڏن وڻن کي في وڻ جي حساب سان 200 گرام ڊي اي پي، 200 گرام ايس او پي ۽ 125 گرام يوريا گل اڇڻ کان ٻه هفتا پھريان ڏيڻ گهرجي. جڏهن ته 125 گرام يوريا ميوو ٺهڻ وقت ڏيڻ گهرجي يا زرخيز 15؛15؛15 500 گرام في وڻ گل اڇڻ کان اڳ ڏيڻ گهرجي.

گندگاھ جو خاتمو:

گندگاھ ختم ڪرڻ لاءِ گڏ ۽ ڌڙ وارو عمل هر مهيني دهرايو وڃي. جنهن سان گندگاھ به ختم ٿي ويندو ۽ زمين به نرم ٿي ويندي ۽ زمين ۾ پاڻي جهلي بيھڻ جي صلاحيت وڌندي. گڏوگڏ جيتن ۽ بيمارين کان بچاءُ ٿيندو.

باغ جي سارسنيال:

باغ ۾ گڏ ڪرڻ دوران اهو خيال رکڻ گهرجي ته جيڪڏهن تڙ جي پاڙ وٽ مٽي لهي وئي آهي ته ٻوٽن جي تڙن تي مٽي چاڙهجي ته جيئن ٻوٽن جي تڙ کي سنئون سڌو پاڻي نه رسي پر ٻوٽن کي صرف پوسل پهچي. ان سان هڪ ته ٻوٽا ڪرڻ کان بچي ويندا ۽ ٻيو ته تڙ کي ڪوبه نقصان نه ٿيندو. جيڪڏهن اهو عمل نه ڪيو ويو ته پاڻي تڙ کي لڳڻ سان تڙ ڳري سڙي ويندو ۽ نيٺ آخر ٻوٽو مري ويندو.

گل ۽ ميوا:

هونئن ته جئن کان ڇهن مهينن جي عرصي ۾ گل اچڻ شروع ٿين ٿا. ۽ ڏهن کان ٻارهن مهينن ۾ ميوا اچڻ شروع ٿيو وڃي. پر ذڪر ڪيل تدبيرن تي عمل ڪبو ته اڃا به جلد ٻوٽن ۾ گل ۽ ميوا لڳندا. مادي گل اڪيلا يا ٻن ٽن ڇڪڻ جي صورت ۾ ظاهر ٿين ٿا. هي تڙ جي بلڪل ويجهو ۽ پن جي ڏانڊي جي هيٺين منڍي سان گڏ لڳل ٿين ٿا. جڏهن ته نر گل ننڍي قد جا پن جي ڏانڊي جي منڍي تي ڇڪڻ ۾ ٿين ٿا. ٻوٽن جو لڳ وارو عمل هوا ۽ جيتن وسيلي ٿئي ٿو.

ميون پٽڻ لاءِ صلاحون:

جڏهن ميوي تي هلڪو پيلاڻ مائل رنگ ظاهر ٿئي ته اها انهي جي پچڻ جي نشاني آهي. پر پڪ ڪرڻ لاءِ ميوي کي ٿورو زخمي ڪبو ته هن مان نڪرڻ وارو ڪير پاڻي وانگر ڇڏو هوندو. ميوي پچڻ جي سڃاڻپ لاءِ اهوئي بهتر طريقو آهي. پر نڪرندڙ ڪير، گهاتي ڪير وانگر اچو هجي ته معنيٰ اڃا ميوا ڪچو آهي. ميوي کي پٽڻ وارو ڪم تڏ ۾ ڪجي. ميون جي درجي بندي ضرور ڪئي وڃي. پٽيل ميوا هڪ ٻن تنهن وسيلي ڪاٺ جي کوڪن ۾ بند ڪري مارڪيٽ ۾ موڪلجي.

پيداوار:

جيڪڏهن ذڪر ڪيل تدبيرون ۽ باغ جي سٺي سارسنيال تي عمل ڪجي ته ڏيڍ کان ٻن سالن جي عرصي تائين في ٻوٽي مان 40 کان 50 ڪلوگرام پيداوار ملندي. سراسري طرح سان هڪ ٻوٽو اندازاً 40 کان 50 ميوا جهلي ٿو. هي ميوي جو وزن تقريبن هڪ ڪلوگرام کان ڏيڍ ڪلوگرام تائين ٿئي ٿو.



مُگ - Green Gram

زمين:

مُگ جي پوک لاءِ لتياسي ، وارياسي ۽ وچولي زمين تمام بهترين آهي. اهوئي سبب آهي ته فصل ڪڇي، ڪاڇي ۽ ٿر ۾ پوکيو وڃي ٿو. جڏهن ته سنڌ جي وچولي آبپاشي واري علائقي جون زمينون هن علائقي جي لاءِ موزون آهن.

زمين جي تياري

هن فصل جي پوکي لاءِ زمين کي 2 کان 3 سڪي جا هر ڏئي سنوت ۾ آڻي ريڇ ڪجي. جڏهن زمين وٽ ۾ اڇي يا هر ڏيڻ جي لائق ٿئي ته ان ۾ به يا ٽي سائي جا هر ڏئي سانهر گهمائي ۽ زمين کي پوکي لاءِ هموار ڪجي. پوکيءَ وقت زمين ۾ مناسب ريڇ يا آلاڻ هڻڻ گهرجي ته جيئن بچ جو ڦوٽهڙو صحيح ٿئي.

پوکي جو وقت ۽ طريقو

مُگ جي پوکڻ جون ٻه موسمون آهن. هڪ بهار جي موسم ۽ ٻي اونهارِي يا گرمي جي موسم. بهار جي موسم 15 فيبروري کان 15 مارچ تائين ۽ گرمي جي موسم جون ۽ جولاءِ آهي. جنهن کي مُگ جو خريف وارو فصل چئجي ٿو. جيڪو بهار واري فصل کان وڌيڪ پيداوار ڏئي ٿو. گڏيل پوک لاءِ مگن کي ٻين فصلن سان گڏ به پوکي سگهجي ٿو. جنهن ۾ ووٽن سان گڏ اوڙ جي وچ ۾ ناڙي زريعي پوکي سگهجي ٿو. هن فصل جي پوکي ناڙي يا ڀٽ زريعي ڪرڻ گهرجي پر ناڙي رستي پوک بهتر آهي. ناڙي واري پوک مان گند گاه آساني سان ڪڍي سگهجن ٿا. جنهن ڪري فصل پيداوار به وڌيڪ ڏئي ٿو. مگن جي ناڙي قطارن ۾ هڪ فٽ جي مفاصلي تي هڻڻ گهرجي. پوکي وقت اهو خيال رکڻ گهرجي ته زمين ۾ وٽ يا آلاڻ مناسب مقدار ۾ هجي.

بچ جو مقدار

هن فصل جي پوکي لاءِ 6 کان 8 ڪلوگرام في ايڪڙ بچ استعمال ڪجي. ڀٽ جي صورت ۾ 8 کان 10 ڪلوگرام في ايڪڙ استعمال ڪجي. بچ صاف ۽ تندرست هڻڻ گهرجي يعني جنس ملاوت کان پاڪ هجي جڏهن ته ڪيڙي ۽ بيماري لڳل بچ کان پاسو ڪجي.

جنسون

مُگن جون ڪيتريون ئي جنسون پوکيون وڃن ٿيون جيڪي پيداوار ۾ بهتر آهن. جهڙوڪ: سي_23، ڊيسي جنس 66_1، اين اير 6_20، اين اير 21_20، ايس 8 وغيره شامل آهن. جڏهن ته سنڌ لاءِ هڪ نئين سفارش ڪيل جنسن ۾ اي اي اير 96 جنس وڌيڪ پيداوار ڏئي ٿي ۽ ٻين جنسن جي ڀيٽ ۾ 10 کان 15 ڏينهن اڳاڻو پڇي ٿي، جيڪا 60 ڏينهن ۾ پڇي تيار ٿئي ٿي.

پاڻ ڏيڻ

مُگن جي فصل ۾ هڪ ٻوري ڏي-اي-پي پوکي وقت ڏيڻ گهرجي. ۽ هڪ ٻوري يوريا پهرين پاڻي کي ڏيڻ گهرجي.

پاڻي ڏيڻ

مُگن جي فصل لاءِ 3 کان 4 پاڻي ڪافي آهن. پهريون پاڻي پوکي جي ٽن هفتن بعد پيو پاڻي گل ٻاتي وقت ۽ ٽيون پاڻي ٽرين نهڻ وقت ڏيڻ گهرجي. پر هي فصل باراني فصل طور به پوکيو وڃي ٿو.

گڏ ڪرڻ

هن فصل ۾ گڏ پهرين پاڻي کان اڳ ڪڍجي ته جيئن گند گاه جو خاتمو اچي. گڏ ڪرڻ جي سبب زمين نرم ٿيندي ۽ ٻوٽا جلد واڌ ڪندا.

لابارو

مُگن جا سال ۾ ٽي فصل لڳايا وڃن ٿا. تنهن ڪري انهن جو لبارو مختلف وقتن تي ڪيو وڃي ٿو. جڏهن فصل جون ٽريون 80 کان 90 سيڪڙو پڇي وڃن ته لبارو شروع ڪجي.

پيداوار

هن فصل مان 8 کان 15 مٺ پيداوار في ايڪڙ وٺي سگهجي ٿي.



ماش يا مانهن

Black gram

زمين جي تياري

ماش جو فصل نهري ۽ باراني علائقن ۾ ڪاميابي سان پوکي سگهجي ٿو. زمين ۾ به يا تي سڪي جا هر ڏيئي پتر پيجي ريچ ڪجي. جڏهن زمين هر ڏيڻ لائق يا وٽ ۾ اچي ته هڪ ٻه هر ڏئي سانهر گهمائي زمين کي پوکي لاءِ هموار ڪجي. ماش جي پوک لاءِ زمين جو هموار هجڻ تمام ضروري آهي. جيئن پاڻي زمين ۾ هڪ جهڙو بيهي سگهي. نهري علائقن ۾ به زمين کي اونها هر ڏئي تيار ڪجي. جڏهن ته اهو خيال رکڻ گهرجي ته زمين ۾ مناسب ريچ هجي پر زمين خشڪ نه ٿئي. باراني علائقن ۾ برسات کان اڳ هڪ ڀيرو مٽي اٿلائڻ وارو هر ۽ برسات کانپوءِ زمين وٽ ۾ اچڻ تي ٻه دفعا ديسي هر ڏئي ان کي چڱي طرح تيار ڪجي بعد ۾ سانهر ڏجي ته جيئن زمين مڪمل هموار ۽ نرم ٿي وڃي. ان سان گڏ زمين ۾ مناسب سيڪ يا ريچ هجي بي صورت ۾ بچ جو ڦوٽهڙو گهٽ ٿيندو ۽ پيداوار گهٽ ملندي.

پوکي جو طريقو

ماش جي پوک پهرين جون کان جولاءِ جي آخر تائين موزون آهي. ماش جو پوک ناڙي يا قطارن ۾ ڪجي. ۽ قطارن جي وچ ۾ مفاصلو 30 سينٽي ميٽر هئڻ گهرجي. ۽ ٻوٽن جي وچ ۾ مفاصلو 10 سينٽي ميٽر هئڻ گهرجي.

جنسون

ماش جي پوک لاءِ سفارش ڪيل جنسن ۾ ڪاري مانهن ۽ سائي مانهن واريون جنسون پوکيون وڃن ٿيون. جڏهن ته ٻين جنسن ۾ ماش_80، ماش_30_31 وغيره پوکيون وڃن ٿيون. جڏهن ته ماش جي نين جنسن ۾ اين اي آر سي 1 ۽ اين اي آر سي 2 جنسون پوکي هيٺ آهن.

بچ جو مقدار

ماش يا مانهن لاءِ بچ عام طور 6 کان 8 ڪلوگرام في ايڪڙ استعمال ڪجي. هن فصل جي وڌيڪ پيداوار لاءِ گهٽ ۾ گهٽ هڪ لک پنجويهه هزار ٻوٽا في ايڪڙ هئڻ گهرجن. ان مقصد لاءِ سفارش ڪيل جنسن جو صاف، خالص ۽ تندرست بچ استعمال ڪجي. جڏهن ته ٻوٽن جي گهربل تعداد لاءِ 8 کان 10 ڪلوگرام بچ في ايڪڙ استعمال ڪجي.

پاڻي ڏيڻ

ماش جي فصل لاءِ تي کان چار پاڻي ڪافي آهن. پهريون پاڻي پوکي کان ٽن هفتن بعد ۽ ٻيو پاڻي گل ٻاڻي وقت ۽ ٽيون پاڻي ڦرين نهڻ وقت ڏيڻ گهرجي. هي فصل بنيادي طور باراني علائقن ۾ پوکيو وڃي ٿو. پر جيڪڏهن آبپاشيءَ جو پاڻي موجود آهي ته تي پاڻي ڏيڻ گهرجن.

پان ڏيڻ

ماش جي فصل کي نائٽروجن پاڻ جي ضرورت گهٽ پوي ٿي. جڏهن ته فاسفورس واري پاڻ جي استعمال سان پيداوار ۾ اضافو اچي ٿو ۽ فصل جلد پڄي وڃي ٿو. ان ڪري ماش جي فصل لاءِ 10 ڪلو گرام نائٽروجن ۽ 25 ڪلو گرام فاسفورس في ايڪڙ استعمال ڪجي يا ماش لاءِ هڪ ٻوري ڊي-اي-ٻي پوکيءَ وقت ۽ آخري هر سان ملائي پوکي ڪجي.

گند گاه ڪيڙ

ماش جي فصل ۾ گند گاه تمام گهڻو نقصان رسائين ٿا جنهن ڪري انهن کي ختم ڪرڻ لازمي آهي. فصل مان گند گاه پاڙئون ڪيڙ گهرجن. جيڪڏهن گند گاه وقت سر نه ڪڍيو ويو ته فصل جي خوراڪ ڪڍندو ۽ فصل پيداوار گهٽ ڏيندو.

لابارو ۽ گاه

جڏهن فصل ۾ 80 کان 90 سيڪڙو ڦريون پڪل نظر اچن ۽ ڦرين جو رنگ سائي مان ڪارو يا پورو ڏسڻ ۾ اچي ته هڪدم لبارو ڪرڻ گهرجي. ڇو ته پڪل فصل جو لبارو جلد نه ڪبو ته فصل چڻڻ شروع ڪندو ۽ پيداوار گهٽ لهندي. لباري بعد فصل کي اس ۾ سڪائي گاه گاهڻ گهرجي. ۽ ان يا بچ جي صفائي بعد وڪرو ڪجي يا ذخيرو ڪيو وڃي.



ڪنوا جي پيداواري حڪمت عملي

Quinoa Cultivation Technology

ڌرتي تي قدرت پاران خفيل خوراڪي فصلن مان ڪجهه کي اعليٰ خوراڪي فصل وارا فصل چيو وڃي ٿو جن ۾ تمام گهڻي مقدار ۾ وٽامنس ۽ منرلس هجن ٿا. ان کان علاوه انهن ۾ جسم جي اندروني زهريلن مادن کي خارج ڪرڻ جي به تمام گهڻي صلاحيت آهي. جن جي استعمال سان جسم اندر بيمارين کان بچڻ جي صلاحيت وڌي وڃي ٿي. اهڙن فصلن مان هڪڙو فصل ڪنوا آهي. هي فصل سنڌ ۾ ربيع جي مند ۾ پوکي لاءِ مناسب آهي. ڪنوا جو سنهون ڊاڻو ٿئي ٿو جنهن کي عام طور تي چانورن وانگر پچائي کاڌو وڃي ٿو جنهن دنيا ۾ گهرج آهي ۽ اسان جي ملڪ ۾ به سپر اسٽورن تي وڪرو ٿي رهيو آهي. ڪنوا جي پوکي ناڙي رستي ۽ ڪرين خاص طور تي ويڪرن ڪرين تي ڪامياب آهي. هن فصل تي سنڌ ۾ تحقيقي ڪم شروع ڪيو ويو آهي. ابتدائي طور تي پوکي جا تفصيل هيٺ ڏجن ٿا:

فصل جي پوکي کان لڳاري تائين جي عمر	120 کان 140 ڏينهن
پوکيءَ جي مند	ڪنوا کي ربيع جي مند ۾ 15 نومبر کان 15 ڊسمبر تائين پوکي سگهجي ٿو.
گهريل زمين	ڪنوا لاءِ چيڪي زمين موزون آهي.
زمين جي تيارِي	2 کان 3 اونچا هر هڻي زمين کي پوکي لاءِ تيار ڪجي.
بچ جو مقدار	بچ جو مقدار 2 کان 3 ڪلو گرام في ايڪڙ.
پوکي جو طريقو	ڪنوا جي پوکي ناڙي رستي ۽ ڪرين خاص طور تي ويڪرن ڪرين تي پوکڻ گهرجي پر جتي زمين هلڪي ڪلرائي پڪي هجي ته اتي ڪر يا گهڙبي ڪجي.
ٻوٽن کان ٻوٽن جو مفاصلو	قطار کان قطار جو مفاصلو 2 فوٽ ۽ ٻوٽي کان ٻوٽي جو مفاصلو 15 سينٽي ميٽر رکڻ گهرجي.
پاڻ جو مقدار	ڪنوا لاءِ پاڻ جو مقدار 30 ڪلوگرام نائٽروجن ، 20 ڪلو گرام فاسفورس ۽ 20 ڪلو گرام پوٽاش في ايڪڙ ڏجي. جنهن جو وڌيڪ دارومدار زمين جي قسم ۽ حالت تي آهي. سفارش ڪيل فاسفورس ۽ پوٽاش جو سڄو مقدار پوکي وقت ڏيڻ گهرجي ۽ يوريا کي ٻن حصن ۾ ڏيڻ گهرجي هڪ حصو پوکي وقت ۽ ٻيو پوکي جي 70 ڏينهن بعد ڏيڻ گهرجي.
پاڻي	پاڻي 3 کان 4 ڏيڻ گهرجن. اهي به موسم کي نظر ۾ رکي ڏجن. ڪنوا کي پهريون پاڻي پوکيءَ جي 40 ڏينهن بعد ۽ ٻيو پاڻي پوکيءَ جي 75 ڏينهن بعد ٽيون پاڻي پوکيءَ جي 100 ڏينهن بعد ۽ جيڪڏهن موسم گرم هجي ته چوٿون پاڻي پوکيءَ جي 120 ڏينهن بعد ڏيڻ گهرجي.

گندگاہ جو خاتمو	گندگاہ شروعاتي وقت ۾ فصل کي نقصان پهچائڻ ٿا. گندگاہ جو خاتمو هت سان ڪجي. ڪيميائي خاتمو اڃا تجربن هيٺ آهي.
جيت ۽ بيماريون	هن وقت تائين ڪوبه جيت يا بيماري هن فصل تي نظر نه آئي آهي.
لابارو ۽ ڳاه	اپريل مهيني ۾ ڪنوا جو فصل تيار ٿي وڃي ٿو جڏهن فصل جو رنگ سائي مان ناسي، نارنگي مان ڳاڙهو ٿي وڃي، ته پوءِ لبارو ڪجي ۽ لبارو هت سان ڪجي يا گڏيل لباري واري مشين (ڪمبان هارويستر) سان ڪجي لباري جي 7 ڏينهن بعد ڪٽڪ ڳاهڻ واري مشي (ٿريشر) هلائجي ته جيئن سولائي سان ڳاهڻ واري مشين (ٿريشر) مان داڻا الڳ ٿي وڃن.
ذخيرو	ڪنوا جي بچ کي ڪنهن بيگ ۾ وجهجي جيڪا هوا بند هجي ۽ گهر کي روڪي سگهي. پوءِ اهڙي جاءِ تي رکجي جتي گهٽ گرمي هجي، ۽ گهر گهڻي نه هجي.

موسمياتي تبديليون ۽ اسان جي زراعت

Climate Change & Agriculture

ڌرتيءَ تي موسمياتي تبديليون هاڻ هڪ حقيقت آهن. جن جو ذميوار خود انسان به آهي، جنهن ترقيءَ جي نالي ۾ فطري ماحول کي سخت نقصان رسايو آهي. موسمياتي تبديليون ٻين شعبن سان گڏ زراعت لاءِ شديد خطرو آهن، جيڪو خطرو جيتوڻيڪ سڄي دنيا لاءِ آهي پر ترقي پذير ملڪن ۾ وسيلن ۽ صلاحيتن جي کوٽ جي ڪري زراعت جي وڌيڪ متاثر ٿيڻ جا امڪان آهن.

سنڌ سميت ساري ملڪ جي اڪثر آباديءَ جي روزگار جو وسيلو زراعت آهي ۽ زراعت لاءِ هتي ڪافي عرصي کان موسمياتي تبديلين جي نتيجي ۾ ڪيترائي مسئلا درپيش ٿيا آهن، جن مان مکيه جو ذڪر هيٺين ريت آهي:



پاڻيءَ جي کوٽ:

دريائي پاڻيءَ جي شديد کوٽ جي نتيجي ۾ فصلن کي گهربل پاڻي نه ملڻ جي ڪري هڪ طرف فصلن جي پوکي ۽ پيداوار متاثر ٿي رهي آهي ته ٻئي طرف وڌيڪ ٽيوب ويل لڳائي جڙ جو پاڻي ڪڍڻ سان جڙ جو پاڻي گهٽجي به رهيو آهي ۽ پاڙو يا ڪارو به ٿي رهيو آهي.

سر ۽ ڪلر:



زميني پاڻيءَ جي نيڪال جي بهتر نه ٿيڻ جي نتيجي ۾ سر ۽ ڪلر جو مسئلو ڏينهن ڏينهن وڌي رهيو آهي، جنهن جي ڪري خاص طور تي ڏکڻ سنڌ جي سامونڊي پٽيءَ وارن علائقن ۾ سمنڊ جي پاڻيءَ جي چڙهي اچڻ ڪري به سر ۽ ڪلر وڌيو آهي.

ٻوڏون ۽ خشڪ سالي:



موسمياتي تبديلين جي نتيجي ۾ گهڻو ڪري چوماسي جي مينهن وسڻ ۾ فرق آيو آهي. هڪ ته اهي مقرر وقت تي نه پئجي رهيا ۽ ٻئي طرف ڪڏهن گهٽ ته ڪڏهن تمام گهڻا پئجي رهيا آهن، جنهن جي ڪري ڪڏهن ٻوڏ واري صورتحال



تي وڃي ٿي جنهن جي ڪري فصلن جو شديد نقصان ٿئي ۽ ڪڏهن وري سوکھڙو يا خشڪسالي ٿي وڃي ٿي، جيڪا عام طور تي سڄي سنڌ ۽ خاص طور تي ٿر ۽ ڪاڇي وغيره وارن علائقن کي شديد متاثر ڪري ٿي. خشڪ سالي جي ڪري نه صرف فصلن کي نقصان رسي ٿو پر ساڳئي وقت چوپائي مال

لاءِ چاري جو به سخت بحران ٿي وڃي ٿو.

خشڪ سالي يا سوڪهڙي جي ڪري جڙ به نٿو پرڃي جنهن جي ڪري ماڻهن ۽ جانورن جي پيئڻ جي پاڻيءَ جي ڪوت پڻ شدت اختيار ڪري وئي آهي.

سياري جي مُند جو سُسُڻ: سياري جي مُند سُسُڻ لڳي آهي، جنهن جي ڪري سياري جي مُند وارن فصلن کي گهريل سيءَ وارا ڏينهن ملڻ ڪري سندن پيداوار ٿئي ٿي. اُن سان گڏ سياري جي مُند ۾ ڪن ڏينهن ۾ تڱ گهٽ ته ڪن ڏينهن ۾ تمام گهڻي وڏي وڃي ٿي ۽ گهڻي تڱ وڌڻ جي نتيجي ۾ فصلن ۾ ڪس ٿئي ٿي ۽ پيداوار متاثر ٿئي ٿي.

موسمياتي تبديلي جي ڪري جيتن ۽ بيمارين جو مسئلو: ڪجهه سالن کان موسمياتي تبديلين جي نتيجي ۾ اهڙا جيت ۽ بيماريون فصلن ۾ شدت اختيار ڪري ويا آهن، جيڪي پهرين ائين نه هئا؛ جن ۾ ووٽنڻ ۾ ميلي بگ ۽ انبن ۾ سوڪهڙي واري بيماري مُڪيه آهن، جڏهن ته هن سال زيتون ۾ ميلي بگ جو حملو نظر آيو آهي.

موسمياتي تبديلين جو تدارڪ يا بچاءُ:

1. سڀ کان اهم ڪم هي آهي ته موسمياتي تبديلين جي سلسلي ۾ تحقيقي ڪم ۽ صلاحيت کي وڌايو وڃي.
2. موسمياتي تبديلين سان مطابقت رکندڙ جنسون ۽ حڪمت عمليون تيار ڪيون وڃن.
3. آبادگارن جي سطح تي آبادگارن کي گهرجي ته پنهنجي زمينن ۾ نامياتي مادي وڌائڻ واسطي زمينن ۾ هر سال نه ته به گهٽ ۾ گهٽ هر ٽئين سال وڌائڻ جو پاڻ يا ساڻو پاڻ ضرور ڏين ته جيئن زمين جي زرخيزي بحال رهي، پاڻي کي جذب ڪرڻ ۽ پاڻي جي سوڪهڙي کي برداشت ڪرڻ جي صلاحيت وڌي ۽ پيداوار متاثر نه ٿئي.
4. جڙ جي پاڻيءَ تي ڪوشش ڪري گهٽ پاڻيءَ وارا فصل پوکجن ۽ جديد طريقن سان پاڻيءَ جو استعمال ڪجي ته جيئن جڙ جي پاڻيءَ جي ڪوت نه ٿئي ۽ جڙ جو پاڻي گهڻي استعمال ڪري ڪارو يا ٻاڙو نه ٿئي.
5. ڍڪ پوک يعني ٽنل اندر پاجين ۽ ميوون کي ڦڙي ڦڙي يا قوھاري واري آبپاشيءَ تي پوکي، طرف اچڻ گهرجي ته جيئن پاجين ۽ ميوون کي گهڻي سردي ۽ گرميءَ کان بچائي سگهجي ۽ گهٽ پاڻي تي فصل اُٻائي سگهجي.
6. مينهن / باراني زراعت کي هٿي وٺائي وڃي.
7. فصلن کي زمين جي قسم ۽ فصل جي گهرج مطابق پاڻ ڏيڻ لاءِ زمين جي مٽي ليبارٽرين مان چڪاس ڪرائي ليبارٽرين جي سفارش مطابق پاڻ ڏيڻ گهرجي. بي صورت ۾ زمين جي قسم مطابق ڪيميائي پاڻ نه ڏيڻ جي ڪري زمين خراب ٿي سگهي ٿي ۽ پيداوار ۾ به خاطر خواهه اضافو نٿو ٿئي ان سان گڏ پنهنجي تيوب ويلن جو پاڻي پڻ وقفي وقفي سان ليبارٽرين مان ضرور چڪاس ڪرائجي چاڪاڻ ته ٻاڙي يا ڪاري تي ويل پاڻيءَ جو فصلن ۾ استعمال زمين کي خراب ڪري رهيو آهي.
8. جيتن ۽ بيمارين جي ضابطي لاءِ زرعي ماهرن جي مشوري کان بغير زرعي زهرن جو استعمال نه ڪرڻ گهرجي. چاڪاڻ ته جيتن يا بيمارين جي صحيح سڃاڻپ ۽ شدت معلوم

ٿيڻ بغير زرعي زهرن جي استعمال جو هڪڙو نقصان اهو آهي ته ماحولياتي گدلاڻ وڌي رهي آهي ۽ ٻيو جيتن ۽ بيمارين ۾ زرعي زهرن خلاف قوتِ مدافعت وڌي رهي آهي جنهن ڪري اهي هلڪي زهر تي ضابطي ۾ نتا آهن.

9. هڪڙي قسم جي فصل پوکڻ بجاءِ مختلف قسم جا فصل پوکڻ گهرجن ته جيئن هڪ فصل جي ناڪام ٿيڻ جي حالت ۾ ٻين فصلن مان اُپت ملي سگهي.

پاڻي جو بهتر استعمال

Efficient use of water

وڌندڙ فصلن جي ايراضي، انساني آبادي، صنعتي ترقي وغيره جي نتيجي ۾ ڏينهن ڏينهن پاڻيءَ جي گهرج وڌي رهي آهي. ان ڪري پاڻيءَ جي بچت ۽ بهتر استعمال هن وقت اشد ضروري آهي. پاڻيءَ جي صحيح زرعي استعمال لاءِ سفارشون هيٺ ڏجن ٿيون:

1. ليزر لينڊ ليولنگ: فصلن جي پوکيءَ لاءِ زمين کي ليزر لينڊ ليولنگ واري مشين سان سنوت ۾ آڻي پوکي ڪرڻ گهرجي. ليزر ذريعي هموار ڪيل زمين ۾ :

- 25 سيڪڙو کان وڌيڪ پاڻيءَ جي بچت ٿئي ٿي.
- 10 سيڪڙو کان فصلن جي پيداوار وڌيڪ لهي ٿي.
- بچ جو ڦوتهڙو بهتر ٿئي ٿو.
- ڪيميائي پاڻ سڄي فصل کي هڪجهڙو ملي ٿو، ان ڪري پاڻ جو ڌيان نٿو ٿئي.
- زمين ۾ گهٽ پاڻي ڏيڻ جي ڪري سر ۽ ڪلر جو خطرو گهٽجي وڃي ٿو.



2. واٽر ڪورس پڪا ۽ صفائي: واٽر ڪورس کي پڪي ڪرڻ سان پاڻيءَ جي بچت ٿئي ٿي ۽ پاڻيءَ جي وهڪري ۾ بهتري اچڻ ڪري فصل گهٽ وقت ۾ پرڄي وڃي ٿو. فصل کي وقت تي گهرج موجب پاڻي ملڻ ڪري پيداوار 30 سيڪڙو کان وڌيڪ لهي ٿي. بچيل پاڻيءَ تي وڌيڪ ايراضي پوکيءَ هيٺ اچي ٿي. پڪن واٽر ڪورس جي نتيجي ۾ سر جو مسئلو به گهٽجي وڃي ٿو. ليڪن پڪن واٽر ڪورس، ڪچين نالين ۽ ڪسين جي صفائي ۽ کاتي ڪرڻ تمام ضروري آهي، جنهن سان پاڻيءَ ۾ بهتري اچي ٿي.

3. زمينن جي وٺ جي بحالي: مختلف جائزن مطابق سنڌ جي زمينن ۾ نامياتي مادي جي سخت ڪوٽ آهي، جنهن جي ڪري زمينون سخت ٿيڻ سان گڏ پيداواري صلاحيت وڃائي رهيون آهن ۽ خاص طور تي نامياتي مادي جي ڪوٽ جي ڪري زمينون وٺ گهٽ رکن ٿيون جنهن جي ڪري فصلن کي تڪڙا تڪڙا پاڻي ڏيڻ جي ضرورت پوي ٿي، ان مسئلي جي حل لاءِ:

گهٽ ۾ گهٽ هر ٽئين سال وٺاڻ جو پاڻ 3 ٽرڪون في ايڪڙ زمين ۾ وجهي هرڻ سان هڪدم ملائي ريڇ ڪجي ۽ بعد ۾ فصل پوکجن. جنهن سان زمين جي پيداواري صلاحيت وڌي ويندي ۽ پاڻيءَ جي فصلن کي تڪڙي گهرج نه پوڻ ڪري پاڻيءَ جي بچت ٿيندي. ان سان گڏ زمين ۾ سر ۽ ڪلر جو مسئلو به نه ٿيندو.

- وٽاڻ جو پاڻ جتي نه هجي، اتي ساون گاهن وارا فصل جهڙوڪ: جنتر، اڪڙ، لوسڻ وغيره پوکي گلن تي ورڻ وقت هر ن سان گاهه کي زمين ۾ ملائي ريچ ڪري زمين تيار ڪري پوکي ڪجي ته ساڳيا فائدا ملندا.



4. گڏيل پوک: هن طريقي ۾ 2 کان 3 فصل ساڳي زمين ۾ هڪڙي فصل واري پاڻيءَ تي پوکيا وڃن ٿا. جيئن ڪرين تي ڪڻڪ پوکي ناليءَ ۾ ڪمند جي پوک، ڪرين تي بصر پوکي ڪرين جي چوٽيءَ تي پيئنديون ۽ نالين ۾ ڪمند جي پوک وغيره نهايت ئي ڪامياب پوکيءَ جا طريقا آهن. اهڙي طرح سان ويڪرن ڪرين يا بنن تي ولين وارا فصل پوکڻ دوران ولين جي وچ ۾ اُٺيون وڏن واريون پاجيون پوکڻ ۽ هيٺان ناليءَ ۾ ڪري جي سيڪ تي ساوا بصر، ٿور وغيره پوکي هڪ فصل جي پاڻيءَ تي 3 فصل ڪاميابيءَ سان پوکيا وڃن ٿا.
5. اونها هر ڏيڻ: اونها هر نه ڏيڻ جي نتيجي ۾ زمين جي اندر هڪڙو سخت ته جڙي وڃي ٿو. جنهن جي ڪري زمينون وٽ گهٽ رکنديون آهن ۽ فصلن کي بار بار پاڻي ڏيڻو پوندو آهي. ان ڪري هر ٽئين سال زمين کي اونها هر هڻي انڊريون سخت ته ضرور ٽوڙڻ گهرجي. جنهن سان فصل ڀلا ٿيندا ۽ پاڻيءَ جي بچت ٿيندي.

زرعي بازارڪاري/ زرعي وڪري عمل

Agriculture Marketing

زرعي شعبو ملڪي معيشت لاءِ ڪرنڱي واري هڏي جي اهميت رکي ٿو. زرعي شعبي جو قومي آمدني ۾ 18.9 سيڪڙو حصو آهي ۽ 42.3 سيڪڙو آبادي کي سڌي يا اڻ سڌي ريت ملازمت جا موقعا فراهم ڪري ٿو. زرعي شعبو مختلف صنعتن جهڙوڪ: ڪپڙي جي صنعت وغيره کي خام مال فراهم ڪري ٿو. بهراڙين جي 67.5 سيڪڙو آباديءَ جو روزگار هن شعبي سان جڙيل آهي ليڪن ايتري اهميت هئڻ باوجود اسان جي زرعي وڪري جو عمل ٻن ئي روايتي آهي ۽ اها جديد بنيادن تي ناهي هلي رهي، جنهن جي ڪري زراعت سان لاڳاپيل سموريون ذريون آبادگارن سميت منافعو گهٽ ڪئي رهيون آهن.

زراعت جيتوڻيڪ ملڪي ۽ صوبائي معيشت جو بنيادي ٿيڻو آهي. ليڪن ان ۾ موجود مناعلي واري صلاحيت يا گنجائش مان تمام ٿورو حصو حاصل ٿي رهيو آهي. جنهن جو هڪڙو بنيادي ڪارڻ اهو آهي ته اڪثر آبادگار زراعت کي پنهنجي گذاري جو وسيلو سمجهن ٿا پر زراعت کي ڪاروبار نٿا سمجهن.

آبادگار پاڻ کي واپاري يا ڪاروباري ماڻهو نٿا سمجهن ۽ زراعت کي هڪ غير رسمي پيشو سمجهندي ڪمائڻ کان وڌيڪ پوکيءَ تي ڌيان ڏين ٿا ۽ خود ڪجهه ڪرڻ بجاءِ قدرت ۽ بيروني مدد تي وڌيڪ ڀاڙين ٿا. جنهن جو نتيجو جديد حڪمت عملي ۽ پنهنجي ڪاروباري سوچ نه هئڻ جي ڪري گهٽ پيداوار ۽ گهٽ آمدنيءَ جي شڪل ۾ سامهون اچي ٿو. ان صورتحال ۾ تمام ضروري آهي ته زراعت بطور ڪاروبار جي تصور کي متعارف ڪرايو وڃي ته جيئن آبادگار:

1. ڪاروبار جي بنيادي علم ۽ مهارتن کي استعمال ڪن.
2. پنهنجي زرعي ڪاروبار ۾ مناعلي بخش تبديليون آڻي سگهن.
3. ڪاروبار جي بهتر انتظام ڪاري ڪري سگهن.
4. خريد و فروخت يا وڪري جي عنصرن ۽ اصولن مطابق ڪم ڪري سگهن.
5. زرعي ڪاروبار جي منصوبا سازي ڪري سگهن.
6. زرعي ڪاروبار جي حوالي سان ڪاتيڊاريءَ کي بهتر بڻائي سگهن.
7. خرچ ۽ قيمتن جو صحيح ڪاڻو لڳائي سگهن.
8. پنهنجي اندر ڪاروباري صلاحيتون پيدا ڪري سگهن ته جيئن ڪاروبار ترقي ڪري.

آبادگار جي اصل ڪاميابي ۽ سگهه دراصل زرعي ڪاروبار ۾ ترقي ۾ ئي لڪل آهي. آبادگار ۾ اها صلاحيت موجود هجڻ گهرجي ته هو زراعت کي هڪ سنجيده ڪاروبار سمجهي ته جيئن صوبائي ۽ ملڪي معيشت ۾ به هن جو ڪردار هجي ۽ سڳي زندگي به گذاري سگهي.

گذاري ۽ ڪاروباري زراعت ۾ فرق

زراعت گذاري لاءِ	زراعت ڪاروبار لاءِ
هن قسم جي زراعت جو بنيادي مقصد گهربل ضرورتون پوريون ڪرڻ لاءِ پوکي راهي ڪرڻ هوندو آهي. يعني آبادگار گهرجي لاءِ فصل پوکيندو آهي.	زراعت بطور ڪاروبار ۾ آبادگار زمين تي فصل وڪري لاءِ پوکيندو آهي ته جيئن آمدنيءَ مان نفعو ڪمائي سگهي يعني فصل وڪري لاءِ پوکيا ويندا آهن.
زمين جو صحيح استعمال ناهي ٿيندو.	ٿوري زمين مان وڌيڪ ڪمائي سگهيو آهي.
ٿوري لاڳت ۽ وسيلن جي ضرورت پوندي آهي.	وڌيڪ لاڳت ۽ وسيلن جي ضرورت هوندي آهي.
خاص مهارت يا ٽيڪنالوجي سڪڻ جي ضرورت ناهي.	جديد حرفتن، مهارتن ۽ ٽيڪنالوجي جي ضرورت هوندي آهي.
حذف يا منزل مقرر ناهي هوندي.	حذف ۽ نتيجا واضح هوندا آهن.
مارڪيٽ سان خاص رابطو ناهي هوندو.	مارڪيٽ جي هر وقت ضرورت پوندي آهي. ان ڪري مارڪيٽن سان رابطو تيز هوندو آهي.
منصوبابندي نه هئڻ برابر هوندي آهي.	نتيجن ۽ حذف جي حاصل ڪرڻ لاءِ مڪمل منصوبابندي ڪرڻي هوندي آهي.
ڪاروباري صلاحيتون گهٽ يا بلڪل ناهن هونديون.	ڪاروباري صلاحيتون وڌيڪ هونديون آهن.

مٿئين فرق کي ائين به سمجهي سگهجي ٿو ته اڄڪلهه ڪن شهرن جي آس پاس زرعي منڊين جي ننڍڙن واپارين ۽ عام ڪم ڪندڙن زمينون مقاطعي تي وٺي انهن تي سبزيون ۽ موسمي ميوو پوکڻ شروع ڪيا آهن. ۽ اهڙن مقاطعيدارن جي پاجين وغيره کي سنڀالڻ ۽ ڪم ڪرڻ وارا وري اهي ئي اتان جا هاري ناري آهن. پر نتيجي ۾ اهي مقاطعيدار وڌيڪ ڪمائي رهيا آهن. جڏهن ته اهي روايتي يا خانداني آبادگار به ناهن پر کين زراعت بطور ڪاروبار جي حرفت اچي ٿي ان ڪري ئي هُو ڪامياب آهن. ان ڪري عام آبادگار به پنهنجي پوکي راهي کي ڪاروبار طور اپنائي سگهي ٿو. هاڻ اچو ته ٿورو ان ڳالهه تي غور ڪريون ته ڪاروبار ڇا آهي؟ ۽ ڪيترن قسمن جو ٿئي ٿو.

ڪاروبار جي وصف ۽ قسم:

شين/جنسن يا خدمتن جي پيداوار ۽ وڪري ۽ خريداري متعلق اهڙو ڪم جيڪو مناهي ڪمائڻ جي مقصد سان ڪيو وڃي. ان کي ڪاروبار چئجي ٿو. ڪاروبار جا هيٺيان ٽي مکيه قسم ٿين ٿا:

1. شين يا جنسن جي پيداوار: اهڙو ڪاروبار جنهن ۾ مختلف شيون يا جنسون تيار ڪيون وڃن. مثال طور: فصل اُٻائڻ، نرسريون پوکڻ، پاجيون ۽ ميوو پيدا ڪرڻ ۽ پاجين ۽ ميوون مان مختلف شيون تيار ڪرڻ جهڙوڪ: آچار وغيره، مال متاهه پالڻ وغيره.
2. تجارت يا ڪاروبار: اهڙو ڪاروبار جنهن ۾ شين کي خريديو ۽ وڪرو ڪيو وڃي، مثال طور:

ٻج پاڻ جا دڪان، زرعي زهرن جا استور، ڀاڄين وغيره جا آڙ تي ۽ واپاري اچي وڃن ٿا.
3. خدمتون: اهڙو ڪاروبار جنهن ۾ مختلف شين جي مهارتن يعني حرفتن کي گراهڪن تائين پهچايو وڃي. مثال طور: تيجنگ، تربيت، قوهاو ڪرڻ، ٽريڪٽر جي سهولت فراهم ڪرڻ، لوهار وغيره.

ڪاروبار جي وصف ۽ قسمن جي سمجهڻ کان پوءِ ان ڳالهه تي غور ڪرڻ جي ضرورت آهي ته خدمت فراهم ڪرڻ پڻ هڪ ڪاروبار آهي. جيڪو بين سمورن شعبن ۾ گهڻو ڪري ڪاروبار آهي، ليڪن زراعت ۾ گهڻو گهٽ آهي مثال طور: جڏهن ڪنهن ماڻهوءَ جو ڍڳو بيمار ٿيندو آهي ته هُو نقصان جي خطري کان هڪدم ٻيا سمورا ڪم ڇڏي جانورن جي ڊاڪٽر ڏانهن ڊوڙندو آهي. جنهن کي في به ڏيندو آهي ته جيئن نقصان کان بچي سگهي، ليڪن اهو ساڳيو ماڻهو پنهنجي فصل جي جيتن ۽ بيمارين وغيره جي باري ۾ ايترو فڪرمند ناهي هوندو. ڇاڪاڻ ته هُو پوکي راهيءَ کي ڪاروبار نٿو سمجهي ۽ لاڳت ۽ آمدني جو جائزو يا ڪاٿو نٿو لڳائي.

هاڻ سڀ کان اهم ڳالهه اها سمجهڻ جي آهي ته ڪنهن به ڪاروبار جي نظام کي ڇا ٿو چئجي؟ سادي زبان ۾ ان کي قدر جي زنجير (Value Chain) چيو وڃي ٿو. جنهن تحت ئي ڪنهن ڪاروبار کي منفعي بخش بڻائي سگهجي ٿو.

قدر جي زنجير (Value Chain):

قدر جي زنجير ۾ اهي سموريون سرگرميون ۽ خدمتون اچي وڃن ٿيون، جيڪي ڪنهن شيءِ يا جنس يا خدمتن کي پنهنجي تصور کان ويندي آخر ۾ مارڪيٽ ۽ صارف يا گيراهڪ تائين پهچائڻ لاءِ گهربل هونديون آهن.

يا

ڪنهن به ڪاروبار (شيءَ، جنس يا خدمت) سان لاڳاپيل سمورن ڪاروبارن جو اهڙو نظام جنهن ۾ هڪ ٻئي کان شيون يا جنسون يا خدمتون خريديون يا وڪرو ڪيون وينديون هجن. ته جيئن مارڪيٽ ۾ مؤثر ۽ عمل جوڳي طريقيڪار تحت گراهڪ جي ضرورت ۽ پسند کي پورو ڪيو وڃي.

ان جي بنيادي خصوصيت اها آهي ته هن جي خاص نظر هر وقت خريد و فروخت يا وڪري تي هوندي آهي ته جيئن گڏيل مفادن يا مقصدن کي سهڻي نموني حاصل ڪيو وڃي.



جڏهن هر ڏر جي صلاحيتن، ماحول ۽ سوچ ۾ بهتري آڻجي ۽ هر ڏر اهو سمجهي ته سمورين ڏرين جي منفعي ۾ ئي منهنجو منافعو لڪل آهي. ان ڪري سمورين ڏرين جو خيال رکندي پنهنجو پنهنجو ڪردار ادا ڪري. ان لاءِ قدر جي زنجير جي سمورين ڏرين کي هڪ پليٽ فارم تي گڏ ڪرڻ ۽ هڪ ٻئي جي گهرجن ۽ ضرورتن کي سمجهي پنهنجو پنهنجو ڪردار ادا ڪرائڻ جي هر جاءِ هر وقت ضرورت رهي ٿي. ٻي صورت ۾ هر ڏر پنهنجي پنهنجي طور تي ڪم ڪري ٿي ۽ سوچي ٿي ۽ ٻي ڏر کي ڌيان ۾ رکڻ بنان يا هڪ حد تائين ڏوڪو ڏئي وڌيڪ منافعو ڪمائڻ جي ڪوشش ڪري ٿي. جڏهن ته ائين ممڪن ناهي. جنهن جو مثال ائين آهي ته جيڪڏهن زنجير جي هڪ ڪڙي تتي پوي يا ڪمزور ٿي پوي ته باقي ڪڙيون به پڪ سان ڪمزور ٿينديون بلڪ ڪارگر نه رهنديون.

چند اهم قدر جي زنجير سان لاڳاپيل نڪتا هيٺ ذڪر ۾ آڻجن ٿا:

غير معياري زرعي شين جو قدر جي زنجير تي اثر:

پاڻ، بج يا زرعي زهر وڪرو يا تيار ڪندڙن مان جيڪڏهن ڪو ڪا شيءِ وغير معياري يا ٻئي نمبر جي وڌيڪ نفعو ڪمائڻ جي چڪر ۾ آبادگارن کي فراهم ڪري ٿو ته نتيجي ۾ آبادگارن جي پيداوار گهٽ لهي ٿي ۽ پيداوار جو معيار ڪري پوي ٿو. جنهن جي نتيجي ۾ ٽي مُڪيه

نقصان ٿين ٿا؛

1. پيداوار گهٽ لهڻ جي ڪري آبادگارن کي نقصان رسي ٿو ۽ سندن مالي حالت ڪمزور ٿئي ٿي.
2. آبادگارن جي مالي حالت خراب ٿيڻ جي ڪري هُو پنهنجي فصلن کي ضرورت مطابق بچ، پاڻ، زرعي زهر وغيره نٿا ڏين. جنهن سان نه صرف آبادگارن جي آمدني گهٽجي ٿي بلڪ بچ، پاڻ، زرعي زهر ٺاهيندڙن ۽ وڪرو ڪندڙن جو وڪرو گهٽجي ٿو ۽ انهن کي به نقصان رسي ٿو.
3. ٽيون وڏو نقصان اهو به ٿئي ٿو ته زرعي جنسن جي پيداوار معياري نه هئڻ جي ڪري ڏيساور جو واپار متاثر ٿئي ٿو. ۽ ايڪسپورٽ واپار ۽ واپارين کي خاطر خواهه منافعو نٿو رسي.

ان هڪڙي مثال مان ئي صاف ظاهر آهي ته قدر جي زنجير ۾ جڙيل سموريون ڌريون هڪ ٻئي لاءِ نهايت ئي اهم آهن ۽ هڪ ٻئي جي وڌيڪ منفعي جون ضامن آهن. قدر جي زنجير ان صورت ۾ ئي وڌيڪ مضبوط ٿي سگهي ٿي، جڏهن سموريون ڌريون ان ڳالهه کي سمجهندي هڪ ٻئي جو خيال ڪن ۽ ويجهو اچن.

قدر جي زنجير جي بهتريءَ لاءِ ٻه ٻيا مثال ڏيڻ پڻ ضروري آهن. هڪ ته عام طرح سان زرعي شعبي اندر آبادگار طبقي ۾ مڊل مين جي ڪردار تي سخت تنقيد هلندڙ آهي ۽ ٻئي طرف زرعي جنسن جو ڏيساور ۾ واپار ڪندڙن يعني ايڪسپورٽرن جو رويو به منفي آهي.

مڊل مين ۽ قدر جي زنجير:

عام طور تي آبادگارن جو اهو موقف آهي ته مڊل مين اصل تباهيءَ جو ذميوار آهي. تنهن ڪري ان جي ڪردار کي مڪمل طور تي ختم ٿيڻ گهرجي پر حقيقت ان جي بلڪل برعڪس آهي. ان ۾ ڪو شق ناهي ته مڊل مين گهڻو منافعو ڪمائي ٿو ۽ آبادگارن سان ڪٿي ڪٿي چيٽنگ به ڪري ٿو. ليڪن ان مثبت پهلوءَ کي به ڏسڻ جي ضرورت آهي. اسان وٽ جيئن ته آبادگارن جي اڪثر آبادي ننڍن آبادگارن جي آهي. جن وٽ ٻه ٽي ايڪڙ زمين آهي، جنهن ۾ هُو مختلف فصل پوکن ٿا. ڪجهه فصل پنهنجي کاڌ خوراڪ لاءِ ٻيو مال متاع جي چاري لاءِ باقي بچيل پيداوار وڪرو ڪن ٿا. اهڙن آبادگارن کي نه ته بهتر مارڪيٽ تائين رسائي آهي نه وسيلو آهن ۽ نه ئي ايترو وقت آهي. اهڙي صورت ۾ مڊل مين ئي هُن جو واحد سهارو آهي جيڪو بچ پاڻ ۽ گهر جي خرچ پڪي لاءِ سڄي مند کيس سپورٽ به ڪري ٿو. هاڻ جيڪڏهن اهو سهارو نه هجي ته ننڍو آبادگار بلڪل ويهي رهي. ڇاڪاڻ ته ٿوري پيداوار کي بهتر مارڪيٽ تائين پهچائڻ ۽ سنڀالڻ اهڙن آبادگارن لاءِ مشڪل آهي. ها ان ڳالهه ۾ ڪو شڪ ناهي ته مڊل مين جو ڪردار آبادگار دوست بڻائڻ لاءِ ڪوششون وٺڻ گهرجن.

ڏيساور / ٻاهرئين ملڪ ۾ واپار ۽ قدر جي زنجير / سلسلو:

ڏيساور واپار ڪندڙ ڌرين جي منفي رويي سان پڻ زراعت کي نقصان رسي رهيو آهي ۽ قدر جي

زنجير ڪمزور ٿي رهي آهي. هن وقت ايڪسپورٽر ٻن طرحن جو زرعي مال ٻاهر موڪلڻ ٿا. هڪ ته منڊين ۾ ايندڙ مال مان اعليٰ معيار وارو مال ڇانوي ڪري ٻاهر موڪليو وڃي ٿو ۽ ٻيو زميندارن وٽان زمين تان چونڊي مال ڪڍي اچي ٻاهرئين ملڪ موڪليو وڃي ٿو. ان طرح سان ٻن قسمن جا نقصان ٿين ٿا:

1. اعليٰ معيار وارو مال ڏيساور/ٻاهرئين ملڪ هليو وڃي ٿو ۽ باقي گهٽ معيار وارو مال ملڪي صارفن کي ملي ٿو.


2. اهڙي طرح سان ملڪ کان ٻاهر موڪليو ويندڙ مال جو گهڻو فائدو ٻاهر مال موڪليندڙ کي ئي ملي ٿو پر آبادگار کي ملڪ کان ٻاهر موڪليو ويندڙ مال جي خاصيت جو اڳهه نتو ملي، ان ڪري آبادگار جو گهڻو زور پيداوار وڌائڻ طرف آهي پر معيار جي بهتريءَ طرف گهٽ آهي. جنهن جي ڪري مجموعي طور تي اعليٰ معيار واري پيداوار ۾ اضافو ناهي ٿي رهيو.

قدر جي زنجير هڪ ڪاروباري پيش نامون/ بحث قابل نڪتو آهي، جنهن جو مقصد هر فصل مان هارين نارين، زميندارن، واپارين، مرحلن مان گذاريندڙ/ پروسيسر، دڪاندارن وغيره کي منافعو ملي ۽ صارفن کي سندن گهرج ۽ خريڊڻ واري سگهه مطابق هر وقت ۽ هر جاءِ فراهمي جاري رهي.

Five Color Agricultural Approach

پنج رنگي زراعت

اڪثر ماڻهو صحت بخش کاڌو ناهين کائي رهيا، جنهن جي ڪري گهڻي قدر بيمارين جو شڪار ٿين ٿا. صحت بخش غذا نه کائڻ جو هڪڙو وڏو سبب صحت بخش غذا جي باري ۾ ڄاڻ نه هئڻ يا وري خبر هئڻ باوجود ان تي عمل نه ڪرڻ آهي. پهراڙين جا اڪثر ماڻهو خاص طور تي ٻارڙا ۽ عورتون خوراڪ جي شديد ڪوت جو شڪار هئڻ جي ڪري مختلف بيمارين جهڙوڪ: رت جي ڪوت جهڙي موتمار بيماريءَ جي ور چڙهيل رهن ٿا. پهراڙي ۾ ان صورتحال کي گهڻو ڪري غربت جو نالو ڏنو وڃي ٿو. پر حقيقت اها آهي ته غربت صرف پئسي جي ناهي ٿيندي بلڪ غربت سوچ جي به ٿيندي آهي. جيڪا پهراڙين ۾ عام آهي سوچ جي غربت اها آهي ته هر ماڻهوءَ وٽ گهڻو ڪري ٿوري گهڻي زمين پنهنجي آهي يا هاري تي آهي. جي ٻئي ناهن ته گهر جي اندر ڪافي جڳهه هجي ٿي جتي مختلف قسمن جون پاجيون ۽ ميوون جا وڻ پوکي غذائيت سان پرپور خوراڪ آسانيءَ سان حاصل ڪري سگهن ٿا پر ڏنو اهو ويو آهي ته اڪثر ماڻهو پاجيون ۽ ميوو نٿا پوکن ۽ ڪڏهن ڪڏهن وري شهر مان ٿوري پاجي يا ميوو وٺي اچن ٿا جي نه ته رڳو خالي ماني ۽ ڊال چانورن تي گذارو ڪن ٿا. ضرورت ان ڳالهه جي آهي ته ان ذهني غربت مان نڪرڻو پوندو ۽ هر گهر ۾ هڪڙو وڻ پير جو، هڪڙو وڻ انب جو ۽ هڪڙو وڻ ليمي وغيره جو ضرور لڳائڻو پوندو، ۽ ان سان گڏ گهر ۾ اٺ ڏهن ٺڪر جي ڪوندين ۾ مُند مطابق مختلف ولين واريون پاجيون جهڙوڪ: ڪڍو، ميهه، توريون، ٽماتا، ڪريلا وغيره ۽ واڱڻ، مرچ وغيره پوکڻا پوندا. ائين ڪرڻ سان گهر ۾ هر وقت ميوو ۽ پاجيون آسانيءَ سان ملي سگهندا. اهڙي طرح زمين تي مختلف پاجيون ۽ ميوو پوکڻ جي به ضرورت آهي. جن مان هڪ ته روزانو




مارڪيٽ ۾ وڪرو ڪرڻ سان گهر جو خرچ نڪرندو ۽ اضافي آمدني ٿيندي ۽ ساڳئي وقت پنهنجي گهر لاءِ به پاجي ميوو ملندا. ياد رکڻ گهرجي ته پير جي وڻ مان ملندڙ پير صوف کان وڌيڪ غذائيت رکن ٿا. اهڙي طرح هر پاجي ۽ ميوو جي الڳ الڳ خاصيت آهي. جنهن جي واپرائڻ سان زندگي صحتمند رهي ٿي. ۽ اڪثر بيمارين کان بچاءُ ٿئي ٿو. شهرن جا ماڻهو پڻ پنهنجي گهرن اندر موجود

جڳھ مطابق هي ڪم ڪري سگهن ٿا.

غذا جي اهميت جي باري ۾ چيو وڃي ٿو ته ٻار کي پنهنجي ماءُ جي پيٽ ۾ نهڻ کان وٺي 1000 هزار ڏينهن تائين غذائيت سان پرپور خوراڪ ڏيڻ نهايت ئي ضروري آهي. ڇاڪاڻ ته انهن 1000 ڏينهن دوران ئي ٻار جو جسم جڙي راس ٿئي ٿو، ان ڪري ان دوران جيڪڏهن ٻار کي صحت بخش غذا نه ملي ته اهو ٻار سڄي زندگي ڪمزوريءَ جو شڪار رهندو ۽ بيمارين کي منهن ڏيندو رهندو. ان ڪري ٻارڙن جي خوراڪ جو خاص خيال رکڻ گهرجي.

ان سلسلي ۾ ڀاڄين ۽ ميون جي پوکيءَ ۽ واپرائڻ جي هڪڙي خصوصي حڪمت عملي تيار ڪئي وئي آهي جنهن کي ”پنج رنگي زراعت“ چئجي ٿو. جنهن تحت ميون ۽ ڀاڄين ۽ ميون جي پنجن رنگن جي بنياد تي خصوصي طريقي سان پوکي تجويز ڪجي ٿي. ان ترتيب ۾ سائي، ڳاڙهي يا ناسي، اڇي، پيلي يا نارنگي ۽ واڱڻائي يا نيڙي رنگ جون ڀاڄيون ۽ ميوا اچي وڃن ٿا. جن جي باري ۾ تحقيق مان پتو پيو آهي ته گهڻو ڪري قدرت دنيا ۾ 5 رنگن جي خوراڪ ڀاڄين، ميون، اناجن، دالين وغيره جي شڪل ۾ خلقيا آهن. جن مان هر رنگ جي مکيه طبي ۽ خوراڪي اهميت ٻئي رنگ جي ين، ميون، اناجن، دالين وغيره کان بلڪل مختلف آهي. جهڙوڪ: اڇي رنگ ۾ جسماني قوت مدافعت وڌائڻ جي سگهه موجود آهي، ساڻو رنگ جسم جو رت وڌائي ٿو ۽ جسم مان زهريلا مادا خارج ڪري ٿو، اهڙي طرح نارنگي يا پيلي رنگ جون شيون ڪاڻڻ سان سونهن ۾ اضافو ٿئي ٿو، هاضمو بهتر ٿئي ٿو ۽ ڪينسر کان بچاءُ ٿئي ٿو. جڏهن ته واڱڻائي يا نيڙي رنگ جي خوراڪ واپرائڻ سان وڏي عمر ٿئي ٿي ۽ حافظو پلو رهي ٿو. جڏهن ته پنجون ڳاڙهو يا ناسي رنگ وري دل کي صحتمند بڻائي ٿو.



پنج رنگي زراعت ۾ فصلن جي 5 فوٽ ويڪرن ڪرين تي 3 قطارن ۾ مخصوص طريقي سان پوکي تجويز ڪجي ٿي جنهن سان پاڻيءَ جي بچت ٿئي ٿي، پيداواري خرچ گهٽ اچي ٿو، هڪ ايڪڙ زمين مان لڳ ڀڳ ٽن ايڪڙن جي پيداوار ملي ٿي،


موسمياتي تبديلين کي منهن ڏيڻ جي صلاحيت رکي ٿي ۽ صحت بخش گهربل خوراڪ جي فراهمي کي يقيني بڻائي ٿي.

پنج رنگي زراعت ۾ ڏنل چارٽ مطابق پوکي تجويز ڪجي ٿي جنهن ۾ خاص طور تي پنجن رنگن جون پاجيون مند مطابق چونڊ ڪجن ۽ 5 فوٽن جي تيار ڪيل ويڪرن کرين تي سڀ کان مٿان ڏيڍ کان ٻن فوٽن تي وارين واريون پاجيون جهڙوڪ ٿماتا وغيره هڻي انهن جي وچ ۾ مٽي وڌڻ واريون پاجيون جهڙوڪ پينڊيون وغيره پوکجن. جنهن بعد انهن پنهنجي فصلن جي هيٺان واري سيڪ تي ساوا بصر وغيره پوکجن. اهڙي طرح سان آبادگارن کي هڪڙي فصل جي خرچ تي ٽن فصلن جو فائدو حاصل ٿيندو.

ان سلسلي ۾ وڌيڪ مشوار ۽ معلومات آءِ سي تي زرعي توسيعي مرڪز ڊائريڪٽوريٽ جنرل زرعي توسيع سنڌ شهباز بلڊنگ حيدرآباد جي آبادگار هيلپ لائين 03111646111 تان وٺي سگهجي ٿي. (تحقيق ۽ تحرير مصطفيٰ نانگراج)

Five Color Fruit Tree Plantation

پنج رنگي ميون جي وڻڪاري



دنيا ۾ موسمياتي تبديلين جي نتيجي ۾ گرميون شدت اختيار ڪري رهيون آهن، انهن گرمين کي گهٽائڻ جو هڪڙو طريقو وڻڪاري ڪرڻ آهي. سنڌ ۾ هر سال وڻڪاري مهل هلائي وڃي ٿي، پر پوءِ به وڻن جو گهڻو

تعداد ناهي وڌي رهيو. حقيقت ته هيءُ آهي ته هر سال جيترا وڻ هنيا وڃن ٿا، انهن کي نظر ۾ رکي جيڪڏهن گذريل 5 سالن جي وڻڪاريءَ جي وڻن جو تعداد گهٽيو وڃي ته هن وقت خاص طور تي روڊن جي آس پاس اسان کي وڻن هڻڻ جي جاءِ ٿي نه ملي ها پر ائين ٿئي نه پيو، جنهن جو وڏو سبب هي آهي ته وڻ جنهن طريقي سان لڳايا وڃن ٿا، اهو طريقو غلط آهي. وڻ عام طور تي هڻڻ لاءِ بنا سوچڻ سمجهڻ جي پڪي ڪچي جهڙي به زمين ملي ٿي، اتي ننڍڙو کڏو کڏي وڻ پوکيا وڃن ٿا ۽ بعد ۾ وڻن جي صحيح سار سنڀال نه ٿي لڌي وڃي.

حقيقت ۾ وڻن لڳائڻ جو صحيح طريقو هي آهي ته جتي وڻ پوکڻو هجي، اتي 3 فوٽ اونهو ۽ 3 فوٽ ويڪرو کڏو ڪوتي ان کي هفتي کن لاءِ کليل ڇڏي ڏجي ته جيئن کڏا اس کائڻ جنهن بعد کڏن ۾ هڪ حصو واري، هڪ حصو وڻن جو پاڻ ۽ هڪ حصو زرخيز زمين جي مٽين مٽي پاڻ ۾ چڱي طرح ملائي کڏي کي پري مٿان هلڪي يوريا پاڻ جي ڇنڊ ڏئي پاڻي ڏجي ۽ اهي کڏا جڏهن وٽ ۾ اچن ته پوءِ وڻ پوکجن. ائين وڻ هڻڻ سان اهي نيون چڪيون سڙڻ کان بچنديون ۽ جلد وڏيون به ٿينديون.

پر جيڪڏهن ائين ڪرڻ ڪنهن سبب ممڪن نه هجي وڻن لڳائڻ واري زمين پوکي

5 COLOR FRUIT TREE PLANTATION AWARENESS CAMPAIGN
(Fruit Trees will improve environment & provide fresh & healthy fruit)

Health benefits of 5 color fruits:

1. White color fruits benefit the immune system
2. Red / brown are good for heart health
3. Green helps in detoxification
4. Purple / blue strengthens the good memory & longevity
5. Yellow / orange have benefit of beauty, digestion & cancer prevention



Mulberry



Datepalm



Guava



Jamun



Mango

ٿيندڙ هجي ته پوءِ کڏا کوٽڻ وقت کڏن جي اڌ فوٽ واري مٽين مٽي الڳ ڪجي ۽ هيٺئين اڍائي فوٽن جي مٽي بئي طرف ڪري رکجي. سڀئي کڏا کوٽڻ کان پوءِ اڌ فوٽ واري مٽين مٽي پهريان واپس کڏي ۾ وجهي مٿان هيٺئين اڍائي فوٽن واري مٽيءَ ۾ وڻن جو گريل سڙيل پاڻ ملائي کڏا پري پاڻي ڏجي ۽ وٽ اچڻ تي چڪيون پوکجن.



ضروري اهو ناهي ته هڪ ئي وقت گهڻا وڻ هڻجڻ پر طريقو غلط اپنائجي پر ضرورت ان ڳالهه جي آهي ٿورا وڻ پر ٻڌايل صحيح طريقي سان پوکجن، ته جيئن اهي بحال ٿين ۽ وڏي عمر ماڻن. ميويدار وڻڪاري ڪرڻ سان نه صرف ماحول بهتر ٿيندو، پر ماڻهن کي ڪاڻڻ لاءِ صحت بخش خوراڪ پڻ بنان خرچ ملي ويندي ۽ هن طريقي سان لڳايل باغ وڌيڪ ڪامياب ٿيندا. ان سان گڏ ان ڳالهه جو به خيال

ڪجي ته ميون جي وڻڪاري ۾ صرف هڪ قسم جا ميوا نه هڻجڻ پر پنج رنگن وارا ميوي جا وڻ پوکجن. ڇاڪاڻ ته تحقيق مان پتو پيو آهي ته گهڻو ڪري قدرت دنيا ۾ 5 رنگن جا ميوا خلقيا آهن. جن مان هر رنگ جي مُکيه طبي ۽ خوراڪي اهميت ٻئي رنگ جي ميون کان بلڪل مختلف آهي. جهڙوڪ: اڇي رنگ جا ميوا جسماني قوت مدافعت کي وڌائڻ ٿا، سائي رنگ جا ميوا جسم جو رت وڌائڻ ٿا ۽ جسم مان زهريلا مادا خارج ڪن ٿا، اهڙي طرح نارنگي يا ڀيلي رنگ جي ميون ڪاڻڻ سان سونهن ۾ اضافو ٿئي ٿو، هاضمو بهتر ٿئي ٿو ۽ ڪينسر کان بچاءُ ٿئي ٿو. جڏهن ته واڱڻائي يا نيري رنگ جا ميوا واپرائڻ سان وڏي عمر ٿئي ٿي ۽ حافظو ڀلو رهي ٿو. جڏهن ته پنجين رنگ ڳاڙهو يا ناسي رنگ جا ميوا وري دل کي صحتمند بڻائڻ ٿا. پنج رنگي وڻڪاريءَ ۾ جمون، ڊيسي انب، توت، ڪجيون، ٻيريون ۽ زيتونن جا وڻ هڻڻ گهرجن. وڌيڪ پنهنجي علائقي جي مناسبت سان پنجن رنگن کي ڌيان ۾ رکندي ميون جا وڻ پوکڻ گهرجن.

پنج رنگي ميوي وارا وڻ بهار ۾ ۽ برسات کان پوءِ ڦوٽهڙي واري مند ۾ سڄي سنڌ ۾ هر جاءِ تي هڻي سگهجن ٿا. ان سلسلي ۾ وڌيڪ مشوار ۽ معلومات آءِ سي ٽي زرعي توسيعي مرڪز ڊائريڪٽوريٽ جنرل زرعي توسيع سنڌ شهباز بلڊنگ حيدرآباد جي آبادگار هيلپ لائين 03111646111 تان وٺي سگهجي ٿي. (تحقيق ۽ تحرير، مصطفيٰ نانگراج)

زرعي تحقيق سنڌ ٽنڊوچارم جون خصوصي سفارشون



نگران

نور محمد بلوچ

ڊائريڪٽر جنرل

زرعي تحقيق سنڌ ٽنڊوچارم

ماهر

ڊاڪٽر اسلام الدين مجيدائو، حسن بخش راڄپر، محمد جمن پٽو، سهيل
احمد قريشي، سيد ظفر علي ۽ جئرام ننگاڻي

زرعي تحقيق سنڌ ٽنڊوچارم

Agriculture Research Sindh Tandojam

موضوع:

1. تيلي بچ: سرهنن، توريو، چانيو، تر، مني سرهنن.
2. گاه: ماڻ گاه، بوهي مڱ.
3. ميووا: ڪجي، چيڪو، قاروا، پير
4. سر ۽ ڪلر جا مسئلا ۽ تدارڪ
5. بچ پسائڻ جا فائدا
6. ٿر جي زراعت ۽ تجويزون
7. اسپنگر
8. مانجهندڙي
9. هيرڻ جي پوک

زرعي تحقيق سنڌ جون تجويزون

تيلي بجن وارا فصل



تر: تر گهٽ پاڻي تي ٿيندڙ فصل آهي. هن فصل جي پوک بارش کان پوءِ به آسانيءَ سان ڪئي وڃي ٿي. تر جي پوک لاءِ هلڪي وارياسي يا لتياسي زمين جن ۾ پاڻي جو سنو نيڪال هجي تن ۾ ترن جي پوک ڪجي. ترن جي پوکي ڏکڻ سنڌ ۾ 15 مئي کان 15 جون ۽ ٿر ۽ ڪوهستان ۾ 15 جولاءِ کان آگسٽ تائين ڪري سگهجي ٿي. ترن جي پوک لاءِ ناڙي رستي هڪ ڪلو گرام کان ڏيڍ ڪلو گرام في ايڪڙ بچ استعمال ڪجي ۽ چٽ ڪيڙ لاءِ بچ جو مقدار ڏيڍ کان 2 ڪلو گرام في ايڪڙ استعمال ڪجي. هن فصل کي وڻاڻ جو گريل سڙيل پاڻ 2 ترڪون ۽ ڪيميائي پاڻ ڊي اي پي هڪ پوري في ايڪڙ ۽ يوريا هڪ پوري في ايڪڙ استعمال ڪجي.

پوکي کان فصل پڇڻ تائين هلڪا 3 کان 4 پاڻي ڏجن. سيپٽمبر يا آڪٽوبر جي پهرين هفتي ۾ جڏهن فصل جا پن ڇڻي وڃن ۽ قريون هيڊيون ٿي وڃن ته لاپارو ڪجي. هن فصل تي مهلو، پن ڪٽيندڙ ڪينئون ۽ پن ويڙهو حملو ڪن ٿا. هن فصل تي اڇي سينور واري بيماري ۽ پاڙ ڪني واري بيماري به لڳي ٿي.

سرنهن: سرنهن جي پوک لاءِ اهڙين زمينن جي چونڊ ڪجي جنهن ۾ پاڻي جو بهتر نيڪال ۽ نامياتي مادو وڌيڪ هجي اهي سرنهن جي پوک لاءِ موزون آهن. پوکي 15 آڪٽوبر کان 30 نومبر تائين ڪري سگهجي ٿي. پوکي لاءِ بچ جو مقدار ڏيڍ کان 2 ڪلو گرام في ايڪڙ استعمال ڪجي. وڻاڻ جو گريل سڙيل پاڻ 2 کان 3 ترڪون في ايڪڙ ۽ ڪيميائي پاڻ ٻه پوريون نائٽروفاس پوکي وقت ۽ هڪ پوري يوريا پهرين پاڻي تي ڏيڻ گهرجي. هن فصل کي 3 کان 4 پاڻي ڏيڻ گهرجن. هن فصل تي چٽڪمري تڏڻي ۽ مهلي جو حملو ٿيندو آهي. هن فصل تي چاري دار سينور، اڇو سينور، سفيد رتي ۽ پاڙ ڪني جون بيماريون حملا آوار ٿين ٿيون.



توريو: توريو جي پوک لاءِ اهڙين زمينن جي چونڊ ڪجي جنهن ۾ پاڻي جو بهتر نيڪال ۽ نامياتي مادو وڌيڪ هجي اهي سرنهن جي پوک لاءِ موزون آهن. پوکي سيپٽمبر کان 15 آڪٽوبر تائين ڪري سگهجي ٿي. پوکي لاءِ بچ جو مقدار 2 ڪلو گرام في ايڪڙ استعمال ڪجي. وڻاڻ جو



گريبل سٽريل پاڻ 2 کان 3 ٽرڪون في ايڪڙ ۽ ڪيميائي پاڻ پوکي وقت 2 ٻوريون نائٽروفاس ۽ هڪ ٻوري يوريا پهرين پاڻي تي ڏيڻ گهرجي. هن فصل کي 3 کان 4 پاڻي ڏيڻ گهرجن. هن فصل تي چٽڪمري ننڍڻي ۽ مهلي جو حملو ٿيندو آهي. هن فصل تي جاري دار سينور، اڇو سينور، سفيد رتي ۽ پاڙ ڪني جون بيماريون حملا آوار ٿين ٿيون.



مٺي سرنهن: مٺي سرنهن جي پوک لاءِ اهڙين زمينن جي چونڊ ڪجي جنهن ۾ پاڻي جو بهتر نيڪال ۽ نامياتي مادو جهجهو هجي اهي سرنهن جي پوک لاءِ موزون آهن. پوکي سيپٽمبر کان 30 آڪٽوبر تائين ڪري سگهجي ٿي. پوکي لاءِ بچ جو مقدار 2 کان اڍائي ڪلو گرام في ايڪڙ استعمال ڪجي. وڻاڻ جو گريبل پاڻ 2 کان 3 ٽرڪون في ايڪڙ ۽ ڪيميائي پاڻ پوکي وقت 2 ٻوريون نائٽروفاس ۽ هڪ ٻوري يوريا پهرين پاڻي تي ڏيڻ گهرجي. هن فصل کي 4 کان 5 پاڻي ڏيڻ گهرجن. هن فصل تي چٽڪمري ننڍڻي ۽ مهلي جو حملو ٿيندو آهي. هن فصل تي جاري دار سينور، اڇو سينور، سفيد رتي ۽ پاڙ ڪني جون بيماريون حملا آوار ٿين ٿيون.

چانپو: چانپي جو فصل توريي ۽ سرنهن جي فصل کان سخت جان آهي. هي فصل سوڪهڙو



ڪلر ۽ سيءُ کي به برداشت ڪري ٿو. هن فصل تي مهلي جو حملو به گهٽ ٿيندو آهي. پوکي 15 آڪٽوبر کان 30 نومبر تائين ڪري سگهجي ٿي. پوکي لاءِ بچ جو مقدار 2 کان اڍائي ڪلو گرام في ايڪڙ استعمال ڪجي. وڻاڻ جو گريبل سٽريل پاڻ 2 کان 3 ٽرڪون في ايڪڙ ڏجي. ڪيميائي پاڻ پوکي وقت 2 ٻوريون نائٽروفاس ۽ هڪ ٻوري يوريا پهرين پاڻي تي ڏيڻ گهرجي. هن فصل کي 1 کان 2 پاڻي ڏيڻ گهرجن. هن فصل تي چٽڪمري ننڍڻي جو حملو ٿيندو آهي. هن فصل تي جاري دار سينور، اڇو سينور، سفيد رتي ۽ پاڙ ڪني جون بيماريون حملا آوار ٿين ٿيون.



بوهي مڱ: بوهي مڱ پوکڻ لاءِ زرخيز، لٽيائي وارياسي زمين موزون آهي. سنڌ ۾ پوکي مئي کان جون ۽ باراني علائقن ۾ جولاءِ تائين ڪري سگهجي ٿي. پوکي لاءِ بچ جو مقدار 20 کان 25 ڪلو گرام چليل داڻا يا گورا في ايڪڙ پوکجن. سٺي پيداوار حاصل ڪرڻ لاءِ ٻوٽي کان ٻوٽي جو مفاصلو 5 کان 8 انچ رکڻ ضروري آهي. وڻاڻ جو گريبل سٽريل پاڻ 2 کان 3 ٽرڪون في ايڪڙ ۽ ڪيميائي پاڻ پوکي وقت 2 ٻوريون نائٽروفاس ۽ ڏيڍ ٻوري پوتاش ڏيڻ گهرجي. ۽

هڪ ٻوري يوريا پهرين پاڻي تي ڏيڻ گهرجي. هن فصل کي 6 کان 7 پاڻي ڏيڻ گهرجن. هي فصل سيپٽمبر کان آڪٽوبر جي مهيني ۾ لائري لاءِ تيار ٿي وڃي ٿو. هن فصل تي اڇي مک، ماکوڙي، ٿرڙو، جون ۽ اڏوهي جو حملو ٿيندو آهي. هن فصل تي ٻوٽن جو ڪومائيج ۽ پنن تي داغ واريون بيماريون حملا آوار ٿين ٿيون.



هیرڙو: هيرڙو سر ۽ ڪلر واري زمين کان سواءِ هر قسم جي زمين ۾ پوکي سگهجي ٿو. هن جون پاڙون زمين ۾ هڪ فٽ کان به وڌيڪ وڃن ٿيون. هن فصل جي پوکي جولاءِ مهيني ۾ ڪجي ۽ باراني علائقي ۾ هن جي پوک سانوڻ جي برساتن کان پوءِ آگسٽ مهيني تائين ڪري سگهجي ٿي. ناڙي لاءِ بچ جو مقدار 8 ڪلو گرام في ايڪڙ ۽ ڪرين تي پوکي لاءِ 6 کان 7 ڪلو گرام في ايڪڙ ۽ باراني علائقن لاءِ 3 کان 4 ڪلو گرام في ايڪڙ استعمال ڪجي. سٺين

زمينن ۾ هيرڙو جي فصل کي پاڻ جي ضرورت نه پوندي آهي. پر ڪمزور ۽ وچولين زمينن لاءِ هڪ ٻوري ڊي اي پي پوکي وقت ۽ اڌ ٻوري يوريا پهرين يا ٻئي پاڻي تي في ايڪڙ جي حساب سان ڏيڻ گهرجي. هن فصل کي 3 کان 5 پاڻي ڏيڻ گهرجن.

بجن کي پسائي پوکڻ جي افاديت



فصلن جي پوکي ناڙي، چونگي، چٽ ڪيڙ ۽ ڪر يا گهڙبي وارن طريقن سان ڪجي ٿي. انهن سڀني طريقن ۾ بچ کي ڪن حالتن ۾ گهربل پوسل مهيا نٿي ٿئي يا وري زمين جي ناهموار هئڻ ڪري مٿاهين زمين ۾ پاڻي جي گهٽ هئڻ ڪري به پوسل گهٽ ٿئي ٿي. اها

صورت حال ناڙي، چونگي ۽ چٽ ڪيڙ واري زمين ۾ ٿئي ٿي. جڏهن ته وارياسي يا وڌيڪ لٽياسي زمين ۾ جلدي پاڻي ڪڍڻ جي ڪري بچ زمين جي مٿاڇري تي رهجي وڃي ٿو ۽ پاڻي جلدي نه ملڻ ڪري بچ کي مناسب پوسل نه ملڻ سان بچ جو ڦوٽهڙو گهٽ ٿئي ٿو. آبادگار جڏهن مختلف فصلن ۽ ڀاڄين جي بجن کي سفارش ڪيل وقت موجب پسائي پوکيندا ته انهي سان ٻوٽن جي ڦوٽهڙي جو تعداد وڌندو ۽ في ايڪڙ پيداوار ۾ واڌارو ايندو.

فصلن جي ٻج پساڻڻ جو عرصو

نمبر شمار	فصل جو نالو	ٻج کي پساڻڻ لاءِ وقت جي سفارش (ڪلاڪن ۾)
.1	ڪڻڪ	4 کان 5 ڪلاڪ
.2	ساريون	8 کان 12 ڪلاڪ
.3	جوئر	4 ڪلاڪ
.4	ٻاجهر	3 ڪلاڪ
.5	مڪئي	24 ڪلاڪ
.6	وونٽڻ	8 کان 12 ڪلاڪ
.7	هيريٺ	8 ڪلاڪ
.8	سونف	8 ڪلاڪ
.9	جانپو	3 ڪلاڪ
.10	ٻوھي مڱ	12 ڪلاڪ
.11	السي	2 ڪلاڪ
.12	چٽا	2 ڪلاڪ
.13	جنتر	6 کان 8 ڪلاڪ
.14	گوار	4 کان 5 ڪلاڪ
.15	جو	8 کان 12 ڪلاڪ
.16	سائو	6 ڪلاڪ
.17	برسيم	2 ڪلاڪ
.18	لوسڻ	2 ڪلاڪ
.19	پواڙي	6 ڪلاڪ
.20	سورج مڪي	6 ڪلاڪ
.21	سرنهن	2 ڪلاڪ

خريف وارين ڀاڄين جا ٻج ۽ پساڻڻ جو عرصو

نمبر شمار	ڀاڄي جو نالو	ٻج کي پساڻڻ لاءِ وقت جي سفارش (ڪلاڪن ۾)
.1	پينڊي	12 ڪلاڪ
.2	مرچ	12 ڪلاڪ
.3	واڱڻ	8 کان 12 ڪلاڪ
.4	ميها	24 ڪلاڪ
.5	توري	4 ڪلاڪ
.6	ڪريلو	12 ڪلاڪ
.7	ونگو	4 ڪلاڪ

ربيع وارين پاڇين جا پيڇ ۽ پساڻڻ جو عرصو

بيج کي پساڻڻ لاءِ وقت جي سفارش (ڪلاڪن ۾)	پاڇي جو نالو	نمبر شمار
6 ڪلاڪ	پالڪ	.1
4 ڪلاڪ	ميٽي	.2
12 ڪلاڪ	ٿماتو	.3
2 ڪلاڪ	گوبي	.4
2 ڪلاڪ	بندگوبي	.5
8 کان 12 ڪلاڪ	بصر	.6
8 کان 12 ڪلاڪ	دائا	.7

أهي بيج جن کي پساڻڻ جي ضرورت نٿي پوي

پاڇي جو نالو	نمبر شمار
اسپنگر	.1
ٿر	.2
مسور	.3
چوئٽرا	.4
مُگ	.5
مٿر	.6
جيرو	.7
موري	.8
گوگڙو	.9
پتائي گجر	.10

فصلن جي گڏيل پوک



اسان جي صوبي سنڌ ۾ پاڻي جي کوٽ ۽ زمينن جي وڌندڙ آبادي جي ڪري زمين جو والارجن کي نظر ۾ رکندي ڊگهي مدي وارن فصلن ۽ گهٽ مدي وارن فصلن کي هڪٻئي وقت لڳائڻ جي حڪمت عملي تي عمل ڪرڻ سان آبادگارن کي وقت سر آمدني ملي سگهي ٿي. ساڳئي وقت هڪٻئي پاڻي ۽ زمين مان هڪ کان وڌيڪ فصلن جي پيداوار حاصل ڪري سگهجي ٿي.

فصل	گڏيل پوک لاءِ فصل	سنڌ جو علائقو
1	ڪڻڪ	اتر، وچولو ۽ لاڙ
2	ڪمند (سرءُ)	ڪڻڪ، پٺاڻو، بصر، سرنهن، توربون، ڪينولا، برسيم، تمانو، پالڪ، پيز ۽ گوبي
3	ڪمند سرءُ ۽ بهار	سورجي مڪي
4	ڪمند بهار	جنتر، گوار ۽ پينڊيون
5	مڪئي	مڱ، ماش، سويابين، گوار ۽ چونترا
6	ساريون	ارهڙ، جنتر، ساڻون ۽ پهه
7	جوئر	ارهڙ، مڱ، گوار ۽ چونترا
8	باچري	ارهڙ، مڱ، گوار ۽ چونترا
9	وونئڻ	ارهڙ، سويابين، مڱ، گوار، جوئر ۽ باجهري
0	بوهي مڱ	ارهڙ، جوئر ۽ باجهري
1	ديسي مٽر	سرنهن ۽ چانپو
2	السي	سرنهن
3	سرنهن	چڻا، مٽر ۽ ڏاڻا
4	پينڊيون	چونترا
5	بصر (بج لاءِ)	ولين واريون پاڇيون (پٽڙين تي)
6	ننڍي عمر جا باغ	خريف ۽ ربيع جون پاڇيون، فصل ۽ گاه



مات گاه : هي اونھاري جي موسم ۾ وڌيڪ لوب ڏيندر گاه آهي. هن گاه جي پيداوار ٻين عام گاهن جي ڀيٽ ۾ وڌيڪ ملي ٿي. هن گاه لاءِ زرخيز زمين موزون آهي. جڏهن ته هلڪي ڪلراني زمين ۾ به هي گاه ٿي وڃي ٿو. مات گاه کي قلمن وسيلي پڻ پوکيو وڃي ٿو. هڪ ايڪڙ ۾

تقريبن 5200 قلمن جي گهرج پوي ٿي. قلمن کان سواءِ جيڪڏهن پوکي لهي ۽ ان جي پاڙن جو استعمال ڪجي ته بهتر آهي ڇو ته پاڙن لڳائڻ سان ٻوٽا ڪاميابي سان ڦوٽهڙو ڪن ٿا. مات گاه کي قطارن ۾ پوکيو وڃي ٿو قطارن ۽ ٻوٽن جو فاصلو 3 فٽ هئڻ گهرجي. هر قلم تي گهٽ ۾ گهٽ ٻه اڪيون هئڻ گهرجن، پوکيءَ وقت هڪ اڪ زمين جي اندر ۽ ٻئي اڪ زمين کان ٻاهر هئڻ گهرجي. مات گاه جي پوک لاءِ بهار واري موسم (15 فيبروري کان 15 مارچ) بهتر آهي. پر ساوڻ جي موسم (جولاءِ آگسٽ) ۾ پوکي ڪرڻ سان سلا تڪڙي واڌ ڪن ٿا. وڻاڻ جي ڳريل سڙيل پاڻ جون 2 کان 3 ترڪون في ايڪڙ استعمال ڪجن ۽ ڪيميائي پاڻ پوکيءَ وقت هڪ

ٻوري ڊي اي پي اڌ ٻوري يوريا في ايڪٽر جي حساب سان ڏجي. جڏهن ته هر ڪٽائي بعد اڌ ٻوري يوريا في ايڪٽر ڏيڻ گهرجي. شروعات ۾ هن گاهه کي هر هفتي پاڻي ڏيڻ گهرجي پر جڏهن ٻوٽا پاڙون هڻي واڌ شروع ڪن ته بعد ۾ هر 15 ڏينهن کان پوءِ پاڻي ڏيڻ گهرجي. ۽ سردي ۾ هن فصل کي هر مهيني پاڻي ڏيڻ گهرجي. مات گاهه، هر 15 ڏينهن بعد لوب يا ڪٽائي ڏئي ٿو.



جمبو گاهه: جمبو گاهه جا ٻوٽا جوئر ۽ مڪئي سان مشابهت رکن ٿا. هن گاهه جا پن ۽ ڪانا ڪاٺڻ ۾ مٺا ٿين ٿا. هن گاهه ۾ هضم ٿيڻ جي صلاحيت وڌيڪ ٿئي ٿي گوشت ۽ کير جي پيداوار وڌيڪ ملي ٿي لوب کان پوءِ ٻوٽا ٽڪڙي واڌ ڪن ٿا. سٺي سارسنيال جي صورت ۾ 5 کان 6 لوب ملي سگهن ٿا. هن فصل لاءِ اهڙي زمين جي چونڊ ڪجي جنهن ۾ پاڻي جذب ڪرڻ جي صلاحيت وڌيڪ هجي. هن گاهه مان وڌيڪ لوپ ونجن ٿا ان لاءِ ضروري آهي ته هن کي زمين جي وٽ واري حالت ۾ سوا کان ڏيڍ فٽ تي ناڙي ڪئي وڃي. ائين ڪرڻ سان قطارن جي وچ ۾ گڏ يا دڙ آساني سان ڪري سگهبي. بچ جو مقدار 10 ڪلو گرام في ايڪٽر استعمال ڪجي. 15 فيبروري کان 30

مارچ تائين پوک ڪرڻ سان پهريون لوب مئي ۾ ملي سگهي ٿو هن کي مارچ کان پوءِ به پوکي سگهجي ٿو. پوکڻ ۾ جيتري دير ڪبي اوترا گهٽ لوب حاصل ٿيندا. هن فصل کي پهريون پاڻي پوکي جي 20 کان 25 ڏينهن تائين ڏجي جيئن بچ زمين جي اندر پاڙ هڻي وڃي ان بعد موسم جي گهرج مطابق پاڻي ڏجي. پوکي وقت نائٽروفاس به ٻوريون، پوتاش هڪ ٻوري استعمال ڪجي ۽ پهرين پاڻي تي امونيم نائٽريٽ هڪ ٻوري يا اڌ ٻوري يوريا سفارش ڪيل آهي.

زمين سان لاڳاپيل مسئلا ۽ انهن جو حل

ڪلرائين زمينن جا قسم

اڇي ڪلر واريون زمينون؛ هن قسم وارين زمينن ۾ گرنڊڙ لوڻ ٻوٽي ۽ ٻوٽي جي پاڙ ۾ گڏ



ٿي ٻوٽي جي ڦوٽهڙي ۽ واڌويجهه جي عمل ۾ رخنو وجهن ٿا. اهڙي زمينن ۾ عام طرح سان سوڊيم، ڪلشمر ۽ ميگنيشم ڪلورائيڊ وارا لوڻ، سلفيٽ وارن لوڻن جي پيٽ ۾ وڌيڪ ٿين ٿا. اهڙين زمينن مٿان اڇي لوڻ جو ته هوندو آهي.



ڪاري ڪلر واريون زمينون؛ هنن

زمينن ۾ سوڊيم جي متاستا جو مقدار تمام گهٽ هوندو آهي. جنهن سبب ٻوٽا پنهنجي ڦوٽهڙي ۽ واڌويجهه، جي عمل ۾ ڪامياب نه ٿي سگهندا آهن. اهڙين زمينن جو نامياتي مادو سوڊيم ڪاربونيٽ جي موجودگي ۾

گري، سڙي ڪارو ٿي ختم ٿيو وڃي. جنهن ڪري ئي زمين جو متاڃرو ڪارو نظر ايندو آهي.



اچي ۽ ڪاري ڪلر واريون زمينون؛ اهڙي قسم وارين زمينن ۾ اچي ۽ ڪاري ڪلر بنهي قسمن جا لوڻ موجود هوندا آهن. پوءِ جنهن به قسم جي خاصيت حاوي هوندي آهي، زمينون انهي قسم جي طبعي حالت اختيار ڪري وٺنديون آهن.

ڪلرائين زمينن کي سڌارڻ جا طريقا

اچي ڪلر واريون زمينون سڌارڻ؛ اچي ڪلر کي ختم ڪرڻ لاءِ لوڻن کي گاري زمين ۾ اندر موڪلجي ٿو ته جيئن عام فصلن کي پوکي سگهجي ان لاءِ زمين جو مٿيون ڇهن انچن وارو ته رهڙي زمين مان ٻاهر ڪڍجي. زمين کي اونهو کولجي، زمين کهري، پڪي هجي ته ان ۾ وٽاڻ جو پاڻ وجهي روتاويٽر سان ملائجي، ايڪڙ ۾ چار کان ڇهه هڪ جيترا ٻارا ٺاهجن. هر هڪ ٻاري کي جدا جدا هر ڏجن. ڪيڻ ڦيرائي هر ٻاري کي سڌو ڪجي ته جيئن پاڻي هڪ ڪرو يا يڪسروبيهي. درياءَ جي مٺي پاڻي سان ٻارا خوب پرائجن ته جيئن لوڻ گري پاڻي سان گڏ هيٺ وهي ٻوٽي جي پاڙن جي پهچ کان هيٺ هليا وڃن.

ڪاري ڪلر وارين زمينن کي سڌارڻ؛

هن قسم جي زمينن کي سڌارڻ جو عمل شروع ڪرڻ کان پهريائين پڪ ڪجي ته، درياءَ جي مٺي پاڻي جي سطح گهٽ ۾ گهٽ ڏهه فٽ آهي ته پوءِ زمين کي اونهو کولجي، زمين کهري، پڪي هجي ته ان ۾ وٽاڻ جو پاڻ وجهي روتاويٽر سان ملائجي. هر هڪ ٻاري کي چڱيءَ طرح چار کان پنج هر ڏجن ان بعد ڪاري ڪلر کي ختم ڪرڻ لاءِ زمينن جي تجزيي مطابق ليبارٽري جي سفارش ڪيل ڪيميائي مرڪب (جسمر) مقرر مقدار ۾ تي کان ڇهه ٽن زمين ۾ يڪسروچٽجي ۽ ڪلٽيوٽر يا روتاويٽر وسيلي ٽن کان چئن انچن جي گهرائي تائين انهيءَ ڪيميڪل کي چڱيءَ ريت ملائجي. هاڻي مٺي پاڻي سان ٻارا پرائجن پوءِ انهيءَ پاڻي جي سطح مسلسل ڇهن کان اٺن هفتن تائين هيٺ لهڻ نه ڏجن. ان کانپوءِ جڏهن زمين وٽ ۾ اچي وڃي ته هن جي وري چڪاس ڪرائجي.

اچي ۽ ڪاري ڪلر وارين زمينن کي سڌارڻ

اهڙين زمينن ۾ جيئن ته بنهي قسمن جي ڪلر وارا لوڻ موجود هوندا آهن تنهنڪري پهرين اچي ڪلر کي ختم ڪرڻ وارو عمل ڪجي. ۽ ان بعد ڪاري ڪلر وارين زمينن کي سڌارڻ وارا عمل ڪجي.



جو: جو جي پوک لاءِ جيڪا زمين ڪڻڪ لاءِ هلڪي سمجھي وڃي ٿي ان زمين ۾ جو ڪاميابي سان پوکي سگھجن ٿا. گهٽ طاقت رکندڙ زمين ڪانسواءِ ڪلراني زمين ۾ به جو پوکي سگھجن ٿا. پر سٺي پيداوار حاصل ڪرڻ لاءِ لٽيائي زمين وڌيڪ موزون آهي. زمين کي ٽي چار دفعا هر ڏئي. زمين کي ڀرڻ ۽ هموار ڪجي، وٽ واري زمين ۾ بچ کي قطارن ۾ ڪڻڪ وانگر ناڙي

ڪجي. قطارن جي وچ وارو مفاصلو 9 انچ رکڻ گھرجي. پوکي جو مناسب وقت آڪٽوبر کان نومبر آهي. پوکي لاءِ بچ جو مقدار 40 ڪلوگرام في ايڪڙ استعمال ڪرڻ گھرجي. هڪ ٻوري يوريا ۽ هڪ ٻوري تي ايس پي ۽ گاه لاءِ هڪ ٻوري يوريا پوکڻ وقت يا پھرين پاڻي تي ڏجي. جو جي فصل کي ٽي کان چار پاڻي ڪافي آهن. گاه لاءِ فيبروري ۾ لاٻارو ڪجي ۽ ان جو لاٻارو مارچ اپريل ۾ ڪرڻ گھرجي. گاه جي پيداوار 200 کان 250 مٺ في ايڪڙ آهي.



جئي: جتي سياري جي موسم جو نهايت ئي فائديمند فصل آهي. هن فصل جو شمار وڏن دائن وارين جنسن ۾ ٿيندو آهي. جتي جي پوکي جو وقت آڪٽوبر کان ڊسمبر آهي، بهتر اهو ٿيندو ته هن فصل کي ڊسمبر ۽ جنوري ۾ پوکجي اهو گاه 15 مارچ کان 15 اپريل تائين موجود رهندو ان وقت برسيم جو گاه موجود نه هوندو آهي. زرخيز

لٽيائي زمين جتي لاءِ بهتر سمجھي وڃي ٿي. ڪمزور يا وارياسون زمينون هن پوک لاءِ موزون آهن. جتي جو فصل ڪلر کي ڪنهن حد تائين برداشت ڪري سگھي ٿو. زمين جي تياري جي سلسلي ۾ زمين اندر ٽي کان چار هر هلائي ڀرڻو ڪري سنوت ۾ اٽجي زمين کي وٽ واري حالت ۾ ڪڻڪ وانگر ناڙي ڪجي. ناڙي لاءِ ٻنهي قطارن جي وچ وارو فاصلو 9 انچ رکجي. جتي جي پوکي لاءِ 30 ڪلوگرام بچ في ايڪڙ استعمال ڪرڻ گھرجي. گاه جي سٺي پيداوار حاصل ڪرڻ لاءِ اڳواٽ وڻاڻ جو پاڻ به ٽرڪون في ايڪڙ جي حساب سان زمين ۾ ملائجن ان کان سواءِ زمين جي تياري جي آخري مرحلي دوران هڪ ٻوري ڊي اي پي وجهڻ گھرجي، ان کان پوءِ هڪ ٻوري يوريا پھرين پاڻي تي ڏيڻ گھرجي. پھريون پاڻي پوکي جي ٽن کان چئن هفتن بعد ڏيڻ گھرجي، عام طور تي هن فصل کي ٽن کان چئن پاڻين جي ضرورت هوندي آهي. عام طور تي جتي جو اڳاٽو فصل فيبروري ۾ لڻڻ جي قابل ٿي ويندو آهي. جتي جي سٺي پيداوار مان 300 کان 400 مٺ في ايڪڙ ساڻو گاه ملي ٿو.

مانجهاندڙي: مانجهاندڙي سٺي زمينن کان وٺي سم ۽ ڪلر وارين زمينن سميت خشڪ سالي وارن علائقن ۾ به ڪاميابي سان پوکي سگھجي ٿي. جتي هي فصل انهن زمينن لاءِ زرخيزي پيدا ڪري ٿو اتي ڪلر ۽ سم کي پڻ گھٽائي ٿو ۽ زمين اندر نائٽروجن جو مقدار وڌائي ٿو. مانجهاندڙي جا ٻه قسم سنڌ اندر پوکجنديون آهن. هڪ قسم کي اڇي سيوري ۽ ٻئي قسم کي ڳاڙهي سيوري چئجي ٿو. هي فصل سڄو سال پوکي سگھجي ٿو. هن فصل جي پوک

لاءَ بهار (فيبروري_اپريل) ۽ سائوٺ (جولاءِ کان سيپٽمبر) جون موسمون نهايت ٿي موزون آهن. هن فصل کي بچ زريعي پوکجي ٿو. ناڙي پوک لاءِ 5 کان 6 ڪلو گرام تصديق ٿيل بچ في ايڪڙ پوکڻ گهرجي. پائي ڏيڻ سان مانجهاندڙي تڪڙي واڌ ڪري ٿي. شروعات ۾ به ٽي پاڻي تڪڙا ڏيڻ گهرجن ته جيئن قوتو ٿي پلو ٿئي ان بعد به ٽي مهينا هر هفتي پاڻي ڏيڻ گهرجي ۽ باقي ٻيا پاڻي 15 ڏينهن جي وقفي سان ڏيڻ گهرجن.



اسپنگر: سنڌ جي اندر اسپنگر جو پوک آبپاشي وارن علائقن سا گڏ ساريالي علائقي ۽ خشڪ برساتي علائقن جهڙوڪ ٿر ۽ ڪاڇو ۾ پڻ ڪئي وڃي ٿي. اسپنگر ربيع جو فصل آهي اسپنگر جي پوک هلڪي ۽ بهتر نيڪال واري زمين وارياسي لٽيا سي ۽ لٽيا سي زمينن ۾ ڪرڻ گهرجي. اسپنگر جي پوک لاءِ مناسب وقت نومبر جو مهينو آهي جيتوڻيڪ اسپنگر جي پوک ڊسمبر جي آخر تائين به ڪري سگهجي ٿي. ساريالي علائقي ۾ اسپنگر دوبياري فصل طور پوکجي ٿو. اسپنگر جي پوکي لاءِ ٻه کان اڍائي ڪلوگرام بچ في ايڪڙ استعمال ڪجي. اسپنگر لاءِ ڪيميائي پاڻ

نائٽروفاس هڪ ٻوري پوکي وقت ۽ ٻي ٻوري پهرين يا ٻئي پاڻي تي ڏيڻ گهرجي. فصل کي 4 کان 5 پاڻي ڏيڻا پون ٿا. پن پيلا ٿي وڃن ۽ بچ سخت ٿي وڃي ته لاپارو ڪرڻ گهرجي.

ميون جي پوکي



قاروا: قارون جي پوک لاءِ سٺي لٽيا سي زمين جي چونڊ ڪجي. پاڻي جو ڪوت وارن علائقن ۾ پڻ هن فصل جي پوک ڪري سگهجي ٿي. هن جي نسل جي واڌ ويجهه ٻن طريقن سان ڪجي ٿي. هڪ بچ وسيلي ٻي قلمن وسيلي. بچ وسيلي تيار ڪيل ٻوٽا بهار واري موسم ۾ جڏهن ته قلم وسيلي تيار ڪيل ٻوٽا سائوٺ

واري موسم ۾ پوکڻ گهرجن. باغ لڳائڻ لاءِ چئو ڪنڊو طريقو اختيار ڪجي جنهن ۾ ٻوٽي جو ٻوٽي کان مفاصلو ۽ قطار جو قطار کان مفاصلو هڪ جيترو ٿئي. هن طريقي موجب 1210 ٻوٽا لڳائي سگهجن ٿا. قارون ۾ خشڪ سالي سان مقابلي ڪرڻ جي صلاحيت موجود آهي پر بهارجي موسم شروع ٿيندي ئي هن کي پاڻي جي ضرورت پوي ٿي. سياري ۾ هڪ يا ڏيڍ مهيني کانپوءِ پاڻي ڏجي. قارون جي ڊسمبر جي مهيني ۾ چانگ ڪجي سياري ۾ جڏهن ٻوٽو پن چاڻي ته انجي چانگ 3 کان 4 فوت پاڙ طرف ڪجي ٻوٽن جي پاڙ وٽان گند گاه کي صاف ڪري ڊسمبر مهيني ۾ 20 ڪلوگرام گريل سٽيل وٽاڻ جو پاڻ في ٻوٽي کي ڏجي. اهڙي طرح گلن اچڻ کان پهرين فيبروري ۾ يوريا، سنگل سپر فاسفيٽ ۽ سلفيٽ آف پوٽاش هر هڪ ٻوٽي کي هر سال ڏيڻ گهرجي.



ٻيڙ : ٻيڙن جي سٺي پيداوار لاءِ زرخيز ۽ لٽياسِي زمين جو چونڊ ڪجي پر ڪمزور ۽ ڪلرائين زمينن ۾ پيداوار گهٽ لهندي سنڌ جي ٿر، ڪڇي، ڪاڇي ۽ ڪوهستان ۾ زمينون انتهائي زرخيز آهن انهن علائقن ۾ ڪوهن جي پاڻي يا برسات جي گڏ ڪيل پاڻي تي معياري ٻيڙ پيدا ڪري سگهجن ٿا. سنڌ جا ميداني علائقا جتي موسم خشڪ ۽ گرم آهي. اتي نهري پاڻي تي ٻيڙ نهايت ئي ڪامياب ٿين ٿا. ٻيڙن جي واڌ ويجهه ٻيونڊ ۽ بچ وسيلي ٿئي ٿي ٻيڙن جون پاڙون اونهيون وڃن ٿيون ان ڪري بچ مان ڦٽي آيل هٿ جيترن ٻيڙن جي چڪين کي هڪدم ڪڍي اصل جاءِ تي لڳائڻ گهرجي يا انهن کي ڪجهه وقت لاءِ پلاسٽڪ جي 1 ڪلو وارين ٿيلهين ۾ وجهي نرسري واري ٻارين ۾ رکي پاڻي ڏيندو

رهجي جڏهن چڪيون 2 فٽن جون ٿين ته ٻني ۾ 25 فٽن جي مفاصلي تي پوکڻ گهرجن. ٻيڙن ۾ وڻاڻ جو گريل پاڻ 40 کان 50 ڪلوگرام في وڻ جي حساب سان مٽي يا جون ۾ ڏيڻ گهرجي جولاءِ ۾ وڏن ميويدار وڻن کي جنهن جي عمر 5 يا 6 سال ٿي چڪي هجي ۽ پرپور پيداوار ڏيندا هجن ته انهن کي اڌ کان منو ڪلوگرام يوريا 1 کان ڏيڍ ڪلوگرام سنڪل سپر فاسفيٽ ۽ 1 ڪلوگرام پوٽاش في وڻ ڏيڻ گهرجي. نومبر ڊسمبر ۾ اڌ کان منو ڪلوگرام يوريا في وڻ جي حساب سان ڏيڻ گهرجي. 10 سالن کان وڏن وڻن کي جولاءِ جي مهيني ۾ 1 ڪلوگرام يوريا اڍائي ڪلوگرام سنڪل سپر فاسفيٽ ۽ 2 ڪلوگرام پوٽاش في وڻ ڏيڻ گهرجي. نومبر، ڊسمبر ۾ 1 ڪلوگرام يوريا في وڻ ڏجي گرمين ۾ هر پندرهن ڏينهن پاڻي ڏيڻ گهرجي ميوي ۾ پور ۽ داڻي کانپوءِ پاڻي جي کوٽ نه ٿيڻ گهرجي. جيتن کان بچاءِ لاءِ وڻن جي هيٺان چلڻ جي لاڳيتي دڙ يا گڏ ڪجي ميوي جي مک کان بچاءِ لاءِ باغ اندر جنسي ڪشش آڻيندڙ ڦندا استعمال ڪرڻ گهرجن.



چيڪو: چيڪو جي پوکي لاءِ زرخيز زمين جي چونڊ ڪجي. پر چيڪو جي پوک هلڪي وارياسي يا وچولي زمين ۾ به ڪري سگهجي ٿي. چيڪو لاءِ سڌيون رستيون ٺاهي 25 کان 30 فٽن جي مفاصلي تي پوک ڪجي. چيڪو جي لاءِ ٻوٽي کان ٻوٽي جو مفاصلو 30 فٽ موزون سمجهيو وڃي ٿو. چيڪو لاءِ قلمي چڪيون تيار ڪيو وينديون آهن. ان لاءِ ڪيرول جو بچ پوکي ان تي گهريل قسم جو ٻيونڊ ڪيو ويندو آهي. چيڪو جي ٻوٽي جا ٻه قسم ٿين ٿا، هڪ گول ۽ ٻيو بيضوي بيضوي جو ميوو منو ۽ پيداوار وڌيڪ ڏئي ٿي. سٺي پيداوار حاصل ڪرڻ لاءِ 80 کان 100 ڪلوگرام وڻاڻ جو گريل سٽيل پاڻ

في وڻ جي حساب سان ڏيڻ گهرجي. ان کان علاوه وڻن کي نائٽروجن، فاسفورس ۽ پوتاش وارا ڪيميائي پاڻ ضرورت مطابق سيپٽمبر، آڪٽوبر ۽ اپريل جي مهينن ۾ ڏيڻ گهرجن.



ڪڇي: ڪڇي جي وڻ لاءِ خشڪ آبهوا، وڌيڪ گرمي ۽ گهٽ گهر واري موسم بهتر هوندي آهي. ڪڇي سر ۽ ڪلر کي برداشت ڪرڻ جي صلاحيت رکي ٿي. ڪڇي کي لڳائڻ لاءِ چيڪي زمين موزون آهي. جڏهن ته ٻين سڀني زمينن ۾ ڪڇي پوکي سگهجي ٿي. ڪڇي جا پوتا بن موسمن يعني فيبروري مارچ ۽ جون جولاءِ ۾ پوکيا وڃن ٿا. پر انهن مان جون جولاءِ واريون جهتون

ڪامياب آهن. عام طور تي ڪڇي جي واڌ ويجهه ٻجن ۽ جهتن ذريعي ٿئي ٿي. ان لاءِ ڪڇين جي ٽڙن جي ڀر ۾ جيڪي ٻچا ڦٽن ٿا اهي نئي باغ لاءِ ٽي کان چار سال جا ٿين ته ڪڍي لڳائڻ گهرجن. جهتيون هميشه تندرست ۽ پنج کان پندرهن ڪلوگرام جي وزن برابر هجن. ڪڇي جي هڪڙي جهت کان ٻئي جهت جو مفاصلو 15 فٽ ۽ قطارن کان قطار جو فاصلو 15 فٽ رکڻ گهرجي. نئون باغ لڳائڻ کانپوءِ 40 ڏينهن تائين روزانو هلڪو پاڻي ۽ بعد ۾ هڪ هفتو ڇڏي ٻئي هفتي ۾ پاڻي ڏنو وڃي. جڏهن ٻوٽو پاڙون هڻي وٺي ته گرمين ۾ هر هفتي ۽ سياري ۾ ٻن ٽن هفتن کان پوءِ پاڻي پيارجي. ميويدار باغ کي گرمين ۾ ستين ڏينهن ۽ سردين ۾ پندرهن ڏينهن پاڻي ڏنو وڃي. جيڪڏهن ٻوٽو هڪ سال جو آهي ته 10 ڪلوگرام وٽاڻ جو گريل سڙيل پاڻ، 100 گرام يوريا، 100 گرام ايس ايس پي ۽ 100 گرام پوتاش ڏجي ۽ عمر جي حساب سان اهو وزن هر سال وڌائبو رهجي. ڏهه سالن وارن ٻوٽن کي هڪ ڪلوگرام يوريا، هڪ ڪلوگرام ايس ايس پي ۽ هڪ ڪلوگرام پوتاش في وڻ ڏيڻ گهرجي. هر ٻن سالن کانپوءِ هيٺين چڙين جي چانگهه ڪجي. ميوي کي مينهن کان بچائڻ لاءِ ميوي جي مٿان ٿيلها چاڙهڻ گهرجن. ڪڇي جي ميوي کي گاڙهي تندرستي جي ضابطي لاءِ فاسٽ ٽاڪسن جون گوريون سوراخن ۾ استعمال ڪجن، چلر وارو ڪينٽن تي ضابطي لاءِ سپراسائيڊ اسڪالڪس يا پرائز جا ٻه کان 03 ڦوهارا ڪرڻ گهرجن يا ڏيڍ کان ٽي ڪلوگرام دائيدار زهر وڻ جي پاڙ ۾ وجهي ڌڙ يا گڏ ڪجي ۽ ميوي واري ڪينٽن جي حملي لاءِ اپاءُ ڪرڻ گهرجن گندگاهن جي صفائي، پاڻي ۽ پاڻ جو مناسب ۽ سفارش ٿيل مقدار وقت تي ڏيڻ گهرجي. ڪڇي جون بيماريون جن ۾ ڪنگياري، وڻ جو سڙڻ ۽ ميوي جو سڙڻ. انهن بيمارين کان اپاءُ لاءِ صحتمند ٻجن جي چونڊ ڪجي، تشو ڪلچر ذريعي تيار ٿيل چڪيون لڳائڻ گهرجن. ڪڇي جي ميوي کي ننڍن تي خشڪ ڪرڻ گهرجي. ميوي کي ڪاسٽڪ سوڊا سان صاف ڪرڻ گهرجي. ۽ چوهارا ناهي مارڪيٽ ۾ وڪرو ڪيا وڃن.

ٿر جي زراعت لاءِ تجويزون

ٿر جي زرعي مسئلن، آبهوا ۽ حالتن کي نظر ۾ رکندي ڪج ڳالهين جون تجويزون ڏجن ٿيون جيڪي ٿر جي زراعت لاءِ وڌيڪ ڪارگر ثابت ٿينديون ۽ ٿري آبادگارن ۽ هاري وڌيڪ فائدو حاصل ڪندا.

برسات کان اڳ ٻنين مان صحيح نموني جهنگ کي ڪڍي لاه ڪڍي زمين کي پوکي لاءِ صحيح نموني تيار ڪجي جيئن وقت سر پوکي ڪري سگهجي.

بج جو استعمال صحيح ڪجي ۽ بج جو صاف ۽ صحتمند هجڻ ضروري آهي. زمين ۾ نامياتي مادن جي کوٽ واري حالت ۾ وڻاڻ جو پاڻ ضرور استعمال ڪجي.

ٿر وارين وارياسين زمينن ۾ ٽريڪٽر سان پهريون ڪيڙي وارو هر پلي ڏجي پر ناڙي وري به اٺ سان ڪجي ته بهتر آهي ڇاڪاڻ ته ٽريڪٽر سان پوکيل بج هڪ سرو نه ٿو بيهي ڪٿي گهاتو ته ڪٿي ڇڏو تنهن ڪري پيداوار گهٽ ٿئي ٿي ۽ جيڪي خال رهن ٿا انهن ۾ گندگاهه به وڌيڪ اڀرن ٿا.

زراعت کاتي طرفان ٿر ۾ جديد زرعي مشينريون جديد پوکي جا طريقا، ۽ ٽيڪنالاجي متعارف ڪرائي وئي آهي انهي لاءِ ان مان پرپور فائدو حاصل ڪجي.

پوکي هميشه سائوٿي جي برساتن کانپوءِ ٻئين يا ٽئين ڏينهن تي ڪرڻ گهرجي، ته جيئن زمين وٽ ۾ به اڇي ۽ اپريل گندگاهه به هر جي مدد سان ختم ٿي وڃن.

ٿر ۾ جديد آبپاشي جي طريقن سان گهريلو سطح تي مختلف پاجيون به پوکي سگهجن ٿيون جن ۾ بصر، موري، پالڪ، توري، واڱڻ ۽ تاماڻا وغيره.

ٿر ۾ ديسي پيرن ۾ قلمر لڳرائي سار سنڀال ڪرڻ سان اهي ماڻهو فصل جي آبادي سان گڏوگڏ پيرن جي سني پيداوار به ڪڍي چڱو ٺاڻو ڪمائي سگهن ٿا.

ٻنين ۾ فصل جڏهن اوڙن کان مٿي، اڇي نه وقت سر گندگاهه ڪڍڻ گهرجن، جيئن فصل آساني سان واڌو ڪري سگهي.

زرعي توسيع ، زراعت کاتو حکومت سنڌ

زرعي توسيع سنڌ جو بنيادي مقصد سنڌ جي آبادگارن جي رهنمائي ڪري سندن پيداوار وڌائڻ ۽ منافعي ۾ اضافو ڪرڻ آهي. ان سلسلي ۾ آبادگارن کي سندن زمين تي وڃي زرعي توسيعي عملو زرعي مشورا ڏئي رهيو آهي. ان ڪم کي وڌيڪ بهتر ڪرڻ لاءِ ڪجهه نوان قدم کنيا ويا آهن، جيڪي هيٺ ڏجن ٿا:

- 1 هر فيلڊ اسسٽنٽ پنهنجي علائقي ۾ گهٽ ۾ گهٽ 3 ڏينهن هفتي ۾ زميندارن سان ملي کين مشورا ڏيندو.
- 2 هڪ ڏينهن تي 3 زميندارن سان لازمي طور ملندو.
- 3 زميندارن کي مشورا ڏيڻ وقت جي پي ايس ڪوآرڊينيٽ واري تصوير کڻندو ته جيئن زميندار ۽ فيلڊ اسسٽنٽ جي اصل لوڪيشن جي خبر پئجي سگهي.
- 4 فيلڊ اسسٽنٽ زميندارن سان ملاقاتن جا تفصيل خصوصي طور تيار ڪيل فيلڊ ڊائري ۾ درج ڪندو ۽ ان لائين رپورٽ ڪندو.
- 5 زرعي مشورن ڏيڻ سان گڏ هر فيلڊ اسسٽنٽ پنهنجي علائقي ۾ گهٽ ۾ گهٽ 100 وڻ پوکرائيندو.
- 6 آبادگارن جي وڌيڪ سهولت لاءِ هر زرعي توسيعي ضلعي آفيس ۾ انفارميشن سينٽر قائم ڪيا ويا آهن جتان پڻ ٽيليفون ذريعي يا روبرو وڃي مشورا وٺي سگهجن ٿا.
- 7 ڊائريڪٽر جنرل زرعي توسيع سنڌ حيدرآباد جي آفيس ۾ هڪ خصوصي آبادگار ڪال سينٽر قائم ڪيو ويو آهي جتي زرعي ماهر آفيس جي ڪم ڪار واري وقت ۾ موجود هجن ٿا جتان پڻ مشورا حاصل ڪري سگهجن ٿا.

هن نئين ڪم جو آغاز 8 سيپٽمبر 2020 تي جناب عبدالرحيم سومرو سيڪريٽري زراعت سنڌ پاران افتتاح ڪرڻ سان ڪيو ويو آهي. ڪم جي اڳواڻي جناب هدايت الله ڇڙو ڊائريڪٽر جنرل زرعي توسيع سنڌ ڪري رهيا آهن.

- 8 زرعي توسيع سنڌ پاران قائم آءِ سي ٽي زرعي توسيعي مرڪز پاران ٻيون به ڪئين سهولتون فراهم ڪيون پيون وڃن جيڪي هيٺ ڏجن ٿيون:



- آبادگار ڪال سينٽر 03111646111
- سائي سٽابي سنڌ روزانو زرعي مشورن جو فيسبڪ تي لائيو پروگرام.
- روزانو ريڊيو پاڪستان تان زرعي پروگرام.
- موبائل سينيما ٺهڻ ذريعي آبادگارن کي ڳوٺن ۾ وڃي زرعي فلمون ڏيکارڻ.
- مختلف مارڪيٽنگ جا اگهه پار
- موسم جو حال احوال
- نوجوانن کي انٽرنيٽ ڪرائڻ
- موبائل فون ايس ايس ڪرڻ وغيره شامل آهن